

168
THE KUPPUSWAMI SASTRI
RESEARCH INSTITUTE,
MADRAS.

University of Mysore

Oriental Library Publications

SANSKRIT SERIES No. 62

अलङ्कारमणिहारः

श्रीमद्भिः श्रीकृष्णब्रह्मतन्त्र परकालसंयमीन्द्रेः प्रणीतः

तृतीयो भागः.

168

THE

ALANKARA-MANIHARA

BY

Sri Krishna-Brahmatantra Parakala Swamin

PART III.

EDITED BY

DR. R. SHAMA SASTRY, B.A., PH.D., M.R.A.S.,

*Curator, Government Oriental Library, Mysore, Director of Archaeological
Researches in Mysore, Periodical Lecturer to the Post-Graduates'*

Classes of the Calcutta University, and B.B.R.A.S.

Campbell Memorial Medalist.



MYSORE

PRINTED AT THE GOVERNMENT BRANCH PRESS

1923.

विषयानुक्रमणिका.

	विषय	पुटसंख्या
51	सारालङ्कारः	1
	विचारः	5
52	यथासंख्यालङ्कारः	6
53	पर्यायालङ्कारः	11
	मतान्तरनिरूपणम्	14
	पर्यायप्रकारान्तरम्	14
54	परिवृत्त्यलंकारः	17
55	परिसंख्यालङ्कारः	25
	अस्यैवार्थीत्वशाब्दीत्वाभ्यां द्विविध्यम्	34
56	विकल्पालङ्कारः	36
57	समुच्चयालङ्कारः	41
	समुच्चयप्रभेदाः	41
	अस्यैव तत्करालङ्कारत्वेन व्यवहारः प्राचाम्	43
58	कारकदीपकालङ्कारः	47
	अस्यैवालङ्कारान्तरेऽन्तर्भावविचारः	47
59	समाध्यलङ्कारः	48
60	प्रत्यनीकालङ्कारः	49
	विचारः	57
61	काव्यार्थापत्त्यलंकारः	58
	अस्यैवालङ्कारान्तरेऽन्तर्भावनिर्गमः	58
	रसगङ्गाधररीत्या लक्षणम्	67
	विषयविचारः	73

	विषय		पुटसंख्या
	वैद्यनाथमतानुवादः	74
62	काव्यलिङ्गालङ्कारः	75
	वाक्यार्थहेतुककाव्यलिङ्गोदाहरणानि	75
	अस्यैव मालारूपत्वम्	88
	पदार्थहेतुककाव्यलिङ्गोदाहरणानि	93
	क्वचित्पदार्थवाक्यार्थयोः परस्परसापेक्षयोर्हेतुत्वम्	101
	दीक्षितमतानुसारेण परिकरादस्य काव्यलिङ्गस्य भेदप्रपञ्चनम्	107
	रसगङ्गाधरकृन्मतीत्याऽस्यालङ्कारस्य लक्षणप्रदर्शनम्	107
	अस्यैवालङ्कारत्वाभावविचारः	112
63	अर्थान्तरन्यासालङ्कारः	113
	अस्य भेदनिरूपणम्	113
	अस्यैवालङ्कारताप्रयोजकस्य प्रदर्शनम्	137
64	विकस्वरालङ्कारः	138
65	प्रौढोक्तयलङ्कारः	140
	रसगङ्गाधरमतीत्या लक्षणान्तरम्	140
66	संभावनालङ्कारः	142
67	मिथ्याध्यवसित्यलङ्कारः	152
68	ललितालङ्कारः	154
	अस्यालङ्कारान्तरेऽन्तर्भावविचारः	157
69	प्रहर्षणालङ्कारः	159
70	विषादनालङ्कारः	164
71	उल्लासालङ्कारः	166
	भेदप्रदर्शनपुरस्सरमुदाहरणानि	166
	अलङ्कारान्तरेणैवास्य चारितार्थविचारः	185
72	अवज्ञालङ्कार	186

	विषय		पुठसंख्या
	अत्र केषांचित्पक्षविचारः 190
73	अनुशालङ्कारः 191
74	तिरस्क गालङ्कारः 194
75	लेशालङ्कारः 195
76	मुद्रालङ्कारः 197
	कैस्तुभक्तुन्मतानुसारेण लक्षणम् 202
	प्रसङ्गादलंकरणमालिकास्तोत्रम् 205
77	रत्नावल्यलङ्कारः 211
	भेदप्रदर्शनपुरस्सरमुदाहरणानि 211
78	तद्गुणालङ्कारः 244
79	पूर्वरूपालंकारः 245
	प्रकारान्तरेण लक्षणम् 246
80	अतद्गुणालङ्कारः 252
	सर्वस्वकारमतनिरूपणम् 255
81	अनुगुणालङ्कारः 256
82	मीलितालङ्कारः 257
83	सामान्यालङ्कारः 259
84	उन्मीलितालङ्कारः 263
85	विशेषकालङ्कारः 264
	अत्र प्राचां मतम् 265
86	उत्तरालङ्कारः 266
	अस्यैवालङ्कारान्तरेऽन्तर्भावनिरासः 266
	अस्यैव लक्षणान्तरम् 271
87	चित्रप्रश्नालङ्कारः 278
	विचारः 282

	विषय			पुटसंख्या
88	सूक्ष्मालङ्कारः 283
89	पिहितालङ्कारः 284
90	ध्यात्रोक्त्यलङ्कारः 286
	विचारः 288
91	गूढोक्त्यलङ्कारः 289
92	विवृतोक्त्यलङ्कारः 292
93	युक्त्यलङ्कारः 299
	विचारः 300
94	लोकोक्त्यलङ्कारः 301
95	छेकोक्त्यलङ्कारः 303
96	बक्रोक्त्यलङ्कारः 305
	शब्दश्लेषमूलवक्रोक्त्युदाहरणानि 305
	अर्थश्लेषमूलवक्रोक्त्युदाहरणानि 314
97	स्वभावोक्त्यलङ्कारः 316
98	भाषिकालङ्कारः 318
99	उदात्तालङ्कारः 321
100	अत्युक्त्यलङ्कारः 325
101	निरुक्त्यलङ्कारः 329
102	प्रतिषेधालङ्कारः 336
103	विध्यलङ्कारः 338
104	हेत्वलङ्कारः 341
	प्रकारा तरेण लक्षणम् 346
	अभेदव्यपदेशस्य लङ्कारत्वविचारः 348

शुद्धि पत्रम्.

पुटे.	पङ्क्तौ.	अशुद्धम्.	शुद्धम्.
2	7	भवति	भजति
14	9	अन्य	अन्ये
39	14	योगन	योगेन
47	14	तैत्रि	तैर्वि
50	10	आम	आत्म
50	17	भूवा	भृत्वा
50	18	शौर	शौरं
66	12	व्यव	व्यव
"	"	व्यधा	व्यवधा
77	7	स्युर्मी	स्युर्मी
79	11	ऋश्यन्	ऋश्यन्
"	15	तानिः	तानि
80	5	अहिर्बु	अहिर्बु
"	"	त्वच	त्वच्च
"	6	मुपावं	मुपाया
82	11	यमुना	यामुना
"	"	प्सममहि	प्समहि
102	1	भर्ग	भर्ग
108	23	म्यन्यं	म्यन्तं
114	18	न्यधा	अन्यधा
115	5	काहळी त्व	काहळीत्व

पुटे.	पङ्क्तौ.	अशुद्धम्.	अशुद्ध.
115	13	कठिनन	कठिनेन
119	4	मरू	मरूप
126	13	स्मर्यते	स्मर्यते
132	2	महिळ	महिळे
171	2	कृतिपक्षी	कृति पक्षी
188	7	उको	उक्तो
194	12	त्वेन ष	त्वेन प्र
,,	18	संपद	संपदम्
199	17	प्रष्ठ	षष्ठ
200	5	ष्टोया	ष्टोऽयं
,,	,,	न लघू	नलघू
207	1	गुल्लस	गुल्लस
216	8	कामिक	क्रमिक
229	14	कृत्तिद्ध	कृत्तद्धि
,,	20	इत्यद	इत्याद
233	16	सप्रदा	संप्रदा
291	14	पाल्येति	पाल्यति
329	4	च्छौर्या	च्छौर्यौ



श्रीः

अलङ्कारमणिहारे तृतीयभागप्रारम्भः.

अथ सारालङ्कारसरः (५१)

सैवोत्तरोत्तरोत्कर्षे सार इत्युच्यते बुधैः ॥

सैव शृङ्खला पूर्वपूर्वापेक्षया उत्तरोत्तरमुत्कर्षवर्णने सारालङ्कार इत्युच्यते । अयमेवोदारालङ्कार इति सर्वस्वकृता व्यवह्रियते । तथाच तदीयं लक्षणं—“उत्तरोत्तरमुत्कर्षणमुदारः” इति । इमं चालङ्कारमेकानेकविषयत्वेन द्विविधमामनन्ति । एकविषयतायामवस्थाभेदाश्रयणमावश्यकं, उत्कर्षस्य भेदनियतत्वात् । न ह्यवस्थादिकं भेदं विना किञ्चिदपि वस्तु स्वापेक्षया स्वयमधिकं भवितुमीष्टे । तत्राप्युत्तरोत्तरमुत्कर्षः स्वरूपेण धर्मेण वा भवतीत्यस्य चातुर्विध्यमिति विमर्शनीकारः ॥

तत्र एकविषये स्वरूपेणोत्तरोत्तरोत्कर्षो यथा—

सोऽव्यात्तृविक्रमोऽस्मान्यस्योऽुततिः क्रमेण
वृद्धिं भजतः । आदौ वज्रवतंसो मुक्ताहारस्ततोऽ-
थ मणिकाश्रयासीत् ॥ १४०७ ॥

अत्र एकस्यैव भगवतस्तत्तदवस्थाविशिष्टतया स्वरूपेणोत्तरोत्तरमुत्कर्षः ॥

यथावा—

उदयंस्त्वत्पदरुचिभाग्विगलितवालयोऽथ कन-
ककटकश्रीः । प्रौढश्रूडामणिना क्रीडां द्युमणिस्त-
नोति तव भगवन् ॥ १४०८ ॥

यथावा—

बालस्तव पदनखरुचिमथेन्दुरर्धस्समेति फाल-
तुलाम् । संपूर्णो मुखलक्ष्मीं भवति हि शुचिरुत्त-
रोत्तरोत्कर्षम् ॥ १४०९ ॥

अत्र पूर्वपूर्वावस्थाविशिष्टाभ्यां सूर्याचन्द्रमोक्ष्यां उत्तरो-
त्तरावस्थाविशिष्टयोरेवोत्कर्ष उक्त इत्येकविषयत्वम् । अयमर्था-
न्तरन्यासशिरस्क इति विशेषः ॥

बलियज्ञभुवं व्रजतस्थलकमलमिव व्यभा-
त्तवोपेन्द्र पदम् । उत्क्षिप्तमथ छत्रं सुत्राम्णोऽथ
च महद्वितानं जगताम् ॥ १४१० ॥

अत्र भगवच्चरणस्य पूर्वावस्थायां स्थलकमलवदल्पपरिमा-
णस्यैव सतः छत्रादिवदुत्तरोत्तरमहत्त्वावस्थाविशिष्टतया उत्क-
र्ष उक्त इत्येकविषयत्वम् ॥

धर्मेण यथा—

दीप इवादौ दव इव ततोऽथ युगविगमरवि-
रिवोज्ज्वलितः । ग्रसति स्म ते प्रतापो विराधमा-
रीचदशमुखान्भगवन् ॥ १४११ ॥

168

अत्रैकस्यैव भगवत्प्रतापस्य उज्ज्वलितत्वरूपधर्मपुरस्कारे-
णोत्तरोत्तरोत्कर्षः ॥

यथावा—

अङ्कुरिता पल्लविता कोरकिता कुसुमिता च
मम भक्तिः । क्रमतस्त्वयि मधुसूदन महती
भूत्वा प्रसौति फलमनघम् ॥ १४१२ ॥

अत्रैकस्या एव भक्तेः महत्त्वधर्मपुरस्कारेणोत्तरोत्तरोत्कर्षो
निबद्धः ॥

यद्यत्रैकस्मिन्नाश्रये क्रमेणानेकाधेयास्थितिरूपः पर्यायालङ्का-
रोऽत्र प्रतीयते, तर्हि प्रतीयतां नाम । न हि तावता पूर्वपूर्वा-
पेक्षया उत्तरोत्तरोत्कर्षरूपस्सारो गळहस्यते ॥

अनेकविषयस्वरूपेणोत्कर्षो यथा—

रजताचलमूर्धनि यस्तन्मूर्धनि याऽस्ति साऽपि
यत्पदजा । सोऽपिच यत्पदलाक्षालक्षितवक्षा ज-
यत्यसौ लक्ष्मीः ॥ १४१३ ॥

अत्रानेकेषां स्वरूपेण पूर्वपूर्वापेक्षया उत्तरोत्तरमुत्कर्षः ॥

धर्मेण यथा—

प्राणिषु मनुजाश्श्रेष्ठा मनुजेषु ब्राह्मणा बुधा-
स्तेषु । त्वञ्चक्रलाञ्छितास्तेष्वच्युत तेषु त्वदङ्घ्रि-
दत्तभराः ॥ १४१४ ॥

यथावा—

अज्ञाद्ग्रन्थी श्रेयांस्तस्मात्तद्धारणे कृती तस्मात् ।
ज्ञानी तस्माद्व्यवसितमतिस्ततोऽप्यच्युत स्वरू-
पज्ञः ॥ १४१५ ॥

तद्धारणे कृती ग्रन्थधारणं कृतवानित्यर्थः । कृतशब्दात्
'इष्टादिभ्यश्च' इति कर्तरि इनिः । 'क्तस्येन्विषयस्य कर्मण्युप-
सङ्ख्यानम्' इति कर्मणस्तद्धारणशब्दात्सप्तमी । ग्रन्थिनः ग्रन्था-
ध्ययनकृतः । अनयोरुदाहरणयोः मनुजप्रभृतीनां ग्रन्थिप्रभृतीनां
च श्रेष्ठ्यरूपधर्ममुखेनोत्तरोत्तरोत्कर्षः । अनयोश्चाद्य उदाहरणे—

भूतानां प्राणिनश्श्रेष्ठाः प्राणिनां बुद्धिजीविनः ।

बुद्धिमत्सु नराश्श्रेष्ठा नरेषु ब्राह्मणास्समृताः ॥

इत्यादिमनुवचनच्छाया पुरस्कृता । द्वितीये तु—

अज्ञेभ्यो ग्रन्थिनश्श्रेष्ठा ग्रन्थिभ्यो धारिणो वराः ।

धारिभ्यो ज्ञानिनश्श्रेष्ठा ज्ञानिभ्यो व्यवसायिनः ॥

इति मनुवचनक्रम उक्त इति ध्येयम् । अयं सर्वोऽपि श्लाघ्यधर्मो-
त्कर्षः ॥

अश्लाघ्यधर्मोत्कर्षो यथा—

मालिनो महिषस्तस्माद्बलिभुक्तस्माच्च तिमिर-
निकुरुम्बम् । मम हृदयं तस्मादपि विमलयसि
यदीदमीश्वरोऽसि त्वम् ॥ १४१६ ॥

उभयरूपो यथा—

अवनितलं विपुलतमं गगनं तस्मात्ततोऽपि

जगदण्डम् । तस्माद्गताम्बु ततोऽप्यघं मम हरे
कथं हरेरेतत् ॥ १४१७ ॥

हरेः ह्रजो लिङ् मध्यमैकवचनम् । अत्र गताम्बुपर्यन्तेषु वि-
पुलतमत्वं श्लाघ्यो धर्मः । प्रकृतार्थे त्वघ्रे अश्लाघ्यः ॥

अत्रेदमवधेयम्—एकविषये शृङ्खलाया अचारुतया तद-
नुप्राणितस्सारो न चारुतां लभते, तस्यास्स्वाभाविकभेदापे-
क्षित्वेनावस्थादिकृतभेदे अनुल्लासात् । अतएवास्मिन्विषये वर्ध-
मानकनामालङ्कारोऽन्यैरभ्युपगतः । तल्लक्षणं च 'रूपधर्माभ्या-
माधिक्ये वर्धमानकम्' इति कृतम् । तस्मात्कारणमालादिर्यथा
शृङ्खलैकविषया, न तथा सारश्शक्यो वक्तुम्, एकविषये अल-
ङ्कारान्तराभ्युपगमप्रसङ्गात् । 'सारो गुणस्वरूपाभ्यां वैशिष्ट्ये पूर्व-
पूर्वतः' इति तु लक्षणं सारस्ययुक्तम् । गुणस्वरूपाभ्यां पूर्व-
पूर्ववैशिष्ट्ये सार इति तदर्थः । स च क्वचिच्छृङ्खलानुप्राणितः,
क्वचित्स्वतन्त्र इत्यनेकविषयत्वमेकविषयत्वं च सुस्थम् । एवं
शृङ्खलाविषयाणामलङ्काराणां विच्छित्तिवैलक्षण्यस्यानुभवसिद्ध-
त्वात्पृथगलङ्कारत्वे सिद्धे शृङ्खलाया विरोधाभेदसाधर्म्यादिवद-
नुप्राणयितृत्वैवोचिता न पृथगलंकारता । तथात्वे अभेदादीना-
मपि पृथगलंकारतापत्तेः । पूर्णालुप्तादौ तु न विच्छित्तिवैलक्ष-
ण्यं, अपितृपमाविच्छित्तिरेवेति संप्रदायः । ननु केयं विच्छित्तिः?
उच्यते—अलंकाराणां परस्परविच्छेदस्य वैलक्षण्यस्य हेतुभूता
जन्यतासंसर्गेण काव्यनिष्ठा कविप्रतिभा, तज्जन्यत्वप्रयुक्ता चम-
त्कारिता वा विच्छित्तिरिति गृह्यताम् ॥

इत्यलङ्कारमणिहारे सारसर एकपञ्चाशः.

अथ यथासंख्यालङ्कारसरः. (५२)

उद्देशक्रमतोऽर्थानां संबन्धो यत्र कथ्यते ।
प्राञ्चस्तत्र यथासंख्यमपरे क्रममूचिरे ॥

यथासंख्यमिति पदार्थानतिवृत्तिरूपे मथार्थेऽव्ययीभावः ।
संख्याया अनतिवृत्तिश्च आद्यस्याद्येनैव द्वितीयस्य द्वितीयेनैवे-
त्यादिक्रमेण सम्बन्धो भवतीति योगार्थं एवं लक्षणम् । अन्ये
एनं यथासंख्यं क्रमालङ्कार इति व्यवहार्यः । स च शाब्दः
आर्थश्चेति द्विविधः । तत्रासमस्तानामसमस्तैः क्रमेणान्वये शाब्दः,
क्रमिकसम्बन्धस्यातिरोहितत्वात् । यत्र तु समुदायद्वयस्य स-
मासेनाभिधाने सति प्रथममेकस्य समुदायस्यापरेण समुदा-
येन सामान्यतस्समन्वये सति पश्चादर्थानुगमपर्यालोचनया तत्स-
मुदायिनां क्रमेण संबन्धस्तत्रार्थः ॥

यथा—

विष्णो विनतजनानां तृष्णां हृदयं सुखं च
दुःखं च । प्रुष्णासि प्लुष्णासि च पुष्णासि वृषा-
द्रिनाथ मुष्णासि ॥ १४१८ ॥

हे वृषादिनाथ विष्णो ! विनतजनानां तृष्णां प्रुष्णासि पूर-
यसि । हृदयं प्लुष्णासि सेवसे । तत्र वससीत्यर्थः । स्वस्मिन्
स्नेहयसीति वा । 'प्रुष प्लुष स्नेहनसेवनपूरणेषु' इति क्रैया-
दिकाभ्यां धातुभ्यां लट् । सुखं पुष्णासि दुःखं मुष्णासि च

‘पुष पुष्टौ’ ‘सुष स्तेये’ इमावपि क्रैयादिकावेव । अत्र पुष्णा-
सीत्यादिक्रियाणां क्रमेण तृष्णादिष्वन्वयः । इह शाब्दः, अस-
मस्तानामसमस्तैः क्रमेणान्वयात् ॥

यथावा—

नयनरुचा वदनरुचा कमलं विमलांशुविम्ब-
मपि कमले । नूनं जितं भवत्या जलं निविशते
महाविलं चापि ॥ १४१९ ॥

महाविलं महत्सुषिरं अन्तरिक्षं च । मेघद्वारं महाविलम्
इत्यमरः । इदमपि शाब्दं उत्प्रेक्षागर्भं, पूर्वं तु शुद्धमिति विवेकः ॥

यथावा—

यौ श्रीकाळीभक्तौ सुरपोऽत्रायः परस्सुरापो
भविता । भास्वत्तमोऽथ मत्तस्स्वभास्तदाकारविप्र-
तीपो यदयम् ॥ १४२० ॥

यौ श्रीः लक्ष्मीः काळी दुर्गा तयोः भक्तौ उपासकौ, अत्र
अनयोर्मध्ये, आयः श्रीभक्तः सुरान्पातीति सुरपः देवाधीशः
तत्तुल्यो वा अत एव भास्वत्तमः अतिशयेन भास्वात् पहाते-
जइशाली च भविता । परः काळीभक्तस्तु सुरापः सुराणां दे-
वानां नपातीत्यपः देवारक्षक इत्यर्थः । सुरां पिबतीति तथोक्तः
मद्यप इति तत्त्वम् । काळिकोपासकानां वामाचारस्य प्रसिद्ध-
त्वादिति भावः । क्रमेण ‘पा रक्षणे, पा पाने’ इति धात्वोः
‘आतोऽनुपसर्गे’ इति कः । अत एव मत्तः मदशाली । अवि-

द्यमाना भाः यस्य अभाः सुष्ठु अभाः स्वभाः अतिवेलतेजो-
हीन इत्यर्थः । न हि सुरापस्य ब्रह्मतेजो भवेदिति भावः । मत्त-
श्चासौ स्वभाश्चेति विशेषणोभयपदकर्मधारयः । कुतोऽनयोर्वैप-
म्यमित्य । अह—तदाकारेति । यत् यस्मात् अयं चरमनिर्दिष्टः
कालीभक्तः तदाकारविप्रतीपः तदाकारस्य प्रथमनिर्दिष्टश्रीभक्ता-
कारस्य तदाचारस्येति यावत् विप्रतीपः प्रतिकूलः सदाचार-
वामाचारयोरतिविप्रकर्षादिति भावः । पक्षे—अयं सुराप इति
शब्दः तदाकारविप्रतीपः तस्य सुरपशब्दस्य आकारेण आव-
र्णेन मध्यस्थेनेति भावः । विप्रतीपः विरुद्धरूपः । मध्ये आवर्ण-
सद्भावात्सुरपशब्दविरुद्धरूप इति भावः । एवं अयं मत्तस्व-
भाशब्दः तदाकारस्य भास्वत्तमशब्दस्वरूपस्य विप्रतीपः प्रति-
लोमः । भास्वत्तम इति शब्द एव प्रातिलोभ्येन दृष्टो मत्त-
स्वभा इति नष्पद्यत इत्यर्थोऽपि चमत्कारातिशयं पुष्पाति ।
अत्रापि शाब्द एव । पूर्वस्माद्वैलक्षण्यं तु स्फुटमेव ॥

यथावा—

अम्ब त्वदाश्रितानामितरेषामपि शरीरिणां भ-
वति । विपुलैश्वर्यं विरलैश्वर्यं चात्रास्ति पुरत
एव भिदा ॥ १४२१ ॥

विपुलैश्वर्यं भूमांश्वरत्वं विरलैश्वर्यं अल्पावभवः । अत्र
अनयोः त्वदाश्रितेतराश्रितयोः तद्विभवयोर्वा । पुरतः अग्रत
एव भिदा भेदः अस्ति । स्पष्टमेव प्रकाशत इत्यर्थः । पक्षे अत्र
विपुलैश्वर्यविरलैश्वर्यशब्दयोः पुरत एव पुवर्णरवर्णाभ्यामेव भिदे-
त्यर्थोऽपि चमत्कारी । अत्रापि शाब्द एव ॥

अर्थं यथासंख्यं यथा

जलरुहजलनिधिवसती हृदयोज्ज्वलरत्नहारवन-
मालौ । हृत्सौधे सध्रयञ्चौ प्राञ्चौ जायापती विह-
रतां नः ॥ १४२२ ॥

अत्र जलरुहजलनिधिवसती इत्यादिसमुदायस्य प्रथमं जा-
यापतिरूपसमुदायान्वयं सति पश्चादर्थानुरोधेन जलरुहादेर्जाया-
यां जलनिध्यादेः पत्यौ च समन्वयधीरित्यर्थो यथासंख्यालङ्कारः ॥

यथावा—

तावकमतिविभवाभ्यां बृहस्पतिदिवस्पती समं
विजितौ । बृहदिव वैलक्षण्यं प्रकाशयेते मिथस्त-
दप्येतौ ॥ १४२३ ॥

बृहस्पतिदेवस्पती गुरुसुत्रामाणा । तावकानां भागवता-
नां मतिविभवाभ्यां समं तुल्यं विजितौ । तदपि विजितत्वतौ-
ल्येऽपि एतौ बृहस्पतिदिवस्पती मिथः अन्यान्यं वैलक्षण्यं भेदं
बृहदिव महदिव प्रकाशयते विजितत्वरूपेणवैलक्ष्येऽपि तत्-
महदिव दर्शयत इत्यर्थः । यद्वा इवशब्दा वाक्यालङ्कारे । गुरु-
शिष्यत्वरूपं महद्वैलक्षण्यं दर्शयन्ने इति हृदयम् । पक्षे बृहस्पतिदि-
वस्पतिशब्दौ बृहदिव इति वणाभ्यामेव वैलक्षण्यं प्रकाशयेते । न
त्वन्वयवर्णनं इत्यर्थः । अत्रापि पूर्ववदेव सर्वे शब्दपराथान्तरव-
र्णनं तु विशेषः ॥

यथावा—

दशवदनविभीषणयोर्देव त्वत्प्रातिकूल्यसख्यजु-

षोः । भवतस्म शोषशेषौ भगवंस्तत्प्रकृतिगुण-
भिदावशातः ॥ १४२४ ॥

हे देव भगवन् ! त्वत्प्रातिकूल्यसख्यजुषोः दशवदनवि-
भीषणयोः शोषशेषौ भवतः स्म अभूताम् । रावणस्य शोषः
विभीषणस्य शेष इति भावः । शुपशिशोर्भावे घञ् । तत्र हेतु-
माह—तयोः । तयोः दशवदनाविभीषणयोः प्रकृतिगुणानां स्व-
भावसिद्धगुणानां 'दम्भो दर्पोऽभिमानश्च' इति, 'अभयं सत्त्वसंशु-
द्धिर्ज्ञानयोगव्यवस्थितिः' इति च गीतानां आसुरसंपद्गुणानां दैव-
संपद्गुणानां च भिदावशात् भेदवशात् भवतः स्मेति योजना ।
भवतेः स्मयोगेन भूते लट् । आसुरसंपदभिजाततया भगवत्प्रा-
तिकूल्येन दशाननस्य नाशः । दैवसंपदभिजाततया तत्सख्येन
विभीषणस्यायुरादिश्रेयस्वत्तया पारिशेष्यं चाभूतामित्यर्थः । पक्षे
प्रकृती प्रत्ययविधायुद्देश्यभूते धातुरूपे । तयोः गुणौ तद्भिदाव-
शातः घञ्निमित्तकतया 'पुगन्तलघूपधस्य' इति विहितगुण-
योश्च भेदवशादित्यर्थः । शुप् शिष् इति प्रकृती भिन्नं तयोर्गुणौ
ओकारैकारलक्षणौ च भिन्नौ तादृशभेदवशात् शौष इति शेष
इति शब्दौ निष्पन्नाविति भावः । अन्यत्तुह्यं पूर्वेण ॥

अत्रेदं विवेचयित्वं—इदं यथासंख्यमलंकारसरणिमाहौकितु-
मीष्टे वा न वेति । अ ह्यस्मिन् लोकसिद्धे कविप्रतिभानिर्मि-
तत्वस्यालंकारताजावातोर्मात्रयाऽप्युपलम्भोऽस्ति । येनालंकार-
व्यपदेशो मनागापि सांप्रतं स्यात् । अतः अपक्रमत्वरूपदोषा-
त्ताव एव यथासंख्यम् । एवं चोद्भट्टमतानुयायिनामुक्तयः कूटकार्पा-
पणवद्रमनोहारिण्य एव । एतेन यथासंख्यमेव क्रमालंकारसंज्ञया
व्यवहरतोऽयमनस्यापि गिरो वशाख्याता इति नव्याः ॥

इत्यलंकारमणिहारे यथासंख्यसरो द्विपञ्चाशः.

अथ पर्यायालङ्कारसरः (७२)

अधेयस्य क्रमादेकस्यानेकाधारसंश्रयः ।

वर्ण्यते यत्र तत्रोक्ता पर्यायोऽयमलंकृतिः ॥

यत्रैकमाधेयमनेकस्मिन्नाधारे क्रमात् स्वतो भवति कविना वा निबध्यते तत्र पर्यायालङ्कारः । अत्र 'अन्तर्वहिः पुरः पश्चात्सर्वदिश्वपि सैत्र मे' इति विशेषालङ्कारव्यावृत्तये क्रमेणेति । तत्र ह्याधेयस्य युगपदनेकाधारसंबन्ध इति नातिप्रसङ्गः । अत एव क्रमाश्रयणात्पर्याय इत्यन्वर्था संज्ञा । अस्य च प्रयोजकाभिधानानभिधानाभ्यां द्वैधी ॥

यथा—

दुग्धोदन्वति पूर्वं मुग्धेन्दौ तदनु विदधती वा-
सम् । अधुना तु सुधा निवसति मधुनाशन ताव-
कीनचरितेषु ॥ १४२५ ॥

अत्रैकस्यास्सुधायाः क्रमेण दुग्धोदन्वदाद्यन संश्रयणं निबद्धम् । तत्र दुग्धोदन्वन्मुग्धेन्दोस्सुधायास्स्थितिर्वस्तुसत्येवो-
क्ता । वर्णनीयभगवच्चारतेषु तु कविना परं निबद्धा । यत्राधाराधेय-
तत्संबन्धक्रमेषु कचिदपि वा कविकल्पनापेक्षाऽस्ति तत्रैवायम-
लङ्कारः । यत्र तु सर्वांश लोकसिद्धत्वं न तत्र कश्चिदलङ्कार
इति तु तत्त्वम् ॥

यथावा—

चिन्तामणिस्सुधाब्धेस्सुधाशनाधिपपदे निधाय

पदम् । वाताशनगिरिशिखरे जातावासो रमानि-
वासात्मा ॥ १४२६ ॥

अत्र प्रयोजकानीभधानं स्पष्टम् ॥

तदभिधाने यथा—

प्रवरा मौक्तिकमणयः प्रवाळमतिरुचिरममृत-
सारश्च । वारिधिना स्वसुताया वदने वात्सल्यतो
न्यधायिषत ॥ १४२७ ॥

अत्र वारिधिना वात्सल्यत इति प्रयोजकनिर्देशः । अत्रो-
त्तममुक्ताफलादीनामर्णवलक्ष्मोवदनरूपांनकाधारनिवेशनम् । अ-
र्णवस्याधारता अपी । पूर्वोदाहरणेषु तु सा शाब्दी । इयं रद-
नादीनां मुक्ताफलादिकत्वेनाध्यवसानाद्रूपाकातिशयोक्त्यनुप्राणिता
चेति विशेषः ॥

यथावा—

विद्रुमगतमारुण्यं विधिना तव दशनवसन-
योर्न्यस्तम् । तदनु पदनलिनथुग्मे स्वप्रौढिप्रथन-
कुतुकतोऽब्धिसुते ॥ १४२८ ॥

अत्रापि विधिना स्वप्रौढिप्रथनकुतुकत इति प्रयोजकनि-
र्देशः । अयं सर्वोऽपि संकोचविकासास्पृष्टतया शुद्धपर्यायः ॥

सकाचपर्यायो यथा-

जगदखिलं व्याप्य पुरा जरदिभमुख्येष्वथ
क्वचिल्लग्रा । अगणितगुण तव करुणा निगलितच-
रणा किलाद्य मय्येव ॥ १४२९ ॥

इदं स्वस्मिन्नेव भगवतो भूयसी कृपेत्यभिमन्यमानस्य
कवेर्वचनम् । अत्र करुणायामुत्तरोत्तरमाधारसङ्कोचात्सङ्कोचप-
र्यायोऽयम् ॥

यथावा—

परमेष्ठिपदान्महतो गिरिशजटाजूटकोटरे ल-
ग्रा । अरविन्दवासिनि ततो लीना मन्दस्मितेऽ-
म्ब तव गङ्गा ॥ १४३० ॥

अत्र गङ्गायामुत्तरोत्तरमाधारसङ्कोचः । अतिशयोक्त्यनु-
प्राणितत्वमुभयत्र तुल्यम् । पूर्वमुदाहरणमुत्प्रेक्षाशिरस्कं, इदं तु
वक्ष्यमाणमीलितशिरस्कमिति भिदा ॥

विकासपर्यायो यथा—

अम्ब यदैश्वर्यं त्वयि संबन्धात्तव तदम्बुजाक्षेऽ-
पि । संबद्धं किं बहुना त्रयम्बकमुखसुरकदम्बकेऽ-
पि ततः ॥ १४३१ ॥

अम्बुजाक्षे भगवति श्रीनिवासे । अत्रैश्वर्यस्य पूर्वपूर्वाधारा-
परित्यागेनैवाधारान्तरसंक्रमणम् । विकासपर्यायोऽयम् ॥

यथावा—

वक्षस्पैवैक्ष्यत ते कौस्तुभसौवस्तिके कठोर-
त्वम् । एतर्हि पातकान्मम चेतस्यपि दैत्यशात-
नोदीतम् ॥ १४३२ ॥

हे दैत्यशातन दैत्यारं! इदं ससारभारानावण्यस्य कवनग-
वन्तं प्रत्युपालम्भवचनम् । अत्रापि पूर्ववदेव विकासपर्यायः । कठो-
रत्वशब्दप्रतिपाद्यकाठिन्यनैर्घृण्यरूपार्थद्वयश्लेषनिर्व्यूढत्वं विशेषः ॥

अत्र रसगङ्गाधरकृत् — “ एकसंबन्धनाशोत्तरमपरसबन्धे
सत्येव लोके पर्यायपदप्रयोगदर्शनात् ‘श्रोणीबन्धस्त्यजति तनुतां-
सेवते मध्यभागः’ इति प्रकाशोदाहृते तथैव दृष्टत्वाच्च ।

विम्बोष्ठ एव रागस्ते तन्वि पूर्वमदृश्यत ।

अधुना हृदयंऽप्येष मृगशावाक्षि दृश्यते ॥

इत्यत्र पर्यायकथनमयुक्तम् ” इत्यभाषितम् । अन्य तु प्रकाश
एव ‘विम्बोष्ठे’ इति पद्यस्योदाहरणेन पर्यायस्य समर्थनात् अल-
ङ्कारशास्त्रपरिभाषितानां शब्दानां लोकव्यवहारविसंवादादस्याकिं-
चित्करत्वाच्च तदुक्तमचतुरश्रमेवेति वदन्ति ॥

क्रमादाधार एकस्मिन्नाधेयानेकताऽपि सः ।

एकस्मिन्नाधारे क्रमादनेकाधेयवर्णनं च पर्याय इत्यर्थः ।
वक्ष्यमाणसमुच्चयालङ्कारवारणाय क्रमादिति । तत्र हि गुण-
क्रिययोर्यौगपद्येनान्वयः । विनिमयाभावात्परिगुणित्वैलक्षण्यम् ।
तस्याः विनिमयो लक्षणत्वेनानुपमेव वक्ष्यते ॥

यथा—

**भवजलनिधिचिन्तनतो भयचकितः पूर्वमथ
सुनिर्विण्णः । त्वद्गुणगणगणनादथ धीरो विन्दामि
माधवानन्दम् ॥ १४३३ ॥**

हे माधवेति संबुद्धिः । अत्र प्रथमं भयचकितत्वं अथ निर्वेदः
ततो धैर्यं अनन्तरमानन्द इत्येकस्मिन्नेवाधारे क्रमादनेकाधेय-
वर्णनम् ॥

यथावा

देहात्मभ्रमवान् प्रागथ स्वतन्त्रात्मधीस्तनो
भगवन् । त्वदितरशेषभ्रमवानधुना मन्ये त्वदेक-
शेषं माम् ॥ १४३४ ॥

स्वतन्त्रात्मधीः स्वतन्त्रात्मभ्रमवान् । त्वदन्येषां पित्रादीनां
देवतान्तराणां वा शेष इति भ्रमवान् । अत्र देहात्मभ्रमस्वतन्त्रात्म-
भ्रमान्यशेषत्वभ्रमभगवदेकशेषत्वानामनेकेषामाधेयानां क्रमादेक-
स्मिन्नाधारे निबन्धनम् ॥

यथावा—

आदौ तमसा मलिनं गुरुकृपया विशदमथ च
हरितत्वम् । अधिगम्य तत्र रक्तं हृदयं मम चित्रमे-
तदब्जाक्ष ॥ १४३५ ॥

अत्रादौ मालिन्यं अज्ञानं नैल्यं च । अथ वैशद्यं ज्ञानप्रकाशः
धावल्यं च । अनन्तरं हरितत्वप्राप्तिः भगवद्याथात्म्यानष्कर्षः, हरि-
द्वर्णत्वञ्च । अथ रक्तता भगवति प्रीतिः आरुण्यं चेत्येकस्मिन्ना-
धारे क्रमेणानेकाधेयवर्णनम् । चित्रं आश्चर्यमिदं शबलवर्णं चेत्य-
प्युपस्कार्यम् । पूर्वोदाहरणं शुद्धम् । इदं तु श्लेषसंकीर्णं तमसे
त्यादिना उपात्तप्रयोजकं चेति विशेषः ॥

यथावा—

हन्त परस्वस्तैन्यप्रवेशधीरो भवन्नरो भगवन् ।
दृष्टोऽवितस्वया चेत्परस्वसैन्यप्रवेशधीरस्स्यात् ॥

त्वया दृष्टः कटाक्षितः । अवितः रक्षितश्च । पक्षे वित इति
छेदः । विगततकार इत्यर्थः । दृष्टश्चेति योजना । परस्वस्तै-

न्यप्रवेशधीरशब्दस्तकारविगमे परस्वसैन्यप्रवेशधीर इति निष्पद्येतेत्यर्थः । पूर्वं स्तेन एव सन् भवत्कटाक्षवीक्षितश्शूरो भवेदिति भावः । 'शौर्यं नाम असहायस्यापि भीमे परबले स्वबल इव निर्भयप्रवेशसामर्थ्यम्' इति गद्यभाष्ये आचार्याः । तदेतदुक्तं परस्वस्तैन्येत्यादिना । परस्वस्य अन्यावेत्तस्य स्तैन्ये चौर्यं प्रवेशः तस्मिन् धीरः विद्वान्, परेषां स्वेषां च सैन्ये प्रवेशः तस्मिन् धीरः धैर्यवानित्यर्थः । अत्रैकस्मिन्नेवाधारे चोरत्वधीरत्वयोः पर्यायेण वर्णनम् ॥

यथावा—

त्वद्विश्लिष्टा सीता सुतरान्तरलत्वमेत्य दाशरथे । अथ शुभगुणवाराशिस्थिरान्तरासीत्वया विशिष्टैव ॥ १४३७ ॥

हे दाशरथे ! शुभगुणवाराशिः सीता त्वद्विश्लिष्टा सती सुतरां तरलत्वं चञ्चलाचत्ततां एत्य अथ अनन्तरं त्वया विशिष्टैव त्वत्संश्लेषं प्राप्तैव स्थिरान्तरा स्थिरं अन्तरं मनो यस्यास्सा तथोक्ता आसीत् । पक्षे विश्लिष्टेति शब्दव्यक्तिः सुतरा अतिशोभना अन्तः मध्ये अ त्वं अविद्यमानलकारतां एत्य शुभाः गुणानां वाराः समूहाः यस्यास्सा तथोक्ता । इदं सीताविशेषणमेव । अन्तः मध्ये शिस्थिरा शिः शिवर्णः स्थिरो यस्यां सा तथाविधा सती विशिष्टैवासीत् । विश्लिष्टाशब्दः लकारोत्सारणे शिवर्णस्थैर्ये च विशिष्टेति भवतीत्यर्थोऽपि चमत्कारी । अत्रैकस्मिन्नेव सीतारूपाधारे तरलत्वस्थैर्यरूपाधेययोः क्रमेण निबन्धः । उदाहरणद्वयेऽपि विशेषस्स्पष्ट एव ॥

इत्यलङ्कारमणिहारे पर्यायसरस्त्रिपञ्चाशः ।

अथ परिवृत्त्यलङ्कारसरः (५४)

निमयः परिवृत्तिस्स्यादर्थानां स्यात्समासमैः ॥

निमयः विनिमयः । 'परिदानं परीवर्तौ नैभेयनिमयावपि' इत्यमरः । समैः पदार्थैः समानार्थानां असमैरसमानां वा विनिमयः उपादानं परिवृत्तिर्नामालङ्कारः । तत्र समपरिवृत्तिर्द्विधा उत्तमैरुत्तमानां न्यूनैरन्यूनानां च । असमोऽधिको न्यूनश्च भवतीत्यधिकेन न्यूनेस्योपादाने न्यूनेनाधिकस्योपादाने चासमपरिवृत्तिर्द्विधेत्येवं चतुर्धा परिवृत्तिः ॥

तत्राद्या यथा—

स्तुतिममृतमयीं पुजगक्षितिधरचूडामणे त्वयि
समर्प्य । प्रतिलभते त्वत्तः पुनरतिवेलं मादृगमृ-
तमेव कृती ॥ १४३८ ॥

अत्रामृतरूपस्तुतेरमृतस्य चोत्तमत्वेन समयोः परिवृत्तिः । इयममृतशब्दगतश्लेषमूलाभेदाध्यवसायनिर्व्यूढा ॥

यथावा—

आधाय कथमपि त्वयि मेधावी हृदयतरलमा-
त्मानम् । प्रतिविन्दतेऽनघ त्वा श्रुतिसुदतीहृदय-
तरलमात्मानम् ॥ १४३९ ॥

मेधावी विद्वान् हृदयतरलं घक्षस्स्थनायकर्माणं हृदयेन हृदये वा तरलं चपलमानसामिति तत्त्वम् । यद्वा—

आत्मानमस्य जगतो निर्लेपमजरामरम् ।

विभर्ति कौस्तुभमणिस्वरूपं भगवान् हरिः ॥

इत्यस्त्रभूषणाध्यायोक्तक्रमेण कौस्तुभस्वरूपमिति । आत्मानं प्रत्यगात्मानं स्वम् । कथमपि अतिचञ्चलहृदयतया यत्तगौरवादित्यर्थः । त्वयि आधाय न्यस्य । श्रुतिसुदत्याः हृदये वक्षसि तरळं हारमध्यमणिवहेदीप्यमानं श्रुतिप्रतिपाद्यमिति यावत् । आत्मानं परमात्मानं त्वां प्रतिविन्दते । 'तरळो हारमध्यस्थमाणो ना चपले त्रिषु' इति रत्नमाला । अत्र हृदयतरळभूतयोरात्मनोरुत्तमसमयोः परिवृत्तिश्लेषानुप्राणिता ॥

यथावा—

दत्त्वा लवमात्रमपां पुष्पमपि श्रीपते भवो भवते । लवमात्रमपां पुष्पं समुपादत्तेऽन्यदस्य कोलाभः ॥ १४४० ॥

भवः शम्भुः अपां लवमात्रं कणमात्रं 'लवलेशकणाणवः' इत्यमरः । पुष्पमपि एकं कुसुममपि भवते दत्त्वा 'पत्रं पुष्पं फलं तोयम्' इत्युक्तरीत्या समर्प्य अन्यत् अपां लवमात्रं पुष्पं च लभते । तत्तीर्थं तन्निर्मालयकुसुमं च विन्दते इत्यर्थः । अस्य समवस्तुदानेन समवस्तुपादानस्य कोलाभः न कोऽपि लाभ इति भावः । लवमात्रं कलामात्रं अपां पुष्पं 'चन्द्रमा वा अपां पुष्पम्' इति श्रुतेः । समुपादत्ते इति वस्तुस्थितिः । भगवदर्चनमहिम्नाऽस्य चन्द्रशेखरत्वमिति भावः । अत्राप्युत्तमत्वेन समयोः परिवृत्तिः श्लेषमूलाभेदाध्यवसायलब्धप्रसरा । यद्वा न्यूनतया समयोः परिवृत्तिरिति वक्ष्यमाणप्रभेदस्यैवदमुदाहरणं भविष्यति ॥

द्वितीयपरिवृत्तिर्यथा—

दत्त्वा नश्वरभौतिकतनुमीदृशभूतदेहमाददताम् ।
वाराणसीजनानां नारायण को नु वा भवेल्लाभः ॥

नश्वरीं भौतिकीं पञ्चभूतात्मिकां तनुम् । ईदृशं नश्वरं पञ्चभूतात्मकं च शरीरम् । वस्तुतस्तु 'पाशाचो गुह्यकस्सिद्धो भूतोऽमी देवयोनयः' इयुक्तभूतयोनिविशेषशरीरमित्यर्थः । पञ्चभौतिकत्वं तस्याप्यस्त्येवेति प्रागुपदीशितार्थस्वीकारेऽपि यद्यपि विवक्षितसिद्धिर्भवत्येव । तथाऽपि अनन्तरोक्तार्थः श्लेषेण चमत्कारातिशयं पुष्पातीत्यवधेयम् । प्रसिध्यति हि वाराणसीवासिनां शरीरन्यासानन्तरं भूतदेहप्राप्तचवश्यंभावः । अत्र न्यूनत्वेन समयोर्भौतिकशरीरयोः परिवृत्तिः । श्लेषाद्यनुप्राणितत्वं च पूर्ववदेव । वाराणसानिवासीनां त्वदभिव्यक्तिक्षेत्रपुरवासिनामिवावसाने दिव्याप्राकृतदेहलाभो न भविष्यतीति भावः ॥

यथावा—

भस्मान्तवर्ष्मदानात्तादृशतनुमेव यद्विरिशभ-
क्ताः । आददते तद्भगवंस्तुषवितरणतः फलीकरण-
लाभः ॥ १४४२ ॥

भस्म अन्तः अन्ते वा यस्य तत् भस्मान्तं वर्ष्म गात्रं तस्य दानात् । 'अथेदं भस्मान्तं शरीरम्' इति श्रुतेः 'कल्लेवरं विट्कृमिभस्मसंज्ञितम्' इति पुराणवचनाच्च दाहे भस्मसंज्ञितत्वं कल्लेवरस्येति बोध्यम् । भस्मस्वरूपमिति वा । तादृशतनुमेव भस्मान्तशरीरमेवेति न्यूनतया समयोः परिवृत्तिः भस्मना अन्तं रभ्यं भस्म अन्ते अन्तिके यस्येति वेति तु तत्वम् ।

‘अन्तः प्रान्तेऽन्तिके नाशे स्वरूपेऽपि मनोरे’ इति विश्वः ।
सर्वथा भस्मोद्धूलितमिति भावः । भगवद्भक्तास्तु दिव्याप्राकृतं
‘शतं माल्यहस्ताः’ इत्याद्युक्तप्रकारेण दिव्यमाल्यानुलेपनाभ-
रणवसनादिब्रह्मालंकारालंकृतं रूपमेव दधते । न तु गिरिशभक्ता
इव भस्मोद्धूलितां पैशाचिकीं तनुमिति भावः ॥

यथावा—

अचलदरं प्रचुरगदं विसृज्य वपुरहिमहीभृति
ततोऽन्यत् । तादृग्वपुराददतो जनस्य मौग्ध्येन
को न विस्मयते ॥ १४४३ ॥

अचलः दरः भयं शङ्खश्च यस्य तत् । प्रचुरः प्रचुरा च
गदः रोगः गदा कौमोदकी च यस्य तत्तथोक्तम् । अत्रापि
पूर्ववदेव न्यूनसमपरिवृत्तिः । शेषाद्गौ वपुर्विसृजतो जनस्य
भगवत्सारूप्यं भवतीति भावः ॥

यथावा—

आददति साधुकृत्यां ब्रह्मविदस्तत्र दत्तसौहा-
र्दाः । विन्दन्ति पापकृत्यां न्यस्तद्वेषास्तु तस्य
नन मनुजाः ॥ १४४४ ॥

साधुश्चासौ कृत्या क्रिया ‘कृत्या क्रियादवतयाः’ इत्यमरः ।
सुकृतमित्यर्थः । एवं पापकृत्यां दुष्कृतमित्यर्थः । तत्रेत्युत्तरार्द्धे-
ऽप्यन्वति । तत्र ब्रह्मावदि । न्यस्तद्वेषाः । तस्य ब्रह्मविदः । अत्र
पूर्वार्धे उत्तमसमपरिवृत्तिः । उत्तरार्धे न्यूनसमपरिवृत्तिः । इयं
शुद्धा ‘तस्य पुत्रा दायमुपयन्ति सुहृदस्साधुकृत्यां द्विषन्तः’

पापकृत्याम्' इति श्रुत्यर्थानुवादिनाति च पूर्वादाहरणेभ्यो वैलक्षण्यम् ॥

दीक्षितास्तु—इमं समपरिवृत्तिं नाद्रियन्ते, किंत्वसमपरिवृत्तिमेव । तथाच तदीयं परिवृत्तिलक्षणं—'परिवृत्तिर्विनिमयो न्यूनाभ्याधकयोर्मिथः' इति ॥

तृतीयपरिवृत्तिर्यथा—

अष्टाङ्गयोगभूम्ना नाथ षडङ्गेन वा प्रपदनेन ।
त्वत्तोऽपवर्गदानुः केचित्क्रीणन्ति हन्त कैवल्यम् ॥

अत्राष्टाङ्गयोगषडङ्गप्रपदनाभ्यामाधिकाभ्यां न्यूनस्य कैवल्यस्य परिवृत्तिः । कैवल्यं देवलात्मानुभवः ॥

यथावा—

दारागारापत्यश्रीराज्यादिं समर्प्य विभवं ते ।
वेंकटगिरिपरिवृढ तव कैकर्यं केऽपि हन्त वि-
न्दन्ति ॥ १४४६ ॥

अत्राप्यधिकेन राज्यादिविभवेन न्यूनस्य कैकर्यस्य परिवृत्तिः । इदं 'सर्वं परवशं दुःखम्' इति लोकदृष्ट्या कैकर्यस्य न्यूनतामभिसंधायोदाहृतम् । वस्तुतस्तु दारागारादिविभवापेक्षया भगवत्कैकर्यस्य ज्यायस्तथा न्यूनेनाधिकपरिवृत्तेर्वक्ष्यमाणाया एवेदमुदाहरणं समन्येरन् ब्रह्मवेदिनः ॥

अणुतरमात्मानं त्वयि फणिगिरिनाथार्पयन्त
इह सन्तः । महतोऽपि महान्तं त्वां विहितोपाया
वितन्वते क्रीतम् ॥ १४४७ ॥

‘एषोऽणुरात्मा । महतो महीयान् ’ इति श्रुतिरत्रानुसंधे-
या । विहितः अनुष्ठितः उपायः भक्तिप्रपत्त्यन्यतरसाधनं यैस्ते
तथोक्ताः । क्रीतं वितन्वते । ‘भावक्रीतो जनार्दनः । भक्तिक्रीतो
जनार्दनः’ इत्युक्तोरिति भावः ॥

यथावा—

धानापूर्यप्रसृतेर्दानात्स्वत्तो रमापतेऽक्रीणात् ।
दीनावन मानातिगनानाविधसंपदं कुचेलमुनिः ॥

धानापूर्यप्रसृतेर्दानादित्यत्र विशेष्यभूतायाः प्रसृतेर्दानायोगा-
त्प्रसृतिपूर्णधानादानादिति विशेषणभूतधानासु दानस्यान्वयः ।
स्वर्गी ध्वस्त इत्यादिवत् । वदन्ति हि ‘साविशेषणे हि विधि-
निषेधौ विशेष्ये वाच्ये विशेषणमुपसंक्रामतः’ इति न्यायविदः ।
हे दीनावनोते संवुद्धचरन्तं पदं रमापते इत्यस्य विशेषणम् ॥

यथावा—

पदसलिलमयीं कामपि दत्त्वा स्रोतस्विनीं
पयोनिधये । तेजस्विनीमुपादास्तस्मात्कन्यामणिं
मणिं च विभो ॥ १४४९ ॥

विभो भगवन् ! पयोनिधये स्रोतस्विनीं दत्त्वेत्यनेन अनपे-
क्षितदानमुक्तम् । स्रोतस्विनी नदी । अत्रोदाहरणत्रयेऽपि न्यून-
नाधिकर्पावृत्तिस्स्पष्टा । इमानि अष्टाङ्गयोगेत्यादीनि पञ्चोदाह-
रणानि शुद्धानि ॥

यथावा—

वसुधातनयास्तनयोस्समर्पयन् पञ्चशाखमति-
कुतुकात् । ताभ्यां सहस्रशाखं प्रमोदमनुविन्दते-
ऽरविन्दाक्षः ॥ १४५० ॥

वसुधायाः धरणीदेव्याः तनया पद्मावती तस्याः । पञ्च
शाखाः यस्य तं कञ्चिद्वस्तुविशेषं, पाणिमिति तु तत्त्वम् ।
सहस्रशाखं अनन्तशाखान्वितं अतिविपुलमिति तत्त्वम् ॥

यथावा—

यत्कीचिच्छदमच्युत भुवनलवं चापि तव पदे
दत्त्वा । अधिपत्वं भुवनानामाददिरे बहुपरिच्छदं
कृतिनः ॥ १४५१ ॥

यत्किञ्चिच्छदं तुलस्यादिदलं भुवनलवं जलकणं च तव
पदे दत्त्वा 'पत्रं पुष्पम्' इत्युक्तरीत्या वहवः परितः छदाः दलानि
यास्मिन्, पक्षे वहवः परिच्छदाः सन्निवादिपरिवाराः यस्य
तत्तथोक्तं भुवनानां उदकानां लोकानां च अधिपत्वं वरुणत्वमि-
न्द्रत्वं धातृत्वं वा आददिरे स्वीचक्रिरे । कृतिन इति विशेष्यं
यत्किञ्चिन्नवनवस्तुदानेनातिमात्राभ्यधिकवस्तुपादानचातुर्याभिप्रा-
यगर्भम् । अत एवेयं श्लेषपरिकराङ्कुरोत्तेजितेति पूर्वस्माद्विशेषः
पूर्वं तु श्लेषमात्रोपस्कृतम् ॥

यथावा—

श्रुतियुवतीसीमन्तप्रतियत्नमनर्धमसितरुचिरत्न-
म् । श्लक्ष्णप्रवाळदानाच्छशिवदना काऽपि गोपि-
काऽक्रीणात् ॥ १४५२ ॥

श्लक्ष्णः अल्पः 'श्लक्ष्णं दम्रं कृशं तनु' इत्यमरः । यः प्र-
वाळः विद्रुमः तस्य, पक्षे श्लक्ष्णः स्निग्धः 'मसृणे श्लक्ष्णसोमाल-
चिक्रणाः' इति वैजयन्ती । यः प्रवाळः तत्त्वेनाध्यवसितोऽध्वरः
तस्य प्रदानात् । स्पष्टमन्यत् ॥

यथावा—

आकाशराजतनया राकाशशिदास्यदास्यरुचि-
निचया । जगदीश्वरमक्रैपतिप्रगुणतमं कनककलश-
कोशाभ्याम् ॥ १४५३ ॥

प्रगुणतमं अतिशयेन ऋजुस्वभावं “ ऋजावजिह्वप्रगुणौ ”
इत्यमरः । अनेन परकृतातिसन्धानानभिज्ञत्वं व्यञ्जितम् । कनककल-
शकोशाभ्यामित्यनेन हेमकुम्भन्यस्तार्थनिवहाभ्यामिति च गम्यते ।
अत्र श्रुतियुवतीत्युदाहरणे असितरत्नत्वेन भगवतः श्लक्ष्णप्रवाल-
त्वेनाधरस्य चाध्यवसानाद्रूपकातिशयोक्तिः । तदुत्तमिमता न्यू-
नाधिकपरिवृत्तिः । आकाशराजेत्युदाहरणे कनककलशकोशा-
भ्यामिति रूपकातिशयोक्त्या उक्तरीत्या प्रगुणतममिति साभि-
प्रायविशेषणरूपपरिकरालंकारेण चोपस्कृता संति विशेषः ॥

एषुदाहरणेषु दानादानव्यवहारः कविकल्पित एव । न तु
वास्तवः । यत्र वास्तवस्तत्र नांलकारः ॥

यथावा—

अधिविपणिसरणि फणिगिरिरमणमनःप्रीण-
नाथ सुमणिगणान् । क्रीणन्ति द्युमणिधृणीन्क-
तिचन कृतिनस्सुतुल्यमूल्येन ॥ १४५४ ॥

द्युमणेः घृणयो रश्मय इव घृणयो येषां तान् । अतितेज-
स्विन इत्यर्थः । नात्र दानादाने कविप्रतिभाकल्पिते ॥

शम्बधरमणिकदम्बैः क्रीणन्त्यखिलाम्ब जा-
म्बवफलानि । कुरुविन्दकनिकुरुम्बैर्विम्बानि च
तावकीनगृहवालाः ॥ १४५५ ॥

विम्बानि विम्बीफलानि तावकीनानां त्वद्भक्तानां गृहेषु स्थिताः बालाः सुगन्धललनाः साणवका वा । यद्यप्यत्र समृद्धिमद्-स्तुवर्णनात्मकोदात्तालंकारदत्तहस्ते दानादाने । अथापि न ते कविप्रतिभोन्मीलिते । क्रयस्य बालापत्वादिति नेदशान्युदाहरण-तामर्हन्ति ॥

यदीदृशदानादानयोरपि कविप्रतिभोन्मीलितत्वमभ्युपगम्यते तदा इदमभ्युदाहरणमेव न तु अविधिदधीति पद्यवत्प्रत्युदाहरणम् ॥

इत्यलंकारमीणहार परिश्रिततरश्चतुःपञ्चाशः.

अथ परिसंख्यालंकारसरः. (५५)

एकस्यानेकसंप्राप्तौ यदेकत्र नियन्त्रणम् ।
परिसंख्येति तत्प्राहुरलंकाराध्वयापिनः ॥

एकानेकप्रस्तावादिहास्योक्तिः । एकं वस्तु यदाऽनेकत्र युगपत्संभाव्यते तदा तस्यासंभाव्यतया द्वितीयपरिहारेणैकत्र नियमनं परिसंख्या । कस्यचित्परिवर्जनेन क्वचित्संख्यानं वर्णनीयत्वेन गणनं परिसंख्या । सा चैषा प्रथमं द्विधा ह्येव प्रश्नपूर्विका चेति । द्विविधा चैषा आर्थी शाब्दीति पुनर्द्विविधस्य-स्याश्चत्वारः प्रभेदाः । यद्यपि पाक्षिकप्राप्तार्थनिवर्तको नियमः । युगपत्प्राप्तविषयकान्यव्यावृत्तिफलकस्तु परिसंख्येति पूर्वतन्त्रम-र्यादा । तथाऽप्यास्मिन् दर्शने पाक्षिकप्रतिनित्यप्राप्तिरूपोऽवान्तरविशेषो न विवक्ष्यते, प्रयोजनाभावात् । अतएव 'पञ्च पञ्च-
ALANKARA---III.

नखा भक्ष्याः' इत्यत्र परिसंख्याया नियमपदेनोक्तिर्महाभाष्येऽपि
दृश्यते । क्रमेणोदाहरणानि—

यद्यस्ति तव दिदृक्षा साक्षाल्लक्ष्मीविलासिनं
पश्येः । इष्टा चेत्परिचर्या पर्याप्तं तं त्वमङ्ग परि-
चर्याः ॥ १४५६ ॥

अत्र यदिचेच्छब्दाभ्यां निवेदितस्य रागप्राप्तस्य दर्शनादेः
कर्मतायाः भगवति श्रीनिवासे विषयान्तरे च प्राप्तत्वेन लिङ्गार्थव-
दितवाक्यार्थवैयर्थ्यप्रसंगाद्विषयान्तरं न पश्येरित्यादिरूपा विष-
यान्तरे तत्तत्क्रियाकर्मत्वव्यावृत्तिस्तात्पर्यविषयतया कल्प्यमान-
त्वादार्था शुद्धा ज्ञेयम् ॥

को रोगो भवयोगः को वैद्यस्स खलु यः
पुमानाद्यः । किं भैषज्यं प्राज्यं यत्तन्नामानुवाद-
साम्राज्यम् ॥ १४५७ ॥

अत्र भवयोगादिकमेव रोगादिकं नान्यदित्यर्थस्तात्पर्यमर्या-
दया प्रतीयत इत्यर्थीयं प्रश्नपूर्विका च ॥

क्षेत्रं फणिवरगोत्रं स्थाने जानेऽन्यदूपरक्षेत्रम् ।
देवस्स वासुदेवस्सुतरामितरस्सविग्रहमृदेव ॥

अत्र ऊपरक्षेत्रसविग्रहसृष्टदाभ्यां दिव्यक्षेत्रत्वादिव्यदेवत्व-
व्यावृत्तिः प्रतीयत इतीयं शाब्दी शुद्धा ॥

यथावा—

स्वान्तं मम मधुमथनेऽत्यन्तं विलगतु कदा-
चिदपि न धने । रतिरस्तु तस्य चरणेऽप्रतिमा न
तु मे वृथा तपश्चरणे ॥ १४५९ ॥

तपः कृच्छ्रचान्द्रायणादिः । अत्रापि शाब्दी व्यावृत्तिः पूर्ववदेव शुद्धा ॥

साफल्यं क्वनु वचसां सारसनयनस्य वर्णने यशसाम् । न तु वितथनृपतिपाशप्रततिस्तोत्रेऽति-
मात्रचित्रेऽपि ॥ १४६० ॥

अत्र शाब्दी व्यावृत्तिः, पञ्चपूर्विका च ॥

इदं प्राचां मतम् । अन्ये तु व्यावृत्तेरार्थत्व एव परिसंख्या-
लंकारः । अन्यथा तु शुद्धा परिसंख्यैव । यथा हेतुत्वस्यार्थत्व
एव हेत्वलंकारः । अन्यथा हेतुमात्रम् । अतो भेदद्वयमेवास्या
इत्याहुः ॥

अपरे तु—व्यावृत्तेरार्थत्वेऽपि नालंकारत्वं, 'पञ्च पञ्चनखा
भक्ष्याः, समे यजेत, रात्सस्य, इत्यादावपि तदापत्तेः । किंतु
कविप्रतिभानिर्मिता या तादृशव्यावृत्तेरेवालंकारत्वम् ॥

सा यथा —

आसर्गमविरतानां दुरितानां शान्तये दुरन्ता-
नाम् । भगवन्मम शेषतया भवतो निर्वेश एव
निर्वेषः ॥ १४६१ ॥

हे भगवन् ! आसर्ग आसृष्टेः अविरतानां दुरन्तानां दुरि-
तानां शान्तये मम शेषतया शेषत्वेन भवतो निर्वेश एव
त्वदेकशेषस्य मम शेषिणो भवतोऽनुसंधानमेव निर्वेषः प्राय-
श्चित्तम् । न तु कृच्छ्रचान्द्रायणादिरिति भावः ।

स्वोज्जीवनेच्छा यदि ते स्वसत्तायां स्पृहा यदि ।

अत्मदास्यं हरेस्स्वाम्यस्वभावं च सदा स्मर ॥

यथाऽग्निरुद्धतशिखः कक्षं दहति सानिलः ।
 तथा चित्तस्थितो विष्णुर्योगिनामखिलाशुभम् ॥
 अयं हि कृतनिर्वेषो जन्मकोट्यंहसामपि ।
 यद्वयाजहार भिवशो नाम स्वस्वयन हरेः ॥

इत्यादिप्रमाणान्यश्रानुसंधेयानि । शेषतयेत्यत्र शेषतयेति
 पदद्वयम् । शेषशकारेपतया प्रकारतया शकारस्थाने प्रकारन्या-
 सादिति यावत् । निर्वेशः निर्वेशशब्दः निर्वेषशब्दो भवतीति
 विच्छित्तिविशेषोप्यनुसंधेयः ॥

यथावा -

श्रीरजनिविधौ भगवति नीरजनयने विदोप-
 मवति भुवम् । रजनिमुख एव नितरामजनि
 जनानां प्रदोषताख्यातिः ॥ १४६२ ॥

श्रीः लक्ष्मीरेव रजनिः रात्रिः तस्याः विधौ चन्द्रमसीत्यर्थः
 यथावा -

अवति हरे त्वयि भुवनं विपत्तिशब्दोऽपदाति-
 सैन्येऽभूत् । अश्रावि कृच्छ्रशब्दः प्रायश्चित्तप्रसङ्ग
 एव जनैः ॥ १४६३ ॥

इत्याद्यौ । विपत्तिशब्दः विपद्द्वार्ता । विगताः पत्तयो यस्मिन्-
 स्तत् विपत्तिः विपत्तितिशब्दः । कृच्छ्रं कष्टं पराकादिकृच्छ्रं चेत्यर्थः ।
 'यस्मिन् शास्त्रानि वसुमतीपाकशासने महानसेषु सन्तापः' इत्या-
 दिपरकीयप्रबन्धेषु च ॥

अत्र हि प्रथमान्तर्यः कविरतिमया परकीकृत इति तद्वारा
 नत्प्रतियोगिवशावृत्तिर्निर्मिता । एवञ्च 'यद्यास्त तव दिदक्षा'

इत्यत्र नान्यो द्रष्टव्य इत्यर्थस्य प्रतीतिः परिसङ्ख्याऽस्तु, न तु परिसङ्ख्यालङ्कारः, व्यावृत्तेर्व्यवस्थितत्वेन कविप्रतिभाया अनपेक्षणात् । व्यावृत्तिर्व्यवच्छेदः । 'को रोगो भवयोगः' इत्यत्र तु प्रश्नपूर्वकं दृढारोपरूपकम् । अन्यथा 'न विपं विपमित्याहुर्ब्रह्मस्वं विपमुच्यते' इत्यत्रापि परिसङ्ख्यापत्तेः । 'साफल्यं क तु वचसां' क्षेत्रं फणिवरगोत्रं' इत्यत्रापि परिसंख्यैव शुद्धा, प्रागुक्ताद्धेतोरनार्थत्वात्' तस्मात् 'महानसेषु सन्तापः' इत्यादिकमेवास्या उदाहरणमिति वदन्ति ॥

वस्तुतस्तु व्यावृत्तेर्इशाब्दत्वेऽपि कविप्रतिभोन्मीलितश्लेषादिना चमत्कारातिशयश्चेत्त्रापि न निवार्यते परिसंख्यालङ्कृतिः ॥

यथा—

क्वचिदप्यनूनमभ्र स्वामित्वं ते त्वमेव तत्से-
व्या । किं तेन शौरिणा नस्स यदूनां स्वामितां
क्वचिदुदूहे ॥ १४६४ ॥

सः शौरिः यत् यस्मात् क्वचित् समये ऊनां न्यूनां स्वामितां ईश्वरतां उदूहे, क्वचिदवसरे यदूनामिति समस्तं पदं, यदु-
वंशानां स्वामितामिति तु वस्तुस्थितिः । यदुशब्दस्तदपत्ये ला-
क्षणिकः । अत्र किं तेन शौरिणेति व्यावृत्तेर्इशाब्दत्वेऽपि तस्याः श्ले-
षामित्तिकाभेदाध्यवसायमूलकातिशयोक्तिदत्तहेतूपन्याससमर्थित-
त्वेन चमत्कारातिशयस्य साहृदयैर्दुरपह्ववत्वाद्भवत्येव परिसंख्या-
लङ्कृतिः । एवञ्च ईदृशस्थले व्यावृत्तेर्इशाब्दत्वेऽपि परिसंख्यालङ्कृते-
रवश्याश्रयणीयतया अन्यत्रापि तस्या आत्मलाभो नापलपनीयः ।
तथाच उदाहरिष्यमाणेषु पद्येष्वपि परिसंख्यालङ्कारस्सुप्रसर
एव । अतएव कुवलयानन्दकाराः 'स्नेहशयः प्रदीपेषु न स्वान्तेषु
नतभ्रुवाम्' इत्युदाजहः ॥

यथावा—

वित्तं वृत्तमिति द्वे भवदीयैर्वृत्तमेव रक्षयमिह ।
न तु वित्तमैति याति च तदेतयोर्विवृत एव ननु
भेदः ॥ १४६५ ॥

नन्विति भगवत आमन्त्रणे । तत् वित्तं पैति आयाति । याति
गच्छति च । एतयोः वित्तवृत्तयोः भेदः विवृत एव ।

वृत्तमेव सदा रक्षेद्वित्तमायाति याति च ।

अक्षीणो वित्ततः क्षीणो वृत्ततस्तु हतो हतः ॥

इति स्मरद्विर्मुनिभिर्वैलक्षण्यं व्याख्यातमेवेत्यर्थः । तयोः
वित्तवृत्तशब्दयोः विवृत एव वि वृ इति वर्णाभ्यामेव, सार्वविभक्ति-
कस्तसिः । भेदः तावदेव वैलक्षण्यं अन्यवर्णतौल्यादित्यर्थोऽपि
चमत्कारी । अत्र न तु वित्तमिति व्यावृत्तेः शब्दत्वेऽपि उपपादित-
चमत्कारातिशयपोषिततया भवत्येव परिसंख्यालङ्कार. अत्रोदाह-
रणे स्मृतिवचनगृहीतवृत्तवित्तशब्दयोः वैपरीत्येन ग्रहणं विवृत
एव भेद इत्युपपादितचमत्कारानुरोधेनेति ध्येयम् ॥

यथावा—

शरणागतमेतन्नं मां यदि गमयसि नायकं स्व-
मथ मधुमथनः । नायकमयमपि परमभिगमये-
दव्यास्त्वमेव तत्किं तेन ॥ १४६६ ॥

हे श्रीः ! शरणागतं एतन्नं मां स्वं निजं नायकं बल्लभं भग-
वन्तं गमयसि प्रापयसि यदि अथ अयं मधुमथनोऽपि परं स्वस्मा-
दन्यं नायकं नाथं अभिगमयेत् स्वयं न रक्षेत् किंतु विष्टिभा-
रमिवान्यं प्रापयेदिति भावः । संभावनायां लिङ् । तत् तस्मात्

त्वमेव अव्याः रक्षेः । तेन एवं नायकान्तरं प्रापयता भगवता किं न किमपि साध्यमस्तीति भावः । 'गम्यमानाऽपि क्रिया कारकविभक्तौ प्रयोजिका' इति तृतीया । परमार्थतस्तु—शरणागतमेनं मां त्वद्वल्लभं प्रापयसि चेत् अथ अचिलम्बेनैवेति भावः । मधुमथनः अयं नायकमिति योजना । अयं अपगतयकारं नायकं नाकमित्यर्थः । परं नाकं परमं द्योम दिव्यं स्थानमित्यर्थः । अभिगमयेत् त्वयि वाल्लभ्यभूम्ना पुरुषकारभूतया त्वया स्वसंनिधिं प्रापितमाचिलम्बेनैव निश्चयेनैव योजयतीति भावः । तत् तस्मात् त्वमेव ईदृशविशेषलाभनिदानभूतेति भावः । अव्याः । किं तेनेत्येतत् लक्ष्मचां गौरवातिभूम्ना । न तु भगवत्युदासीनतयेति रहस्यम् । अत्रापि पूर्ववदेव व्यावृत्तेशशाब्दत्वादिकमनुसंधेयम् ॥

यथावा—

निर्यातय भर्त्रे मामिति त्वयाऽभ्यर्थितोपि
धरणिसुते । लङ्कामेव दशास्यो निर्यातयति स्म
न तु जननि भवतीम् ॥ १४६७ ॥

भर्त्रे भगवते दाशरथये । निर्यातय समर्पय 'निर्यातनं वैरशुद्धौ दाने न्यासार्पणेऽपिच' इत्यमरः । अनेन '... चास्मैप्रयतो भूत्वा निर्यातयितुमर्हासि' इति भगवत्यास्मीतायाः वाक्यं प्रत्यभिज्ञापितम् । लङ्कामेव निर्यातयति स्म दत्तवान् न तु भवतीम् । वस्तुतस्तु निस्सारितानि निश्शेषितानि वा यातूनि रक्षांसि यस्यास्सा निर्यातुः तथोक्तां करोति स्म निर्यातुशब्दात् णाविष्टवद्भावे टिलोपः । अन्विष्यराक्षसां कृतवानित्यर्थः ॥

यथावा—

स्थालीविलीयतण्डुलराशेरेवास्ति निष्फलीक-
रणम् । न तु सकलफलद भगवंस्त्वदीयपदविन-
तकाङ्क्षितार्थानाम् ॥ १४६८ ॥

स्थालीविलमर्हन्ति स्थालीविलीयाः । पाकयोग्या इत्यर्थः ।
स्थालीविलात् 'इत्यर्हार्थे' छः । ये तण्डुलाः तेषां राशःचेव निष्फली-
करणं फलीकरणस्याभावो निष्फलीकरणम् । निर्मक्षिकमितिषद-
र्थाभावेऽव्ययीभावः । फलीकरणं नाम व्रीह्यादिधान्यस्य सूक्ष्म-
तुषः । अन्यत्र व्यर्थीकरणं नेत्यर्थः ॥

यथावा—

अखिलाघहृतिनिदाने मम हृदि नारायणे
समिन्धाने । दुरितमरितां भजेद्यदि भजतु दुतं
स्यात्तदेव न मनो मे ॥ १४६९ ॥

दुरितं मयि अरितां विद्वेषं भजेद्यदि भजतु मां कदर्थ-
यितुमुद्युञ्जीत चेदुद्युङ्क्वामिति भावः । तदेव दुरितमेव दुतं स्यात्
परितप्तं स्यात् 'दु दु उपतापे' इति सौवादिकाद्धातोः क्तः ।
मे मनस्तु न दुतं स्यात् । भगवतो हरेस्तत्रैव निवासादिति भावः ।
पक्षे दुरितं दुरितमिति पदं अरितां अविद्यमानरिवर्णतां भजे-
चेत् दुतमित्येव निष्पद्येतेत्यर्थश्च चमत्कुरुते ॥

यथावा—

संसाराकूपारेऽपारे घोरेऽत्र विलुठतश्शौरे ।
मम नासि पारदस्त्वं चपलतया पारदोऽहमेवा-
सम् ॥ १४७० ॥

त्वं--

संसारसागरं घोरमनन्तक्लेशभाजनम् ।

त्वामेव शरणं प्राप्य निस्तरन्ति मनीषिणः ॥

इत्युक्तमहाप्रभावोऽपीति भावः । अपारे घोरे संसाराकूपारे लुठतः मम पारदः परतीरप्रापकः नासि । औदास्याद्वा अशक्तत्वाद्वा न जाने इत्युपालम्भो द्योत्यते । किंतु चपलतया तावक-परतीरप्रापकताप्रतीक्षणाक्षमतयेत्यर्थः । अहमेव पारदः तव मम वा परतीरप्रापकः आसम् । परमार्थतस्तु—चपलतया चञ्चलस्वभावतया पारदः रसः 'रसस्सूतश्च पारदः' इत्यमरः । आसं तत्तुल्योऽभूवम् । इयन्तं समयं प्रतीक्ष्यमाणोऽपि भवजलनिधिपारमप्रापयिता त्वं कदा मां तारयेर्वैत्यवतते नकुलस्थितमाश्रयामीति भावः ॥

यथावा—

दुर्मतिता क्रोधनता दुर्मुखिता वाऽपि भर्मशि-
खरीन्दो । वत्सरविशेष एव त्वत्संश्रितसमुदये तु
न कदाऽपि ॥ १४७१ ॥

प्रादिगण एव भगवन् दुर्गतिवार्ता च दुरूपस-
र्गकथा । त्वच्चरणनलिनशरणे विप्रादिगणे तु
नोन्मिषति जातु ॥ १४७२ ॥

दुर्गतिवार्ता दुरिञ्चनरकादिवार्ता 'दुर्गतिनरके नैस्स्वचे' इति मेदिनी । दुरूपसर्गाणां दुष्टोत्पातानां 'अजन्यं क्लीबमुत्पात उपसर्गस्समं त्रयम्' इत्यमरः । पक्षे दुरित्यस्याव्ययस्य गतिवार्ता गतिसंज्ञेति यावत् । दुरित्यस्य उपसर्गस्य कथा कथनं

च प्रादिगण एव 'प्रादयः । गतिश्च' इति सूत्राभ्यां प्रादिगणपठितानां शब्दानामुपसर्गगतिसंज्ञयोरुभयोर्विधानाद्दुरित्यस्य तत्र पठितत्वादिति भावः । विप्रादिगणे प्रादिगणविरुद्धे इत्यप्यर्थे उपस्कार्यः ॥

एषूदाहरणेषु व्यवच्छेदस्य शाब्दत्वेऽपि श्लेषमूलकाभेदाध्यवसायसंभिन्नतया चामत्कारातिशयाद्भवत्येव परिसंख्यालंकारः । एवंच परिसंख्यालंकृतेरार्थीत्वशब्दात्वाभ्यां द्वैधी द्रष्टव्या । अस्याः प्रश्नपूर्वकत्वतदभावाभ्यां द्वैविध्यं प्राक्तनैरुदाहृतमपि विच्छिन्नविशेषविरहात्कुवलयानन्दकारैरुपेक्षितम् । अस्याश्च श्लेषानुप्राणि तत्त्वे अतिमात्रचमत्कारिता यथा अनुपदमेधोदाहृतेषु पद्येषु पारदनिष्फलीकरणादिशब्दश्लेषेणात्यन्तचारुता प्रतीयत इत्यवधेयम् ॥

अस्यां च परिसंख्यालंकृतौ व्यवच्छेदनियमनयोर्न पौर्वापर्यनियमः । यथा शुद्धापहृतौ निहवारोपयोः । तथाच व्यवच्छेदपूर्वकतायामपि नियमनपूर्वकतायामिव परिसंख्यालंकृतिरक्षतैव ॥

न प्रकृतिवैपरीत्यादनर्थदो नन्दनन्दन भवे-
स्त्वम् । त्वत्तोऽन्यस्तु तथा स्याद्ब्रह्मा रुद्रोऽथवा न
संदेहः ॥ १४७३ ॥

हे नन्दनन्दन त्वं प्रकृतिवैपरीत्यात् 'यत्सत्त्वं स हरिर्देवः, महान्प्रभुर्वै पुरुषस्सत्त्वस्यैष प्रवर्तकः' इत्याद्युक्तसत्त्वस्वभावविपरीतत्वात् अनर्थदः रजस्तमः प्राचुर्यप्रयुक्तं पुरुषार्थं दाता न भवेः ।

जायमानं हि पुरुषं यं पश्येन्मधुसूदनः ।

सार्विकस्स हि विज्ञेयस्स वै मोक्षार्थचिन्तकः ॥

इत्युक्तरीत्या सत्वोन्मेषणपूर्वकं निश्चयेयसरूपपरमपुरुषार्थप्रदाता त्वं कथं हेयपुरुषार्थं दद्या इति भावः । त्वत्तोऽन्यस्तु ब्रह्मा चतुर्मुखः रुद्रो वा तथा स्यात् प्रकृतिवैपरीत्यादनर्थदस्स्यात् नात्र संदेहः ।

पश्यत्येनं जायमानं ब्रह्मा रुद्रोऽथवा पुनः ।

रजसा तमसा चास्य मानसं समभिष्टुतम् ॥

इत्युक्तरीत्या रजस्तमःप्रवर्तकतया हेयपुरुषार्थप्रदावेष स्यातां, न तु त्वामिव परमपुरुषार्थप्रदाविति भावः । पक्षे नन्दनन्दनेति शब्दः प्रकृतेः उक्तविधप्रकृतेः वैपरीत्यात् प्रातिलोम्येन पाठान् अनर्थदः यथोक्तार्थाप्रकाशकः न भवेः । नन्दनन्दनेति प्रकृतेर्वैलोम्येन पाठेऽपि स्वार्थाप्रहाणादिति भावः । त्वदन्यः ब्रह्मा ब्रह्मेतिशब्दः रुद्रः रुद्र इति शब्दो वा तथा स्यात् प्रकृतिवैलोम्ये पूर्वानुपूर्विव्यत्ययात्कस्याप्यर्थस्य प्रकाशको न भवेदिति भावः । अत्र व्यवच्छेदपूर्वकता, पूर्वदाहरणेषु नियमपूर्वकतेति विभावनीयम् ॥

एषूदाहरणेषु स्वभावतो वा श्रेष्ठपभित्तिकाभेदाध्यवसायेन वा उभयत्र प्रसिद्धसंबन्धस्य वस्तुन एकत्र विधानेनान्यत्र निषेधः प्रतिपादितः । केचित्तु एकत्र प्रसिद्धसंबन्धस्यापि वस्तुनोऽन्यस्मिन् धर्मविधानेन तत्प्रसिद्धिशालिनि धर्म्यन्तरे तत्प्रतिषेधः प्रतिपाद्यते ॥ यथा—

यस्तुभ्यमभ्यसूयति तेन विगीतेन दुर्विनीतेन ।
भूरतिभारवतीयं शैलैस्सालैश्च नाथ न विशालैः ॥

शैलादीनामेवातिमात्रभूभारता प्रसिद्धा, न तु भगवदभ्यसूयकस्य जनस्य । अत्रच पद्ये तादृशजने अतिमात्रभारत्वविधानं

शैलादौ तन्निषेधश्चेत्युक्तपरिसंख्याभेदो व्यक्त एव । अयं च तादृशजनस्य तादृशभारत्वासंबन्धेऽपि तत्संबन्धकथनरूपातिशयोक्तिशबलितेति ध्येयम् ॥

इत्यलंकारमणिहारे परिसंख्यालंकारसरः पञ्चपञ्चाशः.

अथ विकल्पालंकारसरः (५६)

विकल्पः पाक्षिकप्राप्तिर्वर्ण्यते चेद्विरुद्धयोः ॥

एकस्मिन् धर्मिणि स्वस्वप्रापकप्रमाणप्राप्तयोः अत एव तुल्यबलयोर्विरुद्धयोर्विरुद्धत्वादेव युगपप्राप्तेरसंभवात्पाक्षिकयेव प्राप्तिः पर्यवस्यति 'अयं च वक्ष्यमाणसमुच्चयप्रतिद्वंद्वी व्यतिरेक इवोपमायाः' इत्यलंकारसर्वस्वकृदनुयायी रसगङ्गाधरकृत् 'समुच्चये हि द्वयोरपि युगपदवस्थानं, इह त्वन्यथेति तत्प्रतिद्वंद्वित्वम्' इति विमर्शिनीकारः । दीक्षितास्तु - वक्ष्यमाणकारकदीपकमलंकारान्तरं वर्णयन्तस्तस्य प्रथमसमुच्चयप्रतिद्वंद्वितां तदनन्तरभाविनस्समाधेद्वितीयसमुच्चयप्रातेद्वंद्वितां चाहुः ॥

मरणं तरणं वा स्तान्महाम्बुधेरित्यशायि मतभेदात् । जलधितटे वत भवता रघुवर भवजलधितारकेणापि ॥ १४७५ ॥

'अद्य मे मरणं वाऽस्तु तरणं सागरस्य वा'

इति श्रीरामायणश्लोकोऽत्रानुसंहितः । मतभेदात् विकल्पादिति यावत् । ल्यब्लोप पञ्चमी । विकल्पमभिसंधायेत्यर्थः । मर-

णतरणशब्दयोर्मकारतकारमात्रवैषम्यादन्यतरमुपादायेत्यप्यर्थश्चम-
त्कृतिविशेषायोपस्कार्यः ॥

प्रतियन्नखिलांहस्ततिमोचनवचनं व्रजामि श-
रणं त्वाम् । प्राप्तस्तस्यावसरः प्रतारणं वाऽस्तु
तारणं वा तत् ॥ १४७६ ॥

अखिलांहस्ततिमोचनवचनं 'सर्वपापेभ्यो मोक्षयिष्यामि' इति
तव वचनः प्रतियन् विश्वसन् त्वां शरणं व्रजामीति चरमश्लोका-
र्थानुवादः । तस्य प्रतिज्ञातसर्वपापविमोचनस्य अवसरः प्राप्तः ।
सर्वपापशेषाधिरूपमाहशविषयलाभादिति भावः । तत् तव वचनं
प्रतारणं अतिसंधायकं वाऽस्तु तारणं संसृतिनिस्तारकं वा अस्तु ॥

भक्त्याऽथवा प्रपत्त्या कृतापराधोऽपि नाथ
विन्दे त्वाम् । मामेवं कृतयतनं गृहाण निगृहाण
वा किमयशो मे ॥ १४७७ ॥

एवं कृतयतनं अनुष्ठितोपायं मां गृहाण रक्षतया स्वीकुरु ।
निगृहाण वा निगृहीष्व वा मे मम किमयशः का वाऽकीर्तिः,
प्रत्युत प्रपन्ननिग्रहे तवैवाकीर्तिरिति भावः । अत्र मरणतरणयोः,
प्रतारणतारणयोः ग्रहणनिग्रहयोश्च औपम्यप्रतीत्यभावात्केवलं
विकल्पः । यथा—जीवनं मरणं वाऽस्तु नैव धर्मं त्यजाम्यहम्
इत्यादौ । अत्र जीवनमरणयोर्नौपम्यप्रतीतिरिति रसगङ्गाधर-
कारादयः ॥

उदाहरणं—

निश्शङ्कं शरणंगतमेष द्वेषाऽपरिं न बाधेत ।
राघवमाहवमथवा रजनिचरेश द्रुतं प्रपद्येथाः ॥

इदं राघवं प्रत्यङ्गदवचनं । एषः राघवः द्वेषाऽपि निश्शङ्कं शरणंगतं अरिं न बाधेत निश्शङ्कं अयं मां बाधेताते संशयरहितं यथास्यात्तथा शरणं गतं अरिं न बाधेत, शरणागतपरित्राणधर्मधुरीणमूर्धन्यत्वान् । पक्षे निश्शं निर्गतश्शकारो यस्मात्तं तथोक्तं शरणं रणमित्यर्थः । गतं युद्धार्थमभिमुखागतं कं अरिं न बाधेत सर्वमप्यभियातिनं बाधत एवेत्यर्थः । तस्मान् राघवं द्रुतं प्रपद्येथाः शरणं ब्रज । प्रपूर्वस्य पद्यतेस्तादृशार्थकत्वान् । अथवा आहवं युद्धं प्रपद्येथाः प्राप्नुहि । अत्र प्रपद्येने संधिविग्रहकर्तव्यताबाधकप्रमाणाभ्यां कर्मतया राघवाहवयोर्योगपद्यासंभवात्पर्यायेण प्राप्तिः । कर्मणोः क्रियाफलेन प्रपद्येनेनैव समानधर्मणौपम्यम् ॥

नन्वत्र यथा प्रपूर्वकपदिधात्वर्थफलभूतप्रपद्येनरूपधर्मैक्यात्कर्मणोरौपम्यं गम्यते तथा 'जीवनं मरणं वाऽस्तु' इत्यादौ सत्तारूपधर्मैक्याज्जीवनमरणयोः कर्त्रोरपि औपम्यं गन्तुं युज्यत इति चेत् युज्यते न तु गम्यते । अथ तत्कुतो हेतोरिति चेत् कवितात्पर्यविरहादिति गृहाण । न ह्यत्र मरणं जीवनं च समानमिति कवेस्तात्पर्यं, किंतु विषं भुङ्क्ष्व मा चास्य गेहे भुङ्था इतिवत् धर्माद्धेतोर्मरणमपि ज्यायः न तु धर्मत्याग इति निषिद्धगतद्वेषाधिक्ये । तदर्थं च मरणस्योपात्तत्वाद्विक्षिताधिकरणतया औपम्यस्यानिष्पत्तिरेवेत्याहुः । एवं मरणं वा तरणं वेति श्लोके गम्यमानप्रतिज्ञाहानरूपनिषिद्धमादाय तद्रतद्वेषाधिक्ये प्रति-यन्ति । श्लोके तु शरणब्रजनरूपविहितगतादराधिक्ये कवे-

स्तात्पर्यं, न तु मरणे वा प्रतारणे वा । एवं भक्त्येति श्लोके-
ऽपि बोध्यम् ॥

यथावा—

शङ्कातङ्कविदूरैर्लङ्काद्वारं न्यरोधि हरिवीरैः ।
सीतां वितर स्फीतां युधमथवा कोसलाधि-
नाथाय ॥ १४७९ ॥

अत्र 'सीतां वाऽस्मै प्रयच्छ त्वं सुयुद्धं वा प्रदीयताम्'
इति श्रीरामायणश्लोकांशुसारिणि रावणं प्रति सारणवाक्ये
रावणविषयं संधिविग्रहप्रमाणप्राप्तयोरत एव तुल्यबलयोर्युगपद-
संभवतोस्सीतायुद्धवितरणयोः पाश्चिकान्यतरप्राप्त्यनुपमर्देनान्य-
तरप्रतिक्षेपलक्षणस्य विकल्पस्य वर्णनं कर्मणोस्सीतायुद्धयोः क्रिया-
फलेन वितरणेनैव समानधर्मणौपम्यम् ॥

यथावा—

नागेशगिरिमणे भययोगेन त्वां प्रपन्न एष
जनः । भोगं वा योगं वा देहि कियान् स्यात्तवैष
भयभेदः ॥ १४८० ॥

नागेशगिरिमणे शेषाद्रिशिरोमणे एष जनः भययो ७ भीति-
संबन्धेन त्वां प्रपन्नः । भोगं सांसारिकसुखं वा योगं भोगनि-
वृत्तिकारणभूतं भक्तियोगं वा त्वदनुभवं वा देहि निरङ्कुशस्व-
तन्त्रतया यथेष्टं वितर । तव एष भयभेदः प्रपन्नभीतिनिराकरणं
कियान् स्यात् न दुष्कर इत्यर्थः । भोगयोगशब्दयोर्भकारयका-
राभ्यां भेदः कियान् अकिञ्चित्करः वर्णान्तरैकरूप्यादिति चाभि-

प्रायः । अत्र भोगयोगयोरन्योन्यविरुद्धयोर्योगपद्यायोगाद्विकल्पः ।
अत्रापि कर्मणोर्भोगयोगयोः क्रियाफलेन दानेनैव समानधर्मे-
णापम्यम् ॥

यथावा—

नतरक्षणकृतदीक्षस्त्वमिति त्वां नाथ शरण-
मभिनाथे । आर्तिर्वा मम शाम्यतु कीर्तिर्वा तव
नतावनैकान्ता ॥ १४८१ ॥

त्वं रक्षसि चेन्ममार्तिश्शाम्यति ।

तावदार्तिस्तथा वाञ्छा तावन्मोहस्तथाऽसुखम् ।

यावन्न याति शरणं त्वामशेषाघनाशनम् ॥

इत्युक्तेः । नचेत् तव शरणागतपरित्राणपरायणत्वनिबन्धनकी-
र्तिश्शाम्यति ।

विनष्टः पश्यतस्तस्य रक्षिणश्शरणागतः ।

आदाय सुकृतं तस्य सर्वं गच्छेदरक्षितः ।

अस्वगर्चं चायशस्यं च बलवीर्यविनाशनम् ॥

इत्युक्तेः । अत्रोदाहृततुल्यबलप्रमाणाभ्यामार्तिशान्तिकीर्तिशा-
न्त्योर्युगपत्प्राप्तयोरितरेतरविरुद्धतया युगपद्भावासंभवाद्विकल्पः ।
आर्तिकीर्त्योश्शमनरूपसमानधर्मेणापम्यं ज्ञेयम् ॥

कचिल्लुप्तं समानधर्मभादायाप्यौपम्यस्य गम्यत्वेऽयमलंकारः ॥

यथावा—

किञ्चिद्वा भूयो वा पश्चाद्युधमश्च मुश्च जाड्य-
मये । धात्रीमेतां भोक्ष्यसि वैधात्रीं प्राप्स्यसि
श्रियं वाऽपि ॥ १४८२ ॥

अत्र धात्रीभोगवैधात्रसंपत्प्राप्तयोः श्लाघ्यत्वेनौपम्यं विवक्षितम् । धात्वर्थयोरयं विकल्पः न तु धात्रीवैधात्रसंपदोः, तयोः कारकत्वेनैव क्रियान्वयं विना विकल्पासंगतेः । न च धात्वर्थयोरेकस्य कर्तृरूपसाधारणधर्मस्योक्तत्वात्कथं लुप्ततति वाच्यं, कर्तृरूपसाधारणधर्ममादाय औपम्यस्यात्र सुन्दरस्यानिष्पत्तेः । अन्यथा 'हतो वा प्राप्स्यसि स्वर्गं जित्वा वा भोक्ष्यसे महीम्' इत्यत्रेव 'हतो वा नरकं गन्ता जित्वा वा भोक्ष्यसे महीम्' इत्यत्राप्यौपम्यप्रत्ययापत्तेरित्याहुः । एवंचास्मिन्नलकारे विकल्प्यमानयोः सुन्दरमौपम्यमलंकारतावीजं, तदादायैव चमत्कारोल्लासात् । अन्यथा तु विकल्पमात्रमिति रहस्यम् ॥

इत्यलंकारमणिहारे विकल्पसरण्यूपश्लाशः

अथ समुच्चयालंकारसरः (५७)

यौगपद्यात्पदार्थानामन्वयस्स्यात्समुच्चयः ॥

यौगपद्यादिति यथासंख्यव्यावृत्त्यर्थं, न त्वेकक्षणप्रतिपत्त्यर्थम् । तेन शतपत्रपत्रशतभेदन्यायेन काचित्किञ्चित्कालभेदोऽपि न समुच्चयभ्रंशः । स तावद्विविधः धर्मभेदधर्मैक्याभ्याम् । धर्मैक्येऽपि द्वैविध्यं कारणत्वातिरिक्तसंबन्धेनैकधर्म्यन्वये कारणतया एकधर्म्यन्वये चेति । एवं त्रिविधेऽस्मिन् प्राथमिकयोर्भेदयोः गुणानां क्रियाणां गुणक्रियाणां च । तृतीयप्रभेदे शोभनानाम-

शोभनानां शोभनाशोभनानां तथाविधैस्समन्वयः । अयं तृतीयप्रभेद एव । 'अहंप्रथमिकाभाजामेककार्यान्वयोऽपि सः' इति द्वितीयसमुच्चयत्वेन लाञ्छितो दीक्षितैः । अस्यैव तत्कर इति नामाहुः प्राञ्चः । तदुक्तं 'तत्किमिद्विहेतोरेऽस्मिन् यत्रान्यस्तत्करं भवेत्' इति । विकल्पप्रतिक्षेपेणास्या स्थितिः । न चास्मिन्तृतीयप्रभेदे वक्ष्यमाणसमाध्यलंकारत्वभाशङ्कनीयं, यत्र ह्येकेन कार्ये निर्वर्त्यमानेऽप्यन्येनाकस्मादापतता कारणेन सौकर्यादिरूपोऽतिशयस्संपाद्यते स तस्य विषयः । अस्मिंस्तु तृतीयसमुच्चये यत्रैककार्यं निर्वर्तयितुं युगपदनेके खले कपोता इवाहंप्रथमिकया समापतन्ति कार्यस्य च न कोऽप्यतिशयः सोऽस्य विषयः ॥

तत्र भिन्नधर्म्यन्वया यथा—

शरदिन्दुकरैर्विशदं गगनं यमुनावनं तु हरि-
धाम्ना । आनीलं स्मररागादाताम्रं चापि गोपि-
कानयनम् ॥ १४८३ ॥

स्निह्यात् नयनयुग त्वाप मुह्यात् समादपर-
वशं चेतः । स्रवति प्रमोदवाष्पं द्रवति च तव
सेवनाद्भयं भूमन् ॥ १४८४ ॥

अत्राद्ये गुणानां द्वितीय क्रियाणां च यौगपद्येन भिन्नधर्म्य-
न्वयः ॥

एकधर्म्यन्वयो यथा—

मणिवरभासाऽरुणितं हाररुचा स्मेरमसितमा-

त्मरुचा । श्रीविहतिकृते रचितं स्थलमिव चित्रं
हरेरुरो भाति ॥ १४८५ ॥

अत्र आरुण्यं आदिगुणानां यौगपद्येनैकस्मिन् धर्मिण्युरोरूपे
आधेयतासंबन्धनान्वयः । एवमुत्तरत्रापि यथायथं द्रष्टव्यः ॥

कल्याणगुणगणौघस्मरणान्तव नाथ भाग्यवा-
न्मनुजः । विन्दति हर्षं तर्पे निन्दति नन्दांते च
तावकोत्कर्षम् ॥ १४८६ ॥

तर्पे विषयतृष्णां निन्दति । तावकोत्कर्षं नन्दति अभिनन्द-
तीत्यर्थः ॥

ननु वासुदेव यं क्षणमचिन्त्यवैभव न चिन्त्यते
स भवान् । भ्राम्यति सुजनश्श्राम्यति ताम्यति
नितरां तदा न शाम्यति च ॥ १४८७ ॥

अत्र 'यन्मूहूर्त्नं क्षणं वाऽपि वासुदेवो न चिन्त्यते' इत्यादि-
प्रमाणार्थोऽनुक्रान्तः ॥

रुष्यांत सद्ग्रयो दुष्यांत हृष्यांत दुस्सङ्गनशत्व-
दनभिज्ञः । तुष्यति विषयैश्शुष्यति पुष्यति दुरितं
विशिष्य मुरैरिन् ॥ १४८८ ॥

अत्रोदाहरणत्रयेऽपि क्रियाणां युगपदेकधर्मिण्यन्वयः ॥ तत्रा-
प्याद्ययोश्श्लाघ्ये धर्मिणि तृतीये त्वश्लाघ्ये ॥

गुणक्रियाणां यौगपद्येनान्वयो यथा -

चलितभ्रु ललितमधुरं लुलितालकचारु विव-
लितापाङ्गम् । जगदीश्वरीमुखं फणिनगनाथमनो
धिनीति सततमपि ॥ १४८९ ॥

अत्र ललितमधुरमिति गुणयोः चलितभ्रु इत्यादिक्रियाणां च
सामस्येन युगपदेकधर्मिण्यन्वयः ॥

एवं धर्मैक्यरूपे द्वितीयप्रभेदे कारणत्वातिरिक्तसंबन्धेनैकध-
र्म्यन्वयरूपः प्राथमिको भेदः प्रदर्शितः । कारणतया एकधर्म्यन्वय-
रूपे प्रभेदे शोभनानां शोभनैस्त्वमुच्चयो यथा—

ज्ञानवलैश्वर्याद्या गाम्भीर्यास्थैर्यधैर्यमुख्याश्च ।
कल्याणगुणाः प्रथयन्त्यनितरसाधारणास्तवौन्न-
त्यम् ॥ १४९० ॥

अत्र ज्ञानादिष्वेकेनाप्युत्कर्षसंभवे बलादयोऽप्युत्कर्षप्रकाश
नार्थं स्पर्शये वा पतन्तः शोभनाः ॥

यथावा—

कमलाभं नयनयुगं कमलादयितानिलाशना-
द्रिमणे । रूपं च नीलजलदसरूपं प्रथयति तवा-
खिलेशत्वम् ॥ १४९१ ॥

अत्र 'तस्य यथा कप्यासं पुण्डरीकमेवमक्षिणी । हीश्व ते
लक्ष्मीश्च पत्न्यौ । नीलतोयदमध्यस्था' इत्यादिश्रुतिप्रसिद्धपुण्ड-

रीकाक्षत्वादिषु त्रिषु एकेनापि जगदीश्वरत्वप्रख्यापनसंभवे संघ-
र्षादिव त्रयोऽपि तदर्थमापतन्तश्शोभनास्समुच्चिताः ॥

यथावा—

प्रेमोदयः कुतूहलभाजोद्व्यतिकरश्च रोमाञ्चः ।
त्वामालोकयतो मम सीमां चित्तस्य लोलयति
भूमन् ॥ १४९२ ॥

अत्रापि प्रेमोदयादेस्समुच्चयः पूर्ववद्रष्टव्यः ॥

इदं सर्वं शोभनैश्शोभनानां समुच्चये उदाहरणम् । अशोभनै-
रशोभनानां समुच्चयो यथा—

दुर्वाराः खलु विषया दुर्दान्तानीन्द्रियाणि मम
नाथ । दुष्कर्म च निरवधिकं मर्म निकृन्तन्ति
चिन्त्यमानानि ॥ १४९३ ॥

अत्र दुर्वारत्वादिनाऽशोभनानां विषयाणां दुर्दान्तत्वादिभिर-
शोभनैरिन्द्रियादिभिस्समुच्चयः । अत्र विषयदुर्वारत्वेऽप्येकेनैव चि-
न्त्यमानेन मर्मनिकृन्तनभिर्द्वौ इन्द्रियदुर्दान्तत्वादिकमपि तदर्थमा-
पतितं समुच्चीयते ॥

शोभनाशोभनसमुच्चयो यथा—

तव निर्वर्णनहीनं नयनं वर्णनविहीनम्पि रस-
नम् । आकर्णनहीनं च श्रवणं प्रवर्णं मनः कथं
त्वयि मे ॥ १४९४ ॥

अत्र नयनादीनि स्वाभाव्याच्छोभनानीति न निन्दनीयानि
विशेषणमाहात्म्याच्चाशोभनानि निन्दागोचरतां प्रपद्यन्त इति

शोभनाशोभनसमुच्चयः । शोभनाशोभनानामेत्यत्र कमधोरय आ-
श्रितः । न द्वेद्वः । सहचरभिन्नत्वदोषापत्तेः ॥

एवमशोभनशोभनानामप्येककार्यजननार्थमापततां समुच्चय-
स्संभवति ॥

यथावा—

काव्यं त्वञ्चरितमयं भव्यभवन्नामकोमलं गी-
तम् । तिर्यक्त्वमपि गिरौ तव पर्याप्तं श्रेयसे
श्रियःकान्त ॥ १४९५ ॥

अत्र 'काव्यालापांश्च वर्जयेत् । न च रक्तो विरावयेत्'
इत्यादिप्रमाणैः काव्यगोतादीनि स्वभावतोऽशोभनान्यपि विशेषण-
वलाच्छोभनानि समुच्चितानि । तव गिरौ तिर्यक्त्वं त्वद्विर्यधि-
यरणकं तिर्यक्त्वमित्यर्थः ॥

यथावा—

त्वन्निध्यानजमश्रु त्वद्ध्यानजमहिगिरीश य-
जाड्यम् । त्वन्नामकथनजन्यं सगद्दत्वं च सद्दते-
स्सरणिः ॥ १४९६ ॥

अत्राश्रुप्रभृतयो निसर्गतोऽशोभना अपि भेदकमहिम्ना
शोभनाः ॥

केचित्तु द्रव्यजात्योरपि समुच्चयं मेनिरे । स च विच्छित्ति-
विशेषधिरहादस्माभिरुपेक्ष्यते ॥

इत्थलंकारमणिहारे समुच्चयसरस्सप्तपञ्चाशः.

अथ कारकदीपकसरः (५८)

क्रमिकाणां क्रियाणां चेदेककारकगामिनाम् ।
गुम्भनं क्रियते तत्तु भवेत्कारकदीपकम् ॥

एककारकगतानां क्रमिकाणां क्रियाणां गुम्भनं कारकदीप-
कमित्यलङ्कारः । यद्यपि निवध्यमानानां क्रियाणां प्रस्तुतत्वेन
सर्वोद्देशेनैव धर्मिणः कारकस्य प्रवृत्तिः । अतः किञ्चिदुद्देशेन
प्रवृत्तस्यान्यत्र प्रासङ्गिकत्वलक्षणदीपकसादृश्यविरहान्न दीपक-
व्यपदेशो युक्तः । तथाऽपि एकस्यानेकान्वयमात्रेण दीपकसादृ-
श्यमाश्रित्य तथा व्यपदेशः । दण्डिना तु कारकदीपकं दीपक
एवान्तर्भाव्य तुल्ययोगिताऽपि तद्भेदत्वेनैव प्रतिपादितेत्यवोचाम
दीपकालङ्कारनिरूपणावसर एव । वस्तुतस्तु मालादीपकवत्पृथ-
गेवायमलङ्कारतामर्हति न दीपकेऽन्तर्भावं, तज्जीवातोरुपमाग-
र्भताया इहाभावात् । समुच्चयप्रतिद्वंद्वितया विच्छिन्निविशेषस-
द्भावाच्चेत्ययं पूर्वैरकृतविवेकोऽपि प्रदर्शितो दीक्षितैवकल्पालङ्कार
इवालङ्कारसर्वस्वकृता ॥

उदाहरणं—

अधिरोहति वृषशिखरिणमभिमज्जति नाथ
तत्र सरसि कृती । त्वामश्चत्यथ मुञ्चति मुदाऽश्रु
तत्रैव वाञ्छति निवस्तुम् ॥ १४९७ ॥

यथावा—

पश्यति हरिरुपसर्पति तिष्ठत्यालपति हसति
परिहसति । लल्लपति स्पृशति समालिङ्गति
गोपीमुपैति तदभेदम् ॥ १४९८ ॥

आलापः आभाषणं, सल्लापः मिथोभाषणम् । अत्राद्ये कृति-
रूपकर्तृकारकस्य एकस्यैव अधिरोहणादिक्रियास्वन्वयः क्रमिको
निवद्धः । द्वितीये हरिरूपकर्तृकारकस्य एकस्यैव दर्शनादिक्रि-
यास्वन्वयः क्रमिक इति प्रथमसमुच्चयप्रतिद्वंद्वीदम् ॥

इत्यलंकारमणिहारे कारकदीपकसरोऽष्टापञ्चाशः

अथ समाध्यलंकारमरः (५९)

कारणान्तरसांनिध्यवशात्कार्यस्य कस्यचित् ।
सौकर्यं वर्ण्यते यत्र समाधिस्तत्र गीयते ॥

एककारणजन्यस्य कार्यस्याकस्मिककारणान्तरसम्बन्धाना-
हितं यत्सौकर्यं तस्य सम्यगाधानात्समाधिरलंकारः । तच्च कार्य-
स्यानायासेन सिद्ध्या साङ्गसिद्ध्या च । समुच्चयविशेषोपेक्ष-
याऽस्य वैलक्षण्यं त्वभिहितमेव प्राक् ॥

यथावा—

यादृच्छिकसुकृतवशान्मादृक्षं त्वं समुद्दिधीर्षु-
रसि । तादृशसाधुसमागम ईदृशसमये हठादु-
पगतो मे ॥ १४९९ ॥

अत्र यादृच्छिकसुकृतादेव सिद्धयन्त्या भगवत्कर्तृकोदिधी-
र्पायास्साधुसमागमादनायासेन सिद्धिः ॥

यथावा ---

काङ्क्षन्त्या ब्रजसुदृशशैरेर्दातुं स्वयंग्रहाश्ले-
षम् । आननसौरभलोभादापतदलिवृन्दमकृत सा-
हाय्यम् ॥ १५०० ॥

अत्रोत्कण्ठिताया गोपललनाया आकस्मिकामलिवृन्दा-
पतनरूपकारणान्तरसमवधानेन शौरिकर्मकस्वयंग्रहाश्लेषस्याना-
यासेन सिद्धिः ॥

शौरिनवचाटुभङ्गीमङ्गीचक्रे यदा ब्रजलताङ्गी ।
श्लथमपि तदोपगूहनमकार्यकस्मात्पिकारवैस्सा-
न्द्रम् ॥ १५०१ ॥

अत्र पिकनिनादैरुपगूहनस्य साङ्गत्वसिद्धिः ॥

इत्यलंकारमणिहारे समाधिसर एकोनषष्टितमः

अथ प्रत्यनीकालंकारसरः (६०)

बलिनि प्रतिपक्षे वा तत्प्रक्षे वा तिरस्कृतिः ।

तत्प्रतिद्वंद्विसाह्यं वा प्रत्यनीकमितीर्यते ॥

यत्र बलिनि प्रतिपक्षे दुर्बलेन साक्षात्तिरस्कारः तत्र प्रतिकर्तुमनीशानेन दुर्बलेन तदीयस्य तिरस्कारः स्वयमसमर्थस्य स्वविरोधिप्रतिद्वन्द्वानि साहायकं वा प्रत्यनीकम् । अनीकस्य सदृशं प्रत्यनीकम् । सादृश्यस्य यथार्थत्वेनैव सिद्धे 'अव्ययं विभक्तिः' इत्यादिसूत्रे पुनस्सादृश्यग्रहणाद्गुणीभूतेऽपि सादृश्येऽव्ययीभावः । लोके प्रतिपक्षस्य तिरस्कारायानीकं प्रयुज्यते । तदसामर्थ्ये तत्संबन्धिनः कश्चित्तिरस्कारः क्रियते । तदभावे च प्रबलस्वविरोधिप्रतिकर्तुस्त्वाहं क्रियते । स चानीकसदृशतया प्रयुज्यमानत्वात्प्रत्यनीकमित्याख्यायते । अत्र च प्रतिपक्षगतं प्राबल्यं आगमत्तं दीर्घल्यं च गमते ॥ तत्राद्या यथा

महसा तव सादितभास्सहसा दिवसाधिपस्य
किल विम्बम् । अविलम्बं कौस्तुभतामवलम्ब्या-
क्रामति स्म तव हृदयम् ॥ १५०२ ॥

अत्र साक्षात्प्रतिपक्षतिरस्कारः प्रतिपादितः ॥

यथावा—

त्वद्गुचिकृतपारंभवतरुतापिच्छं भ्रंशितात्ममुख-
वर्णम् । पिच्छं भृत्वाऽमर्पात्पदं न्यधात्तव शिरस्पदे
शौरि ॥ १५०३ ॥

तापिच्छस्य तत्रालस्य विकारः पुष्पं तापिच्छं 'द्विहीनं प्रसवे सर्वम्' इति क्लीबता । त्वद्गुचिकृतान् परिभवतः पराभवात् भ्रंशितः भ्रंशं प्रापितः अत्मनो मुखवर्णः यद्गतेजः यस्य तथोक्तं प्राप्तमुखवैवर्ण्यमित्यर्थः । पिच्छं पर्हं भृत्वा तत्त्वंनाविर्भूयेत्यर्थः ।

पक्षे तापिञ्छमिति पदं भ्रंशोऽस्यास्तीति भ्रंशि । ता इति आत्मा स्वरूपं यत्प्रत्ययः तात्मा सुखवर्णः प्रथमाक्षरं यस्य तत्तथाभूतं सत् पिञ्छं भूत्वा तापिञ्छमितिपदं अद्यताकारोत्सारणेन पिञ्छमिति निष्पद्येत्यर्थः ॥ सुगममन्यन् ॥

यथावा-

उरसापास्तं शौरिः कपाटमथ कटतया मदो-
न्नद्धम् । ऊर्ध्वं कमञ्चयन्ननु तदुरच्छादयति कङ्कटा-
त्माऽहो ॥ १५०४ ॥

कपाटं कवाटं 'कवाटमररं गुल्ये' इत्यत्र कपाटमिति पाठ-
मेव मुख्यतयाऽभ्युपेत्य कं शिरः पाटयतीति विग्रहः प्रदर्शिन-
स्सुधायाम् । पक्षे कपाटमिति पदं च । अनयोस्तादात्म्यम् । शौरिः
उरसा अपास्तं निरस्तं सत् 'कवाटवक्षाः परिणद्धकंधरः' इति
कवाटस्योरस्सादृश्योक्तेस्तस्य तदपास्तत्वोक्तिः । पक्षे पास्तमिति
भेदः । पाः पाकारः अस्तः निरस्तो यस्मिस्तत्तथोक्तं सदित्यर्थः ।
कटतया गजगण्डतया 'गण्डः कट' इत्यमरः । मदोन्नद्धं मदेन
गर्वेण दानोदकेन च उन्नद्धं उद्धृतं सत् । अतएव कं शिरः ऊर्ध्वं
अञ्चयत् उन्नमयदित्यर्थः । पक्षे ऊर्ध्वं अग्रभागे इति यावत् ।
कमञ्च यत् इति छेदः । कमञ्च कमित्याकारकं मन्तशब्दं च
यत् प्राप्तवत्सन् इणश्शतार 'इणो यण्' इति षण् । कङ्क- इत्या-
त्मा स्वरूपं यस्य तत् कङ्कटात्मकवचरूपं सत् 'उरच्छदः कङ्क-
टकः' इत्यमरः । तदुरः भगवद्वक्षः छादयति । पक्षे कङ्कटात्मा
कङ्कट इति निष्पन्नस्वरूपमित्यर्थः । कटशब्दस्यादौ कम् इत्यस्य
न्यासे अनुस्वारे परसवर्णे च कङ्कटत्वेन निष्पन्नमित्यर्थः ॥

यथावा—

जेतुं त्मामपटीयान्मल्लस्त्रीभूयमेत्य मल्ली सन् ।
जयति शिरोऽधिवसंस्तव ललनाः किल नन्दत-
नय तव जैत्रयः ॥ १५०५ ॥

हे नन्दतनय ! इदं विवक्षितमल्लजयाद्युपस्काराय । मल्लः
चाणूरादिः त्वां मल्लयुद्धविशारदं त्वं जेतुं अपटीयान् सन् ।
स्त्रीभूयं स्त्रीत्वं 'भुवो भावे' इति क्यप् । एत्य मल्ली सन्
मल्लशब्दाज्जातिलक्षणे स्त्रीपि मल्लीति निष्पत्तेरिति हृदयम् । पक्षे
मल्लीकुसुमतामाश्रित इत्यर्थः । मल्लीशब्दाद्वैकारिकेऽपि 'पुष्प-
मूलेषु बहुलम्' इति तस्य लुप 'लुपि युक्तवद्वचक्तिवचने' इति
युक्तवद्भावः । तव शिरः अधिवसन् सन् जयति त्वां पराभव-
तीत्यर्थः । पक्षे शिरोमाल्यतया उत्कर्षं प्राप्नोतीत्यर्थः । तथाहि—
ललनाः स्त्रियः तव जैत्रयः किल । तव गोपवधूवशंवदत्वादिति
भावः । यथोक्तमाचार्यैः 'तदपि परमं तत्त्वं गोपजिनस्य वशं-
वदम्' इति । किलेत्युपालम्भे । अतः पुंस्त्वेन दुस्साधं त्वज्जयं
स्त्रीत्वेन साधितवानिति भावः । एषु त्रिषूदाहरणेष्वपि साक्षा-
त्प्रतिपक्षतिरस्कारः शब्दार्थतादात्म्यमूलकश्लेषाभित्तिकाभेदाध्य-
वसायानुप्राणित इति विशेषो द्रष्टव्यः ॥

यथावा—

निजरुचिमपहृत्य पयोधरलीनोल्लसति या कृ-
तार्थैव । तां चपलां हारमिषां सपयोधरमम्ब-
नद्यसे कण्ठे ॥ १५०६ ॥

या चपला विद्युत् निजरुचिं तव श्रियं अपहृत्य । चपलेत्य-
नेनानवास्थिताचित्तया असमीक्ष्यकारिता द्यातिता । पयोधरे
जलदे लीना सती कृतार्थैव नेतःपरं मम भयं किञ्चिदपि संभ-
वेदिति कृतकृत्येव । उल्लसति हृष्यतीत्यर्थः । प्रकाशत इति
तत्त्वम् । हारमिषां वज्रमणिहारच्छलां तां चपलां सपयोधरं
स्वरुचिप्रतिभटनटिल्लताश्रयभूतजलधरसहितं यथास्यात्तथा । पक्षे
स्तनसहितं यथास्यात्तथा कण्ठे नह्यसे 'कण्ठे वध्वा दशग्रीवम्'
इत्यादिवद्भ्रुवियां वध्वासीत्यर्थः । पक्षे कन्धरायां परिष्कारहेतोः
प्रतिमुञ्चसीत्यर्थः । अत्र साक्षात्प्रतिभटभूतायास्तटिल्लतायास्सा-
श्रयायास्तिरस्कारः कंतवापहुतिश्लेषमूलाभेदाध्यवसायाभ्यामुज्जी-
वित इति पूर्वोदाहरणेभ्यो वैलक्षण्यम् ॥

द्वितीयं यथा—

तनुरुचिजितस्तवाच्युत मुखं विजेतुं विधुर्भ-
वन्नेव । मकरो भूत्वा मधुकर इभमग्रसत त्वदेक-
शरणमहो ॥ १५०७ ॥

हे अच्युत ! मधुकरः भ्रमरः मधुकरशब्दश्च । तयो-
स्तादात्म्यम् । तव तनुरुच्या शरीरश्रिया अल्पयैव त्विपे-
त्यपि गम्यते । जितस्सन् तव मुखं विजेतुं विधुर्भवन्नेव चन्द्र-
मा भवन्नेव विगतध्रुवर्णो भवन्नेव च विधुर्भ्रमरसमसमसमपवेति
भावः । मकरः ग्राहः भूत्वा पक्षे मधुकरशब्दः धुकारलोपे मकरो
भूत्वेत्यर्थः । त्वदेकशरणं इमं गजं अग्रसत ग्रस्तवान् । अत्र
भगवत्तनुरुचिविजितस्य तत्प्रतीकारानीशस्य मधुकरस्य रूपान्त-
रपरिग्रहेण तदेकशरणे वारणे पराक्रमः प्रकटितः ॥ इदमुपदर्शित-

शब्दार्थतादात्म्यमूलकाविच्छात्तिविशेषशालि । एवमग्रिमोदाहार-
णयोरपि द्रष्टव्यम् ॥

यथावा—

जेत्रीं तव गां भेतुं प्रथमं कोपाश्रितः किलो-
पगतोऽम्ब । लोपगतोऽन्ते कोकिल इह कोल-
स्सन् भिनत्ति गां तदभिख्याम् ॥ १५०८ ॥

हे अम्ब कोकिलः जेत्रीं स्वावमन्त्रीं तव गां भेतुं विदा-
रायितुं प्रथमं आदौ कोपाश्रितः क्रोधान्वितस्सन् उपगतः किल
त्वद्वचनसमीपं गतो ननु । अन्ते पर्यवसाने लोपगतः स्वयमेव
छेदनं प्राप्तस्सन् कोकस्सन् वराहो भवन् तदभिख्यां गोना-
मधारिणीं गां भुवं भिनत्ति भूदारत्वप्रसिद्धेस्तस्येति भावः ॥ पक्षे
कोकिलः कोकिलशब्दः प्रथमं को इति वर्णेन अपाश्रितः आश्रितः
किलोपं किवर्णभ्रंशं गतः 'द्वितीया श्रित' इति समासः । अन्ते
अवसाने लोपगतः लवर्णेन युक्तः । लुपकिवर्णमात्रः कोकि ङ-
शब्दः कोल इति निष्पन्न इत्यर्थः ॥

यथावा—

इक्षुर्गवा तव जितो द्रुतमनितरदृश्यमासमुख
एव । अवलम्ब्य तरक्षुत्वं हिनस्ति गास्तदभिधाः
ऋधा भगवन् ॥ १५०९ ॥

हे भगवन्! इक्षुः तव गवा वाचा जितः तिरस्कृतः अत्
एव द्रुतं अनितरदृश्यमानमुखः पराजितत्वप्रयुक्तावमानेनान्येषा-
मदर्शितमुख इति भावः । पक्षे अविद्यमानः इः इत्याकारकवर्णः

यस्मिन् कर्मणि तद्यथास्यान्तथा अनि । तराभ्यां तकाररेफाभ्यां
दृश्यमानं मुखं आदिः यस्य स तथोक्तः । तरश्रुत्वं मृगादनत्वं
'तरश्रुस्तु मृगादनः' इत्यमरः । पक्षे इशुशब्दः इकारोत्सारणे
तत्रैव तकाररेफयोर्न्यसने तरश्रुरिति निष्पन्न इत्यर्थः । तद्-
भिधाः गोशब्दाभिलष्यवागभिधानाः गाः हिनस्तीत्यर्थः ॥

यथावा—

फणिशिखरिविधो भवता तिरोहितं तत्प्रति-
क्रियानीशम् । पर्वणि कदाचन विधुं त्वन्नामानं
तमस्तिरस्कुरुते ॥ १५१० ॥

तम आश्रितनामज्ञानं राहुश्च । इदं कर्तुं फणिशिखरिणि
विद्यमाना विधुर्विष्णुः । तस्य संवृद्धिः भवता तिरोहितं
नाशितं सन् ॥

तेषां भवानुक्तम्पार्थमहमज्ञानजं तमः ।

नाशयाभ्यात्मभावस्थो ज्ञानदीपेन भास्वता ॥

इति गानात् । स्पष्टमन्यत् । अत्र भगवता तिरोहितेन तमसा
तस्मिन् प्रतिविधातुमक्षमेण तन्नामधरितया तदीयत्वेन कल्पि-
तस्य विधोस्तिरस्कृतिः ॥

यथावा

तव तनुभासाऽधरितो नवजलदस्त्वन्निवासम-
हिशैलम् । अधरीकृत्योद्गर्जति न घनो न्यक्कार-
मात्मनस्सहते ॥ १५११ ॥

अत्र भगवत्तनुरुचा अधरीकुतस्य नवजलदस्य तत्प्रतिकर-
णापद्रुतया तदीयशैलाधरीकरणम् । उदाहरणद्वयेऽपि अधर-
विधुप्रभृतिशब्दगतश्लेषोत्तम्भितस्साक्षात्प्रतिपक्षतिरस्काराक्षमस्य
तदीयतिरस्कारस्तुल्य एव । अन्तिमे त्वर्थान्तरन्यासशेखरितत्वं
विशेष इति ध्येयम् ॥

क्वचित्प्रतिपक्षसंबन्धिसंबन्धितिरस्कारेऽपीदं दृश्यते । यथा-
नूनमयं स्वर्भानुलूनशिराश्श्रोणिकेतनेन पुरा ।
तद्भासमनुविभातो विभावसोर्मण्डलं क्वचिद्रूसते ॥

अनुविभात इति भाच्छब्दस्य पञ्चकवचनं विभावसोरि-
त्यस्य विशेषणं 'तमेव भान्तमनुभाति सर्वम्' इति श्रुतिच्छा-
यात्रानुसंहिता । मण्डलं विम्बं, राष्ट्रमित्यपि गम्यते । शिष्टं
स्पष्टम् । अत्र भगवलूनशीरेण तत्प्रतिकारानीश्वरणं स्वर्भानुना
तदीयभासमनुविभासमानस्य भानोर्यन्मण्डलं तस्य तिरस्कृति-
रिति प्रतिपक्षसंबन्धिसंबन्धितिरस्कृतिः ॥

यथावा—

अवधीरितो मुखरुचा तव धवलांशुर्मदम्ब
नयनसखम् । परिभूय नलिनमलिनस्तदाश्रितां-
स्तत्र निगळयति रात्रौ ॥ १५१३ ॥

तवत्येतत् मुखरुचा नयनसखं इत्युभयत्रापि संबध्यते । अत्र
साक्षात्प्रतिपक्षभूतजगज्जननीवदनसंबन्धि नयनं, तत्सखतया तत्सं-
बन्धि नलिनं, तत्संबन्धिनोऽलिनः, तत्तिरस्कृतिरभिहितेति पूर्व-
स्माद्विच्छित्तविशेषः ॥

तृतीयं यथा—

हरिरुद्विभरपरिभूतं कुवलयमखिलाम्ब ताव-
काक्षिवपुः । तद्रूपजितस्यागाच्छरतां मदनस्य
तत्प्रतिचिकीर्षोः ॥ १५१४ ॥

अत्र स्वांशरोधिहरिपरिभवानीशेन कुवलयेन लक्ष्मीनयनात्म-
नाऽवतीर्य तद्रूपजिततया तत्प्रतिचिकीर्षोर्मदनस्य शरतया सा-
हाय्यं विहितामिति तत्प्रतिद्वन्द्वि साह्यरूपं तृतीयः प्रत्ययनीकप्रकारः॥

अत्र विचार्यते—हेतूप्रेक्षयैव गतार्थत्वाच्चदमंलकारान्तरं भवि-
तुमर्हति । तत्र 'त्वद्गुचिकृतपरिभवतः' इत्युदाहरणे तावद्धेत्व-
शब्दः । उत्प्रेक्षांशमात्रमार्थं अन्येषु नूदाहरणेषु द्वयमप्या-
र्थम् । अस्मिन्नलंकारे हेतुत्वं निश्चीयमानं हेतूप्रेक्षायां तु संभा-
वनमित्यस्ति विशेष इति चेत् प्रतीयमानहेतूप्रेक्षाया अनुत्प्रेक्षा-
त्वापत्तेः । वाचकस्य इवादेरभावाद्धेतुत्वस्य निश्चीयमानताया-
स्तत्रापि वक्तुं शक्यत्वात् ।

यस्य किञ्चिदपकतेमक्षमः कायनिग्रहगृहीतविग्रहः ।

क्रान्तवक्तृसदृशाकृतिं कृती राहुरिन्दुमधुनाऽपि बाधते ॥

इत्यलंकारसर्वस्वोदाहृते प्राचीनपद्येऽपि भगवद्वैरानुबन्धा-
दिव भगवद्भक्तसदृशमिन्दुं राहुर्बाधत इति प्रतीतेरुच्यैव गम्य-
माना । 'मम रूपकीर्तिमहरद्भुवि यः' इति कुपलयानन्दोदरणे तु
हेत्वंश उत्प्रेक्षांशेऽथत्युभयमपि शाब्दम् । यद्यपि प्रतिपक्षगतबलव-
त्त्वस्वात्मगतदुर्वलत्वयोः प्रतीतेर्हेतूप्रेक्षान्तरादस्य वैलक्षण्यम् ।
नैतावता हेतूप्रेक्षाया यद्भिर्भावितुमिदमोष्टे, तदविनाभावित्वात् ।

किंतु तदवान्तरविशेषो भवितुम् । न हि पृथिव्यवान्तरभेदाद्ध-
टात्पटो विलक्षण इति पृथिव्या वहिर्भवतीत्यपि वदन्ति ॥

इत्यलङ्कारमणिहारे प्रत्यनीकसररूपप्रितमः.



अथ काव्यार्थापत्तिसरः. (६१)

दण्डापूपिकया यत्रार्थान्तरापतनं भयेत् ।

काव्यार्थापत्तिरेषा स्यादलङ्कारविदां मता ॥

दण्डापूपौ विद्येते यस्यां नीतौ सा दण्डापूपिका नीतिः
अहं शक्तोऽः शक्तोऽस्यां क्रियायामित्यहमहमिकेतिवन्मत्वर्था-
यष्टन् । दण्डापूपाविव दण्डापूपिका ' इवे प्रतिकृतौ ' इति कन्वा ।
अत्र हि मूषककर्तृकेण दण्डभक्षणेन तत्सहभाव्यपूपभक्षणमप्य-
र्थसिद्धम् । एवंविधो न्यायो दण्डापूपिकाशब्देनाच्यते । यथा
दण्डभक्षणादपूपभक्षणमर्थायातं तद्वत्कृत्यस्यचिदर्थस्य निष्पत्तौ
सामर्थ्यात्समानन्यायलक्षणादर्थान्तरमापतति साऽर्थापत्तिः । ता-
न्त्रिकाभिमतार्थापत्तिव्यावर्तनाय काव्यन्दम् । अयमेव 'कैमु-
त्तिकन्याय इत्यण्युच्यते । अत एव 'कैमुत्येनार्थसंसिद्धिः काव्या-
र्थापत्तिरिष्यते' इति लक्षणं प्रणीतं कुवलयानन्दे । नन्वेवमर्थाद-
थान्तरप्रतीतेरनुमानमेवेदमिति चेन्न । समानन्यायस्य संबन्ध-
रूपत्वाभात् । दण्डभक्षणे ह्यपूपभक्षणे समानन्यायत्वाद्बुचितमपि
न निश्चितमेव । दण्डभक्षणेऽपि पृथक्प्रदेशावस्थानादिना केनापि
निमित्तेन अपूपानामभक्षणस्यापि भावात् । अनुमानं पुनर्निय-
तमेवार्थादर्थान्तरस्यापतनामित्यस्यास्ततः पृथग्भावः ॥

तथाहि—

तव तेजसि भाति विभो न रविर्न विधुर्न
भानि न च तटितः । भान्ति कुतोऽग्नेर्वार्ता
भान्तं त्वामनुविभाति सर्वमिदम् ॥ १५१५ ॥

अत्र 'न तत्र सूर्यो भाति न चन्द्रतारकं नेमा विद्युतो भान्ति
कुतोऽयमग्निः । तमेव भान्तमनुभाति सर्वम्' इति श्रुतिप्रतिपा-
दितप्रभावे भगवत्तेजसि सहस्रभानुप्रभृतीनामेव भानर्दौर्लभ्ये
ततोऽप्यतिमात्रन्यूनस्य सलिलासेचनमात्रेणापि शाम्यतोऽग्नेर्भा-
नर्दौर्लभ्ये कैमुतिकन्यायेन प्रतिपाद्यते ॥

यथावा—

हारलता याकाचिन्नाथ तवोरसि पदं यदि
निदध्यात् । त्वद्वयिता जलधिसुता कृतास्पदा-
ऽत्रेति नैतदाश्चर्यम् ॥ १५१६ ॥

अत्र हारलताकर्तृकभगवद्वक्षोऽधिकरणकपदन्यासेन अप्रकृ-
तेन भगवद्वक्षोऽधिकरणकश्रीपदन्यसनरूपस्य प्रकृतस्य सौकर्ये
दण्डापूपिकया प्रतिपाद्यते । इयं च हारलतेति स्त्रीलिङ्गशब्देन
नायिकात्वप्रतीतेस्समासोक्त्या संकीर्णा । एवमुत्तरत्रापि यथा-
संभवमूह्यम् ॥

यथावा—

दिनकरवितीर्णपूर्णद्युतिभरमब्जं जयेद्यदि पदं
ते । वदनं तथेति सुधियो वदितुं के नाम नाथ
संदिहताम् ॥ १५१७ ॥

पदं वदनं च कर्तुं । अब्जं कर्म । कमलं चन्द्रमसं चेत्यर्थः ।
दिनकरेयादिविशेषणमुभयोस्तुल्यम् । वदनं तथेति । दिनकरवि-
तीर्णपूर्णद्युतिभरमब्जं जयतीति वादतुं के नाम सुधियस्संदिह-
तामिति योजना ॥

यथावा---

अर्थिजनार्दनचकितो भजसेऽच्युत चेत्वमेव
गिरिदुर्गम् । किं चित्रं श्रयते श्रीस्त्वदुरोदुर्गं
निसर्गतो भीरुः ॥ १५१८ ॥

अर्थिजनानां अर्दनं पीडनं याचनं च । तस्मात् चकितः नेग
चकित इति वा । भीत इत्यर्थः ।

यथावा - -

देवस्य लोकवन्धोः प्रमादतः कमलमपि मुग्धे
कविताम् । समुपेत्य यदि च विमलं भवति
कविकुलं तथेति किं चित्रम् ॥ १५१९ ॥

कमलं लोकवन्धोदेवस्य भानोः 'स नो वन्द्योर्जोनिता' इत्यु-
क्तीत्या निर्व्याजलोकवान्धवस्य भगवतश्च । प्रमादात् प्रकाशान्
अनुग्रहाच्च । मुखे वदने अग्रभागे च । कवितां कवनं कस्य
कवर्णस्य कवितां विवर्णत्वं समुपेत्य विमलं भवत्येव शुचि-
भवत्येव 'विप्रशुचिः कविः' इति श्रुतेः । विमलमिति शब्दरूपं
निष्पद्यत इति तत्त्वम् ॥

यथावा—

समतायां च्चेद्यतते सुधा भवति नाथ तव-
वाचा । अन्यत्तां तुलयेदिति वार्ता वार्तेव भुजग-
शिखरीन्दो ॥ १५२० ॥

हे नाथ! सुधा तव वाचा समतायां तुल्यतायां यततेचेन्
सुधा भवति व्यर्थोद्यमा संपद्यते । निस्मारत्वान्न तत्तुल्या
स्यादिति भावः । सुधा सुधेति शब्दव्यक्तिः समतायां मस्य
मकारस्य मतायां मवर्णतायां यततेचेन् सुधा भवति सुधेति
निष्पद्यत इति चमत्कारातिशयः । अन्यन् वस्त्वन्तरं तां तुलये-
दिति वार्ता संभावनाऽपि वार्तेव फल्गुरेव वार्ते फल्गुन्यगंगे
त्रिषु इत्यमरः ॥

यथावा-

पटुरुचिना येन जितः कल्याणजव्यूह एव
तस्यास्य । तव वदनस्य कियानिह भविता जड-
राजमण्डलस्य जयः ॥ १५२१ ॥

अत्र वदनस्येति शेषे षष्ठी । राजमण्डलस्येत्यत्र तु षष्ठी ।
तेन 'उभयप्राप्तौ कर्मणि' इति नियमस्य नाथ त्रिषय इति
ध्येयम् । कर्तृकर्मणोर्युगपत्कृतिप्राप्तावेव तान्निधमप्रवृत्तेः । यद्वा
'शेषे विभाषा' इति वार्तिके विभाषाङ्गीकारान् शब्दानामनुशा-
सनमाचार्येणान्चार्यस्य वेत्यादाविव उक्तनियमप्रवृत्तेः । कर्तृक-
र्मणोरुभयोरपि षष्ठी निष्प्रत्यूहैव । कल्यः नीरोगः दक्षो वा

सज्जो वा 'कलयमहर्मुखे । कलय! कल्याणवाचि स्यान्निषु नीरो-
 गदक्षयोः' इति रत्नमाला । 'कलयौ सज्जनिरामयौ, इत्यमरः ।
 तस्य तादृशस्य कस्यचिद्राज्ञ इति गम्यते । यः अब्जव्यूहः पद्मा-
 कारस्सेनाविन्यासाविशेषः तस्थो वीरजन इति यावत् । वस्तु-
 तस्तु कलयं प्रभातं तस्मिन् यः अब्जप्यूहः पद्मसमूह इत्यर्थः ।
 जडः स्तब्धः बुद्धिहीनो वा । 'जडस्स्तब्धे बुद्धिहीने हिमप्रस्ते-
 ऽपि वाच्यवत्' इति रत्नमाला । तथाविधो यो राजा नृपतिः
 तस्य यत् मण्डलं राष्ट्रं तस्य । परमार्थतस्तु जडः शिशिरः यः
 राजा चन्द्रः तस्य मण्डलं विम्बं तस्येत्यर्थः । अन्यत्तुगमम ।
 अत्र कल्याब्जव्यूहनित्तुर्वदनस्य जडराजमण्डलजयः कैमुतिक-
 न्यन्यसिद्धः । श्लेषसमासोक्त्युत्तम्भितेयम् ॥

यथावा—

सर्वज्ञश्लाघ्ये तव वदनेन सता कलानिधौ
 विजिते । स्वत एव भङ्गभाजो जडजातस्य तु
 जयेऽत्र को विशयः ॥ १५२२ ॥

सता विदुषा प्रशस्तेन च तव वदनेन सर्वज्ञश्लाघ्ये विद्व-
 न्मणिश्लाघनीये धूर्जटिशिरोविधृते च । कलानिधौ सर्वविद्या-
 निवासभूते विदुषि चन्द्रमनसि च । विजिते ऽति । स्वत एव
 भङ्गं पराभवं तर्ह्यं च भजतीति तथोक्तस्य जडजातस्य स्तब्ध-
 जन्मनः । निसर्गत एव जडजन्मनः सर्वत्र पराभवजुषश्चोति भावः ।
 ईदृशस्य जये अभिभवे को विशयः कस्संदेहः न कोऽपीति भावः ।
 अत्रापि महाविद्वज्जायिनो वदनस्य निसर्गभङ्गशालिजडजातविजय-
 रूपार्थो दण्डापूपिकया निबद्धः ॥

यथावा—

करिकुम्भविजयिनस्तव हरिमहिले परमुरोज-
युगलस्य । अचलविजयः कियान् स्याद्यदसाव-
विरेव विश्रुतो जगति ॥ १५२३ ॥

अविरेव श्रुतः मेघ इत्येव ख्यातः । अविशब्दो गिरिमे-
घोभयवाची । 'अवयशैलमेषार्काः' इत्यनुशासनात् । करिकुम्भ-
विजयिनो मेघजयः कियानिति भावः । अत्र यद्यपि न गिरिः
करिकुम्भतो न्यूनः । येन तज्जयः कैमुतिकन्यायेन न्यूनस्स्यात् ।
तथाऽपि अविशब्दप्रतिपाद्यमेषशैलरूपार्थद्वयस्य श्लेषभित्तिकाभे-
दाध्यवसायेनैकीकरणान्नचूनत्वमिति ध्येयम् । एवं 'पटुरुचिना
येन जितः कलयञ्जव्यूह एव' इति प्रागुदाहृते पद्येऽपि द्रष्टव्यम् ॥

यथावा —

नाकोऽपि त्वद्दाम्नो नारक एवान्ततो भवेदि-
तरः । मध्ये लोपगतोऽच्युत नरलाको नरक
इति किमाश्चर्यम् ॥ १५२४ ॥

हे अच्युत ! नाकः स्वर्गोऽपि अन्ततः सम्यग्निर्ममर्शं सति
तव धाम्नः दिव्यस्य स्थानस्य इतरः प्रसिद्धनरकेभ्यो उक्षणः
नारकः नरक एव भवेत् ।

रम्यानि कामचारीणि विमानानि सभास्तथा ।

आक्रीडा विविधा राजन् पन्निन्यश्चामलोदकाः ॥

पते वै निरयस्तात स्थानस्य परमात्मनः ।

इति भारतीकेरिति भावः । 'स्यान्नारकस्तु नरकः' इत्यमरः । मध्येलोपगतः । मध्यः स्वर्गपातालयोर्मध्यवर्तिनी या इला भूरिति उपगतः अवगतः ज्ञात इत्यर्थः । नरलोकः मर्त्यलोकः नरको भवतीति किमाश्चर्यम् । महासुखत्वेन पुराणादिप्रतीतस्य स्वर्लोकस्यैव नरकप्रायत्वे दुःखसहस्रनिरन्तरकवळितो मर्त्यलोको नरकप्रायो भवतीति किमु वक्तव्यमिति भावः ॥

पक्ष—नाकोऽपि नाक इति शब्दोपि अन्ततः मध्ये इतरः प्राप्तरफः इतः रः येन स इति विग्रहः । नारक एव नारकशब्द एव भवेत् । नरलोकः नरलोक इति शब्दः मध्ये अन्तगळे लोपगतः लो इति वर्णः अपगतो यस्मात्स तथाक्तः । आहिताग्नेयादराकृतिगणत्वान्निष्ठायाः परनिपातः । अपगतलोवर्णः नरक इति निष्पद्यत इति किमाश्चर्यम् ॥

यथावा—

शरवपैस्तव शमितो मुरोऽग्निनिभ इति किमद्भुतं शौरे । स पुरस्कुरुतामन्यं मुरमयमपि मुर्मुरो भवत्र् शाम्येत् ॥ १५२५ ॥

हे शौरे! तव शरवपैः वाणवपैः सलिलवपैश्च । अग्निनिभः मुरः तन्नामा दैत्यः शमित इति किमद्भुतम् । सः मुरः अन्यं मुरं मुरासुरं पुरस्कुरुतां त्वद्विजयय स्वापेक्षया प्रबलं मुरान्तरमेवाग्रे कुरुतां 'प्रैपातिमर्ग' इत्यादिना अतिसर्गार्थं लोत् । अतिसर्गः कामचारानुज्ञा । सोऽपि अन्यो मुरोऽपि मुर्मुरः तुपाग्निः भवन् शाम्येत् । 'मुर्मुरस्तु तुषानलः' इति विश्वः । पक्षे मुर इति शब्दः अन्यं स्वापेक्षया भिन्नं मुरं मुर

इत्याकारकं शब्दं पुरस्कुरुतां स्वमुखभागे कुरुताम् । अयमपि
मुरशब्दोऽपि मुर्मुरः मुर्मुर इति निष्पद्यमान इत्यर्थः । अत्र प्रब-
लतरमुरान्तरस्यैव तुषाग्नितुल्यतया शान्तौ मुरासुरस्याग्निभस्य
शान्तिः कौमुतिकन्यायेन सिद्धा ॥

यथावा —

सकृदीक्षसेऽम्ब यं त्वं स एव कल्याणगुणग-
णनिधिश्चेत् । तव नित्यनिवासोऽयं तादृग्भवतीति
विस्मयः कोऽत्र ॥ १५२६ ॥

अत्र —

स श्लाघ्यस्स गुणी धन्यस्स कुलीनस्स बुद्धिमान् ।

स शूरस्स च विक्रान्तो यं त्वं देवि निरीक्षसे ॥

इत्यम्यार्थोऽनुसंहितः ॥

यथावा —

इन्दीवरमेव हरे विन्देच्छ्रुतिशिखरशेखरत्वं
चेत् । त्वं तद्भजसीत्येतत्कस्य पुनर्विस्मयाय
कल्पेत ॥ १५२७ ॥

इन्दीवरमेव भगवत्सवर्णमेवेत्यभिप्रायः । श्रुतिशिखरशेखरत्वं
कर्णवितं सत्वं वेदान्तवेद्यत्वं च ॥

व्यवधायकोऽव्ययश्चेद्वधायकस्स्यात् क्षमो हिर-
ण्यस्य । प्रह्लादस्य विपत्तौ वरहिततां प्रप्य धाय-
कश्च भवेत् ॥ १५२८ ॥

अव्ययः भगवान् । नाशरहितोऽपि भावः । अव्ययोऽस्त्री शब्दभेदे ना विष्णौ निर्व्यये त्रिषु इति मेदिनी । प्रह्लादस्य विपत्तौ आपदवसरे हिरण्यस्य हिरण्यकशिपोः वधाय वधं कर्तुं वावधायकश्चेत् व्यवधानं चासंसकतयाऽवस्थानं औदासीन्यभाक्चेदिति यावत् । व्यवपूर्वकाद्घ्रातेः कर्तरि ण्वुल् । कः क्षमः । कोऽन्यस्तद्वधसमर्थ इत्यर्थः । किञ्च वरहिततां प्राप्य । प्रह्लादस्येति क इति चानुपज्यते । प्रह्लादस्य वरहिततां वरदानेनानुकूल्यं प्राप्य । धायकश्च पांषकोऽपि को भवेत् यत्रामृतः पुरुषस्सोऽव्ययात्मा । अव्ययः पुरुषस्साक्षी इत्यव्ययतया प्रथितः परमपुरुष एव हिरण्यकशिपुवचनन्नन्दनपोपणयोरुदासीनश्चेत्कस्तत्संहायोऽन्यः प्रभवेदिति भावः ॥

पक्षे व्यवधायकः वावधायकशब्दः अव्ययः व्यं व्य इत्याकारकवर्णसमुदयं यातीति व्ययः स न भवतीत्यव्ययः । व्यशब्दोपपदकाद्यातेः 'आतोनुपसर्गं कः' इति कप्रत्यये 'आतो लोप इटि च' इत्यालोपः । व्यकाररहितश्चेदित्यर्थः । वधायकस्स्यान् वधायक इति निष्पद्येत । अवपूर्वकाद्घ्रातेण्वुलि 'वाप्ति भागुरिरल्लोपमवाप्योरुपसर्गयोः' इति अवेत्पुपसर्गावयवाकारलोपः । ततः वरहिततां वकारविधुरतां प्राप्य धायकश्च धायक इति शब्दोऽपि भवेत् ॥

यथावा—

गोपायापायान्मां पापमपि द्विप इतीममपि
भगवन् । पयसिजनयन कियदिदं द्विपावनं लोक-
पावनस्य तव ॥ १५२९ ॥

हे भगवन् ! पापमपि दुष्कृतेनमपि अत्रापिर्विरोधे । इम-
मपि मामपीति भावः । अत्रापिस्समुच्चये । द्विप इति । द्विरद
इति पापशब्दस्य पकारद्वयघटितत्वाच्छब्दार्थेयास्तादात्म्यात्तद-
र्थस्यापि द्विपत्वमिति हार्दोऽभिप्रायः । अपायात् विपदः । गोपाय
रक्ष । लोकपावनस्य सकललोकपालानां रक्षकस्य द्विपावनं गजर-
क्षणं कियत् । द्वौ पातीति द्विपः तस्य वस्तुद्वयपालयितुः गोपनं
कियोदित्यप्यर्थो गम्यते । द्विपावनमित्यत्र शेषषष्ठ्या कर्मण षष्ठ्या
वा समासः । लोकपावनस्य सकलभुवनपावायेतुः द्विपावनं
द्वयोः गजस्य मम चेत्युभयोः पवित्रीकरणं इदं कियोदित्यप्यर्थः
प्रतीयते । तदा पूर्वार्धे गोपनं पवित्रीकरणरूपमित्यनुसंधेयम् ।
इमानि सर्वाण्युदाहरणानि प्राचामनुरोधेन ॥

रसगङ्गाधररीत्या त्विदं लक्षणम्—

अर्थेन केनचित्तुल्यन्यायादर्थान्तरस्य चेत् ।

अपत्तिः कथ्यते सैषा काव्यार्थापत्तिरुच्यते ॥

केनचिदर्थेन तुल्यन्यायत्वादर्थान्तरस्यापत्तिः काव्यार्थाप-
त्तिः । न्यायश्च कारणम् । सा च प्रकृतेन प्रकृतस्य, अप्रकृ-
तेनाप्रकृतस्य, प्रकृतेनाप्रकृतस्य, अप्रकृतेन प्रकृतस्येति तावच्च-
तुर्भेदा । प्रत्येकमर्थान्तरस्य साम्याधिक्यनूनस्वैर्द्वादशधा । ततो
भावत्वाभावत्वाभ्यां चतुर्विंशतिभेदा ॥

प्रकृतेन प्रकृतस्यापादनं यथा—

सहजश्रीत्वाद्यदि ते हृद्यत्वं कौस्तुभः प्रप-
द्येय । सहजश्रीको न कुतः प्रपद्यतां हृद्यतां
मणिकिरीटः ॥ १५३० ॥

हृद्यत्वं च हृदयस्थितत्वं हृदयप्रियत्वं च । अत्र आपादका-
त्प्रकृतादापाद्यमानस्य प्रकृतस्य साम्यम् ॥ श्लेषोत्तम्भितमिदम् ॥

नाथ सुमहाच्छविद्युत्पुष्करपुष्कलविकासि तव
भासा । असिताभ्रं यदि विजितं जितमसिता-
ब्जमिति तत्समं स्थाने ॥ १५३१ ॥

हे नाथ ! सुमहाच्छा अतिमात्रनिर्मला विद्युत् तद्विन् यस्मि-
स्तत् । अन्यत्र सुमहती च्छाविः दीप्तिः तथा विद्योतत इति
सुमहाच्छविद्युत् । द्योततेः क्विप् । पुष्करे व्योम्नि सलिले च ।
पुष्कलं अतिशोभनं यथातथा विकासि विजृम्भमाणं उत्फुल्लं च ।
असिताभ्रं नीलजलदः तत्समं । असिताब्जं इन्दीवरं च ।
स्थाने युक्तम् । सुगममितरत् । अत्र द्वयोरपि प्रकृतत्वं साम्यं च ॥

मद्रक्षणोन्मुखा यदि रक्षोक्त्या सा रमैव तव
दयिता । तर्हि हरे तदधीना क्षमाऽपि भविता
तथेति नाश्चर्यम् ॥ १५३२ ॥

हे हरे ! रक्षोक्त्या रक्ष त्रायस्व इत्युक्तिमात्रेणैव सा जग-
दीश्वरत्वेन दिव्यमहिषीत्वेन च प्रथिता तव दयिता रमैव मद्र-
क्षणोन्मुखा यदि तर्हि तदधीना रमाया वशंवदा क्षमा भूदेव्यपि ।
यद्वा तदधीना उक्त एवार्थः । क्षमा भगवतः क्षान्तिरपि भग-
वत्कर्तृकाश्रितापराधक्षमायाः लक्ष्मीपुरुषकारत्वनिष्पाद्यत्वादिति
भावः । तथा मद्रक्षणोन्मुखा भवितेति नाश्चर्यम् । ' नित्योन्नतो
नृपतिरेव वशीकृतश्चेत्किं कुर्वते पारजना इति कः प्रयत्नः '
इति न्यायादिति भावः । पक्षे रमा रमेति शब्दव्याकिः रक्षोक्त्या

रेफस्य क्षकारोक्त्या तदर्धाना क्षकारवश्या सती क्षमा भवि-
तेति क्षमेति निष्पत्स्यत इति नाश्चर्यमित्यप्यर्थश्चमात्कारमति-
शाययति । अत्र त्वद्द्वयितरमारूपप्रकृतार्थापेक्षया प्रकृतायाः
क्षमायाः तदर्धानत्वेन न्यूनत्वम् ॥

यथावा—

करुणामयि कृतमन्तुं त्वमेव मां यदि रमे
परित्यजसि । क्रोधोष्मलोऽपरिधिषु नाथोऽपि
सुदूरमेव संत्यजति ॥ १५३३ ॥

अत्रपि प्रस्तुतेनापाद्यमानस्य प्रस्तुतस्य न्यूनत्वम् । तच्च
करुणामयि क्रोधोष्मल इति विशेषणाभ्यामवगम्यते । अत एवेयं
परिकरोत्तेजिता । पूर्वा तु श्लेषसंकीर्णोति विशेषः ॥

पुरुषोत्तम पाप्मानं मम यदि हन्तुं त्वमेव
नाशक्रोः । किमिदं नु विस्मयपदं क्षमाऽपि तव
नैव शक्यति निहन्तुम् ॥ १५३४ ॥

तव क्षमा क्षान्तिः । अत्र पापस्य अतिमहत्तरत्वेन भगवता-
ऽपि दुरूच्छेदत्वं सिद्धवत्कर्तुः कस्यचिदुक्तिः परमपुरुषापेक्षया
क्षमायाः स्त्रीत्वेन न्यूनत्वम् । - त एव किं विस्मयपदमिदमित्यु-
क्तम् । अत्रापाद्यापादकयोर्द्वयोरपि प्रकृतत्वम् ॥

अप्रकृतेन अप्रकृतस्यापादनं यथा—

यदि कश्चित्तव तुलनां हृदि वाञ्छति जन्तुर-
च्युत तदानीम् । भूमेधौरन्धर्यं सौमेरवमेव वहति
परमाणुः ॥ १५३५ ॥

अत्राप्यप्रकृतात् अपादकात् अप्रकृतस्यापाद्यमानस्याधिक्यम् ॥

प्रकृतेन अप्रकृतस्यापादनं यथा—

सर्वज्ञं यदि तवाग्रे वर्वर्ति मदीयमेतदपि कव-
नम् । सुरवैणिकवरसंसदि निरजीयत तर्हि मश-
कगानेन ॥ १५३६ ॥

निरजीयत निर्जितम् । निः पूर्वकाज्जयतेर्भावे लङ् ।
अत्र वर्वतीति विद्यमानतारूपात्प्रकृतार्थात् निरजीयतेत्यापाद्यमा-
नस्याप्रकृतार्थस्य सर्वोत्कृष्टतथाऽवस्थानरूपस्याधिक्यम् ॥

जाग्रति रमापते त्वयि जगदवनार्थं यतेत
चेदन्यः । सुलभं विलसति ताक्ष्यं शलभस्य तदा
शकुन्तसाम्राज्यम् ॥ १५३७ ॥

अत्र यतत इति यतनरूपात्प्रकृतार्थात् आपाद्यमानस्य साम्रा-
ज्यलाभरूपस्याप्रकृतस्याधिक्यम् ॥

भूमिभिक्षावसरे भगवानेवातिखर्वमूर्तिश्चेत् ।
सर्वोऽप्यन्यः कृपणः खर्वीभवतीति किं नु वक्त-
व्यम् ॥ १५३८ ॥

भूमिभिक्षावसरे इत्यंतदुत्तरार्धेऽप्यन्वेति ॥

अर्थनिवहेप्सितार्थास्त्वमेव चेन्ननु रमेश न
ददीथाः । इतरो भिक्षाकः किं सकृत्तिको मृत्ति-
कामपि ददीत ॥ १५३९ ॥

अत्राभावेनाभावापादनम् । प्रकृतादप्रकृतस्यापाद्यमानस्य
न्यूनत्वं च ॥

यथावा—

क्षमयाऽप्यसमधिगम्ये रमया हरिहृदयसदनया
साम्ये । इतरासां महिषीणां सुतरां वार्ताऽपि
तस्य दूरतरा ॥ १५४० ॥

अत्राप्यभावेनाभावापादनम् । प्रकृतादप्रकृतस्य न्यूनता च ॥
अप्रकृतेन प्रकृतस्यापादनं यथा—

अधिजलधि निमज्जन्तं मधुसूदन मन्दरं तमु-
दधाषीः । भवजलधौ प्लवमानं मामुद्धर्तुं किया-
न्प्रयासस्ते ॥ १५४१ ॥

अत्राप्रकृतात्तथाविधमज्जन्मन्दरोद्धरणवृत्तान्तात् प्रकृतस्या-
पततो भवजलधिप्लवमानोद्धरणस्य न्यूनता । किञ्च आपततः पुन-
रर्थान्तरस्योपादानानुपादानाभ्यां संभवत्यस्या वैचित्र्यम् । तत्रा-
पततोऽर्थस्योपादाने उदाहरणानि दर्शितानि ॥

अनुपादाने यथा—

वरुणालयधरणीगतमणयोऽपि क्वचन गण-
यितुं शक्याः । फणिगिरिमणेस्तु सुगुणा गणयितु-
ममुनैव नैव शक्यास्स्युः ॥ १५४२ ॥

अमुनैव श्रीनिवासेनैव । अत्र श्रीनिवासादन्येषां का कथे-
त्यापतदर्थान्तरमनुपात्तम् ॥

यथावा—

त्वन्महिमपरिज्ञाने सर्वज्ञोऽप्यज्ञ एव देव
भवेत् । पूर्णं तं वर्णयितुं चतुरास्योऽप्यचतुरास्य
एव हरे ॥ १५४३ ॥

अत्राप्यन्येषां का वार्तेत्यापनदर्थान्तर्गमनुपात्तम् । विरोधा-
भाससंकीर्णत्वं तु विशेषः ॥

यथावा—

जाग्रति नाकीशे त्वयि भवेदकाधीनगो हि
यो जन्तुः । स भवेद्बालिश एव स्यादपि नगवा-
लिकाधीशः ॥ १५४४ ॥

हे भगवन्! अकं दुःखं पापं वा एषामस्तीत्यकिनः । ते
न भवन्तीति नाकिनः तेषां देवानामिति तु हृदयम् । अधीशे
अधीश्वरे त्वयि जाग्रत्यपि । 'पृष्ठी चानादरे' इति सप्तमी ।
त्वामनाहृत्येत्यर्थः । यो जन्तुः प्राणी अकाधीनगः अकस्य सां-
सारिकदुःखस्य अधीनान् गच्छतीति तथोक्तः ।

आग्रहस्तम्बपर्यन्ता जगदन्तर्भवस्थिताः ।

प्राणिनः कर्मजनितसंसारवशवर्तिनः ॥

इत्याद्युक्तरीत्या भवदुःखभाजो ब्रह्मादयः तान् स्थित इत्यर्थः ।
सः नगवालिकाधीशस्स्यादपि सर्वज्ञश्शम्भुरेव भवन्नपीति भावः ।
बालिश एव वैश्वय एष भवेत् । निरतिशयानन्ददायिनमानन्दमयं
भगवन्तमुपेक्ष्य कर्मवशगचतुराननायाश्रयकारी सर्वज्ञोपि मूर्ख
एव स्यात् । किमुतान्यं इति भावः । पक्षे नगवालिकाधीशशब्दः

अविद्यमानाः का धी न गा इति चत्वारो वर्णाः यस्य सः अका-
धीनगश्चेत् बालिश इति निष्पद्यत इत्यर्थः । अत्र लुप्यमानानां
वर्णानां क्रमो न विवक्षितः । अत्र किमुतान्ये इत्यापतदर्थान्तर-
मनुपात्तम् ॥

सावरणान्ब्रह्माण्डान् कवळयतो युगपदमित-
तरशक्तेः । नाकादयोत्र लोकास्स्तोकाः केऽमी
तवाच्युत पुलाकाः ॥ १५४५ ॥

अत्र भगवतो युगपदनेकब्रह्माण्डकवळनेन तदन्तर्गतानां ना-
कादिलोकानां कवळनस्यार्थिकत्वं कैमुतिकन्यायेन प्रतिपाद्यते ॥

यथावा—

अखिलजगद्दुरितमुपो महुरितिमिदं जनार्दन
कियत्ते । प्रलयाब्धिशोषणपटोः प्रचण्डकिरणस्य
को नु वेशन्तः ॥ १५४६ ॥

को नु कः पदार्थ इत्यर्थः । अत्र प्रतिबस्तूपमा महावाक्यार्थः ।
दलद्वयमुपमेयवाक्यार्थ उपमानवाक्यार्थश्च । तत्रोपमेयवाक्या-
र्थगतायामर्थापत्तौ आपाद्यमनस्तन्निमित्तभूतश्चेत्युभावप्यर्थौ प्रकृ-
तौ । उपमानवाक्यार्थगतायां त्वप्रकृतावितीदमेव पूर्वोदाहरणेभ्यो
वैलक्षण्यम् । अनया दिशा अन्यदप्युह्यम् ॥

अत्र विचार्यते—नेयं वाक्यवित्संसमतायाप्रार्थापत्तौ निवि-
शते, आपादकस्यार्थस्यापतितमर्थं विना अनुपपत्तेरत्राभावात् ।
नापि यद्यर्थातिशयोक्तौ, तस्या विपरीतार्थ एव द्वयोर्विश्रान्तेः,
न चेह तथा, आपादकस्य सिद्धत्वादापततश्च संभाव्यमानत्वा-

द्यथाश्रुत एव द्वयोर्विश्रान्तेः । तस्माद्येन न्यायेनैकोर्थस्सिद्धस्ते-
 नैव न्यायेनापरोप्यर्थस्सेद्धमर्हतीत्येवंरूपेयमर्थापत्तिः । अस्यां चा-
 र्थान्तरं लोके अविद्यमानमपि कविना स्वप्रतिभया कल्पयित्वा
 यद्यापाद्यते तद् अलंकारत्वं, यथा 'सुरवैणिकवरसंसदि' इत्यादौ ।
 अन्यथा तु कैमुतिकन्यायतामात्रं यथा 'सावरणान् ब्रह्माण्डान्'
 इत्यादौ । प्राचीनरीत्या तदुदाहृतमस्माभिः । अत एव तत्र कैमु-
 तिकन्यायेनेत्युक्तम् । यत् 'कैमुत्येनार्थसंसिद्धिः' इति कुवल्या-
 नन्दकृद्गोर्लक्षणमुक्तं तन्नातीवहृदयङ्गमः कैमुतिकन्यायस्य न्यूना-
 र्थविषयत्वेनाधिकाद्यर्थापत्तावव्याप्तेः । यथा—

त्वञ्चरणशरणगतमप्यभिभवति श्रीश यदि च
 भवतापः । पीयूषकिरणमप्यभिभविता शनकैर्नि-
 दाद्यभवतापः ॥ १५४७ ॥

अत्र शनकैश्शब्दमहिम्ना भगवत्प्रपञ्चेषु भवतापाभिभवापे-
 क्षया पीयूषकिरणे श्रीश्रमतापकर्तृकाभिभवो दुष्कर एवेति विदित-
 मपि न्यायसाम्यादापाद्यते । न तु कैमुतिकन्यायेन ॥

अत्र वैद्यनाथः—'केनचिदर्थेन तुल्यन्यायत्वादर्थान्तरस्या-
 पत्तिरर्थापत्तिः । न्यायश्चात्र कारणम् । इति रसगङ्गाधरोक्तल-
 क्षणमयुक्तं, का वार्ता सरसीरूहामिति कैमुत्यन्यायविषयार्था-
 पत्तावव्याप्तेः । कैमुतिकन्यायस्य न्यूनार्थविषयत्वेन तुल्यन्याय-
 त्वाभावादापादनाप्रतीतिश्च । न चात्र कैमुत्यन्यायतामात्रं न त्वलं-
 कारत्वमिति युक्तं, अलंकारतत्त्वविदामभियुक्तानां प्राक्तनानां
 शून्यहृदयताया अपामरेण संभावयितुमशक्यत्वात् । लोकेव्य-
 वहारेऽपि कैमुत्यन्यायस्य चमत्कारित्वानुभवेन तेनैव न्यायेन

तस्या अलंकारतासिद्धेश्च । इत्थं च त्वदुक्तार्थापत्त्युदाहरणे
वक्ष्यमाणस्संभावनालंकारः 'योऽन्यैर्यद्यर्थोक्तौ च कल्पनम्' इति
यद्यर्थातिशयत्वेनोक्तः यद्यर्थातिशयोक्तौ आपाद्यापादकयोर्विपरी-
तार्थविश्रान्तत्वम् । इह तु आगादकस्य सिद्धत्वं आपाद्यस्य
संभाव्यमानत्वमिति वैचित्र्यं तु तद्वान्तरभेदतायास्साधकम् ।
न तु तद्वहिर्भूतताया इति न तत्राव्याप्तिशङ्काऽपीत्यलम्" इति ॥

इत्यलंकारमणिकारे काव्यार्थापत्तिसर एकपष्टितमः.

अथ काव्यलिङ्गसरः. (६२)

यत्सामान्यविशेषत्वानालीढं स्यात्समर्थनम् ।
समर्थनीयस्यार्थस्य काव्यलिङ्गं तदुच्यते ॥

अर्थान्तरन्यासवारणायानालीढान्तम् ॥

यथावा---

भो दोषा युष्माभिर्वस्तुं स्थानान्तराणि मृग्य-
न्ताम् । लभ्योऽत्र नावकाशो मय्यघकलंकषो
वसति कश्चित् ॥ १५४८ ॥

अत्र दोषाणामवकाशालाभरूपः पूर्ववाक्यार्थः । तस्य च
सकलदोषनिर्देशहरणचणुश्रीहरिसान्निध्यप्रदर्शनरूपोत्तरवाक्या-
र्थेन समर्थनं काव्यलिङ्गम् ॥

यथावा—

त्वामाश्रितवत्सल इति वदतां नाच्युत विवे-
कलंशाऽपि । यन कृता रिपुसुहृदां विश्वाश्वगजा-
वनीप्राप्तिः ॥ १५४९ ॥

येन त्वया रिपुसुहृदोः विश्वाश्वगजावनीप्राप्तिः कृता । रिपु-
पक्षे—विश्वा विगतः श्व इत्याकारकवर्णः यस्यास्मा । अश्वगजाव-
नीप्राप्तिः श्ववर्णापाये अगजावनीप्राप्तिरिति निष्पद्यते । शैलप्रदेश-
गतभूम्यवाप्तिः तेषां सर्वस्वभ्रंशनाद्वनान्तरप्रापणं कृतमिति भावः ।
सुहृत्पक्षे—विश्वं समस्तं यत् अश्वगजं तस्य अवनी पात्यित्री
प्राप्तिः अभ्युदयः ऐश्वर्यमित्यर्थः । 'उदयेऽधिगमे प्राप्तिः' इत्य-
मरः । कृता । यद्वा विश्वाश्वगजं च अवनी च तासां प्राप्ति-
लाभ इति । अत्रोत्तरवाक्यार्थेन पूर्ववाक्यार्थानमर्थनं श्लेषोत्त-
म्भिन्तनुल्ययोगिताविशेषपरिष्कृतमिति पूर्वापेक्षया विशेषः ॥

ननु विश्वाश्वगजावनीशब्देन शैलप्रदेशगतभूम्यवाप्तिरूपा
थस्य कथं प्रतीतिः ? वाचकशब्दप्रयोगमन्तरार्थप्रतीतेरयो-
गान् । विश्वाश्वगजावनीशब्दस्य तदर्थवाचकशब्दत्वाभावादिति
चेत्सत्यम् । विगतश्ववर्णस्याश्वगजावनीशब्दस्येत्यर्थान्तरस्य श्ले-
षमहिम्ना उपस्थितौ तादृशशब्दस्यैवात्र विवक्षितत्वात् । तादृश-
शब्दस्य प्रकृतोपयोगित्वं न स्वतः । किंतुकार्थेनाभेदाध्यवसाय-
सहकारान् । अभेदाध्यवसायनिमित्तं च योऽर्थस्तु शब्दः इति
तादात्म्यव्यवहारः । तादात्म्यं च मञ्जूपादौ व्यक्तमित्युत्प्रेक्षालं-
कारप्रकरणे 'विद्युन्मुखं विकारम्' इत्यत्र स्फुटं न्यरूपयाम ।
यद्वा श्लेषमहिम्ना अगजावनीशब्दस्योपस्थितौ तदर्थस्याप्युपस्थि-
तिरित्यालंकारिकसमयः । अतो नार्थप्रतीत्यनुपपत्तिरिति ॥

पदवाक्यरत्नाकरे तु एकशब्दोपात्तयोर्वाच्यार्थयोरिव शब्द-
रूपव्यङ्ग्यार्थस्यार्थरूपवाच्यार्थस्य चाभेदाध्यवसाय इत्युक्तम् ।
अयं हि तद्ग्रन्थः “ आलंकारिकास्तु व्यञ्जनया वृत्त्या उपस्थि-
तानां पदानामन्वयबुद्धौ क्वचित्तादात्म्येन क्वचिद्वाच्यवाचकभा-
वेन पदार्थानुप्रवेशः । तथाहि—

“ दया तितिक्षां सत्यं च युक्तं व्यक्तं ननु त्वया ।

अपवर्गव्यञ्जनानि कथं स्युर्मिमभूमिप ॥

इत्यत्र भीमाभिधाने राजनि प्रकृते भीमभूमिपपदस्य व्यञ्जना-
लभ्यस्य तादात्म्यमारोप्य तस्मिन्नपवर्गव्यञ्जनानामासन्नसिद्धि-
सूचकानां दयातितिक्षादीनां प्रस्तुतानां ध्वनिप्रतीतपवर्गंतरस्व-
रान्यवर्णाभेदेनासंभवः कथं स्युरित्यनेन प्रतिपाद्यते ” इत्यादि ।
अधिकं तु तत्रैवानुसंधेयम् । एवंच तादात्म्यं शाब्दिकानामि-
वांलंकारिकाणामप्यभिमतमित्यत्र न कोऽपि संदेहः । अनया दिशा
' मूकीभावो विशिष्यते ' इत्याद्युदाहरणेष्वपि निर्वाहो द्रष्टव्यः ॥

यथावा

स्याज्जातु नापयातो भवदाधारो हरे पयोनिधि-
राट् । अपराजिततां प्राप्तो निरहिततां चापि यो-
धिराड्भवति ॥ १५५० ॥

हे हरे! भवदाधारः भवान् आधारः आश्रयः यस्मिन् स
तथाभूतः, तत्त्वं तु भवतः अधारः अधिकरणमिति । भवतस्स-
मुद्रशायित्वादिति भावः । पयोनिधिराट् जलधिराजः जात्वपि
अपयात रणे अपयानं प्राप्तः पराभूतः न स्यात् । भवदाश्रित-
स्यापयानं न भवेदिति भावः । वस्तुतस्तु न आपयात इति

छेदः । अपां समूहः आपं आपं यातं गतं यस्मात्स तथोक्तः
 विगतसलिलनिवह इत्यर्थः । न स्यात् सदाऽपि सलिलपूर्णत्वा-
 दिति भावः । पक्षे न अपयातः पेन पकारेण यातः पयातः
 न पयातः अपयातः न स्यात् । पयोनिधिराद्बुद्धस्य पका-
 रघटितत्वादित्यर्थः । शब्दार्थयोस्तादात्मम् । यः पयोनिधिराद्
 अपराजिततां अपराभूततां, निर्गताः अहिताः यस्य सः निरहितः
 तस्य भावः निरहितता । तां निस्सपत्नतां च प्राप्तस्सन् अधि-
 राद् राजाधिराजो भवति । स कथमिव अपयातः स्यादिति
 योजना । पक्षे पयोनिधिराद्बुद्धः अपराजिततां पवर्णभासुरत्वा-
 भावं निरहिततां तन्वर्णराहित्यं च प्राप्तः योधिगद् भवात् योधि-
 राडिति निष्पद्यत इत्यर्थः । अत्राप्युत्तरार्धवाक्यार्थेन पूर्वार्धवा-
 क्यार्थस्य समर्थनम् । वक्ष्यमाणपदार्थहेतुकस्यापीदमुदाहरणं
 भविष्यति ॥

यथावा—

इन्द्राधिकस्त्वदीयस्तन्द्राधिक एव भवति पर-
 कीयः । कथमनयोरैक्यं स्यादभिदधति तयोरि-
 तस्ततो भेदम् ॥ १५५१ ॥

इन्द्राधिकः इन्द्रादप्यतिशयितश्रीः । तन्द्राधिकः अधिकतन्द्रः
 अलस इत्यर्थः । तयोः त्वदीयपरकीययोः इतस्ततः तत्रतत्र भेदं,
 पक्षे तयोः इन्द्राधिकतन्द्राधिकशब्दयोः इतः इकारेण ततः
 तकारेण च भेदं त्रैलक्षण्यं अभिदधति । जना इति शेषः ।
 तयोस्तावानेव भेदो नान्य इति भावः । अत्र अभिदधतीत्यां-
 दिवाक्यार्थेन उत्तरेण पूर्ववाक्यार्थसमर्थनम् । भगवदीयान्यदी-

ययोस्साम्यं गदितारं प्रत्युक्तिरूपतामभिप्रेत्येति ध्येयम् । अन्यथा तु पदार्थेन वाक्यार्थस्य समर्थनम् ॥

यथावा—

सङ्गस्य सतां महिमा निरवधिकोऽब्जाक्ष-
सेविनां येन । द्युसदग्रणीर्ययातिर्द्युच्युतिमानपि
सदग्रणीरासीत् ॥ १५५२ ॥

अब्जाक्षसेविनां सतां सङ्गस्य महिमा निरवधिकः । येन सत्सङ्गमहिम्ना द्युसदां दिवोकसां अग्रणीः ययातिः द्युच्युतिमानपि त्रिदिवात्केनचिन्निमित्तेन अग्रोऽपि सदग्रणोः सन्तः स्वदौहित्राः प्रतर्दनशिविप्रभृतयः अग्रं नयन्तीयग्रण्यः उत्तारकाः यस्य स तथोक्त एवासीत् । त्रिदिवाङ्गेश्यन यायातिस्सद्भिस्स्वदौहित्रैस्तारित इत्येतिहासीर्का कथा ॥

यथा यायातिस्सन्मध्ये पतितः पुनराप्रवान् ।

स्वःपदं तत्तथा सत्सु पतितो न विमुह्यति ॥

इत्यादिप्रमाणान्यत्रानुसंहितानिः । पक्षे द्युसदग्रणीरिति शब्दः द्यु इति वर्णसमुदयच्युतौ सदग्रणीरिति निष्पन्न इत्यर्थान्तरमप्यत्र चमत्कारि । अत्राप्युत्तरवाक्यार्थेन पूर्ववाक्यार्थसमर्थनम् ॥

यथावा—

त्वञ्चरणमेव शरणं त्वत्तोऽपि वरिष्ठामेति वृणे
शरणम् । सुगतिं ददाति यदिदं जगतां सुगतिप्र-
दस्य भवतोऽपि ॥ १५५३ ॥

हे भगवन् ! त्वच्चरणमेव त्वत्तोऽपि वरिष्ठं शरणं रक्षकं इति मत्वा शरणं वृणे उपायतया वृणोमि ।

उपाये गृहरक्षित्रोऽशब्दशरणमित्ययम् ।

वर्तते सांप्रतं चैष उपायार्थिकवाचकः ॥

इत्यहिर्बुध्न्यसीहतोक्तेः । यदिदं त्वच्चरणं जगतां सुगतिं शोभनमुपायं गम्यं स्थानं उत्तमदशां वा प्रददातीति तथोक्तः । तथाविधस्य भवतोऽपि सुगतिं ददाति, उक्त एवार्थः । रमणीयं गमनमिति तु वस्तुस्थितिः । गतिः स्त्री मार्गदशयोर्ज्ञाने यात्रा-भ्युपाययोः इति मेदिनी ॥ अत्राप्युत्तरवाक्यार्थेन पूर्ववाक्यार्थस्य समर्थनम् ॥

यथावा -

मा गास्तामससमतां माधवसक्तं कदाऽपि मानस भोः । सा न निवर्तेत ततस्सहस्रकृत्वोऽप्यधिशरःपतने ॥ १५५४ ॥

भो मानस ! त्वं माधवविमुखं सत् कदाऽपि तामससमतां तामसप्रकृतिभिस्तुल्यतां मा गाः । वैपरीत्ये अनिष्टप्रापयेतेत्याह-मेत्यादिना । ततः तामससमतावाप्यनन्तरं सा तामससमता सहस्रकृत्वः अधिशरःपतनेऽपि न निवर्तेत इति लोकोक्तिः । अतो मा तामसं भूरिति भावः । पक्षे सा तामससमतेति शब्द-व्यक्तिः । अर्थगतं स्त्रीत्वं शब्दे आरोप्यत इत्यसकृदवोचाम । सहस्रकृत्वः अधिशरःपतनेऽपि वैपरीत्यप्राप्तावपीति यावत् । न निवर्तेत निश्चिप्रयुक्तवैलक्षण्यं नाप्रुथादिति यावत् । पूर्वानुपूर्वीविशिष्टं भवतीति भावः । अत्राप्युत्तरार्धवाक्यार्थेन पूर्वा-

र्धवाक्यार्थसमर्थनम् । अत्र तामससमतावाप्तिप्रतिषेधस्य माध-
वसङ्गरूपपदार्थेन समर्थनं वा ॥

यथावा—

कुरु दीर्घाकारां श्रीः कृपां विहितसंप्रसारणां
सदये । न तव ख्यायेत कृपा सुतरामयि संप्र-
सारणाकरणे ॥ १५५५ ॥

हे सदये श्रीः ! दीर्घः आकारः स्वरूपं यस्यास्तां तथोक्तां
कृपां करुणां विहितं कृतं संप्रसारणं सुदूरव्यापनं यथा तां
तथोक्तां कुरु । मय्यविच्छिन्नां कृपां प्रसारयेत्यर्थः । मयि
त्वन्कृपावलम्बैकार्थिनीति भावः । संप्रसारणाकरणे तव सुतरा
शोभनतरा कृपा न प्रख्यायेत न प्रथेत । त्वत्कृपैकशरणे दीने
मयि त्वं कृपां न प्रसारयसि चेत्तव कृपायाः ख्यातिरेव नो-
न्मिषेदिति भावः ॥

पक्षे दीर्घः अकारः अवर्णोऽन्ते यस्यास्तां आकारान्तामित्यर्थः ।
कृपां कृपेति शब्दव्यक्तिं विहितं वक्ष्यमाणसूत्रेणानुशिष्टं संप्र-
सारणं रेफरूपयणस्थानिकसंप्रसारणसंज्ञकक्रवर्गे यस्यास्तां तथो-
क्तां कुरु । सुतरां अयि इति छेदः । अयि श्रीरिति योजना ।
संप्रसारणाकरणे 'कृपेस्संप्रसारणं च' इति विदारुस्संनि-
योगशिष्टसंप्रसारणस्य अकरणे कृपा कृपेति शब्दव्यक्तिरेव तव
सुतरां न ख्यायेत । न सिध्येदिति यावत् । अत्र पूर्वार्धवाक्यार्थस्य
कृपासंप्रसारणावश्यकतारूपस्य तदकरणे तदख्यात्यापादनरूपो-

त्तरार्धवाक्यार्थेन समर्थनम् । अत्रापि पूर्ववदेव सदयत्वरूपप-
दार्थो वा हेतुः ॥

यथावा —

त्वञ्चरणशरणवरणादकुतोभयतामलप्समहीदा-
नीम् । कीनाशमनादरणात्कीशमिवेक्षामहे महेश
वयम् ॥ १५५६ ॥

हे महेश ! भगवन् !

यद्वेदादौ स्वरः प्रोक्तो वेदान्ते च प्रतिष्ठितः ।

तस्य प्रकृतिलीनस्य यः परस्स मेहृश्वरः ॥

इति श्रुतेः । अतएव 'महेश हातुं तव पादपङ्कजम्' इति
यमुनाचार्याश्चाहुः । अलप्सममहि अलभामहि । इदानीं ईदृशला-
भानन्तरमित्यर्थः । कीनाशं कृतान्तं श्रुद्रमित्यपि गम्यते । 'कृतान्ते
पुंसि कीनाशः श्रुद्रकर्षकयोस्त्रिषु' इत्यमरः । अनादरणात् निर्ल-
क्ष्यामित्यर्थः । कीशमिव कपिमिवेक्षामहे अकिञ्चित्करं मन्यामहे
इति भावः । 'मर्कटो वानरः कीशः' इत्यमरः । पक्षे कीनाश-
शब्दं नः नाकारस्य आदरणं नादरणं ततो नञ्समासः अनादरणं
तस्मात् नाकारव्यागादिति यावन् । कीशं कीशशब्दं ईक्षामहे ।
कीनाशशब्दं नाकारोत्सारणेन कीशशब्दं विद्म इत्यर्थः । इवशब्दो
वाक्यालङ्कारे । स्पष्टमन्यत् । अत्र भगवञ्चरणशरणवरणनिबन्ध-
नाकुतोभयत्वप्राप्तिरूपपूर्ववाक्यार्थेन इदानीमित्यादेः कीनाशकी-
शतादर्शनरूपोत्तरवाक्यार्थस्य समर्थनम् । अयमेव पूर्वोदाहर-
णेभ्यो विशेषः । पूर्वत्र उत्तरवाक्यार्थेन पूर्ववाक्यार्थसमर्थनं
हि कृतम् ॥

यथावा—

अग्रीयं शमवन्तं शरणं विन्दामहे शरण्य
त्वाम् । पुर एवाशमयुक्तं पुनश्शरण्यान्तरं भजेम
कुतः ॥ १५५७ ॥

शरणे साधुः शरण्यः । तस्य संबुद्धिः हे शरण्य ! भगवन्
अग्रीयं परार्थं निरतिशयमित्यर्थः । शं सुखं अवन्तं प्राप्तुव तं
अवतेरवाप्यर्थकत्वेनानुशिष्टाच्छता । 'कं ब्रह्म खं ब्रह्म' इति
निरतिशयविपुलसुखरूपत्वश्रवणात् 'सुखविशिष्टाभिधानादेव च'
इति सूत्रितत्वादिति भावः । त्वां, यद्वा अग्रीयं उक्तोऽर्थः
शमवन्तं शान्तं अशनायाद्यर्म्मिषद्रूपप्रतिमदमित्यर्थः । 'यत्तच्छान्-
न्तमजरम्' इति श्रुतेः । इह अस्मिन् जन्मनि शरणं उपायं
रक्षितारं च विन्दामहे । पुनः इतःपरमपीति यावत् । पुर एव
आदावेव अशं सुखविहीनं अत एव अयुक्तं आश्रयणानर्हं च ।
यद्वा अशमयुक्तं अशान्तमित्यर्थः । शरण्यान्तरं अन्यं शरण्यं
तु कुतो भजेम । न भजेमैवेत्यर्थः । पक्षे हे शरण्य ! रक्षण-
साधो अग्रीयं आद्यं शं शकारं अवन्तं प्राप्तुवन्तं त्वां भवन्तं
शरणं गृहं लब्ध्वा पुर एव आदावेव अशं शकाररहितं अयुक्तं
शकारस्थाने अकारयुक्तं शरण्यान्तरं अरण्यान्तरमित्यर्थः । अन्तरं
मध्यं कुतो भजेम । रक्षणसाधु गृहं लब्ध्वा असुखम् कं अर-
ण्यान्तरं कुतो भजेमित्यर्थश्च चमत्कारी । अत्र शरण्यत्वादिगुण-
शालिभगवच्चरणलाभरूपपूर्ववाक्यार्थेन अतादृशशरण्यान्तरभज-
नौदास्यरूपोत्तरवाक्यार्थसमर्थनं श्लेषमूलकव्यतिरेकगर्भमुपपादि-
तचमत्कारान्तरपोषितं चेत्यवधेयम् ॥

यथावा—

जगतां जननि भवत्या क्रमादनालोकितौ यदि
भवेताम् । नाकेशो वा सत्यं लोकेशो वाऽपि
केशभूतौ स्तः ॥ १५५८ ॥

हे जगतां जननि ! नाकेशः इन्द्रो वा लोकेशः ब्रह्मा वा ।
'हिरण्यगर्भो लोकेशः' इत्यमरः । क्रमात् यथापूर्वमनुग्रहात् अना-
लोकितौ अकटाक्षितौ भवेतां यदि तदा केशभूतौ केशप्रायौ
स्तः अतिवेलनिस्सारौ भवत इति भावः । पक्षे नाकेशशब्दो
लोकेशशब्दश्च क्रमात् अनालोकितौ अविद्यमानौ ना लो वर्णौ
ययोस्तौ अनालोकौ 'शेषाद्विभाषा' इति कप् । अनालोकौ
कृतौ अनालोकितौ भवेतां यदि क्रमेण नाकेशशब्दो नावर्णेन
लोकेशशब्दो लोवर्णेन च विरहितौ चेदित्यर्थः । केशभूतौ केश-
शब्दतया निष्पन्नावित्यर्थः । अत्र विवक्षिते लक्ष्मीकटाक्षलक्षि-
तत्वाभावप्रतिषेधे उत्तरवाक्यार्थस्य हेतुत्वम् ॥

यथावा—

यो भाति वासुदेवः प्रथते यश्चापि वामदेव
इति । श्रौतस्सुमतो भेदोऽस्त्यनयोरभिदां वदन्न
किं मूर्खः ॥ १५५९ ॥

अनयोः वासुदेववामदेवयोः भेदः श्रौतः सुमतः 'नारा-
यणाद्गुह्यो जायते' इत्यादिश्रुतिप्रसिद्धतया सर्वसम्मत इत्यर्थः ।
अनयोरित्येतन्मध्यमणिन्यायेनोभयतोऽन्वेति । अनयोः एवं भिन्न-
त्वेन श्रुतिप्रसिद्धयोः अभिदां अभेदं वदन् जनः मूर्खो न किं मूर्ख

एवेत्यर्थः । किञ्च वासुदेववामदेवशब्दयोः सुमतः सुकारमकाराभ्यां सार्वविभक्तिकस्तसिः । भेदः श्रौतः कण्ठरवेणोक्तः । अनयोः एवं विधयोः शब्दयोः अभेदं वदन् मूर्ख एवेत्यर्थान्तरमपि चमत्कारातिशयमाधत्ते । अत्र यो भातीत्यादिपूर्ववाक्यार्थेन अनयो-रभिदामित्याद्युत्तरवाक्यार्थस्समर्थ्यते ॥

यथावा—

वशिनं नारायणमिह वदन्ति सन्ततमनन्त-
निगमान्ताः । यदि नशिवं तं ब्रूयाद्यःकश्चित्स
प्रतीपदृङ्नूनम् ॥ १५६० ॥

अनन्ताः निगमान्ताः 'सर्वस्य वशी । एको वशी' इत्यादयः उपनिषदः संततं नारायणं 'एको ह वै नारायण असीत् । अथ पुरुषो ह वै नारायणोऽकामयत प्रजास्सृजेय' इत्यादि-श्रुतिभिस्सर्वजगत्कारणत्वेन जोघुष्यमाणमिति भावः । वशिनं वशः प्रभुत्वं आयत्तत्वं वा । सोऽस्यास्तीति वशी । तं तथोक्तं वदन्ति 'वशो जनिस्पृहायत्नेष्वायत्तत्वप्रभुत्वयोः' इति विश्वः । 'जगद्वशे वर्ततेदम्' इत्यादिकमपीह स्मर्तव्यम् । तं एवं वशिनं सर्वेश्वरं यःकश्चित् नशिवं नशब्देन समासः । अकल्याणगुणं ब्रूयाद्यदि स एव वक्ता प्रतीपदृक् नूनं विरुद्धार्थद्वयः । सर्वेश्वरत्वौपयिककल्याणगुणगणपरिपूर्णमप्यशिवं ब्रगाञ्चेत् तस्य श्रुतिप्रतिकूलार्थदृक्त्वे कस्संदेह इति भावः । यद्वा सर्वं जगद्यदायत्तमिति ब्रवीतिश्रुतिः तस्य सर्वनियन्तुः 'नारायणाद्बुद्धो जायते' इति शिवस्यापि कारणतया तथैव श्रुत्या प्रतिपादितस्य 'शिवश्च नारायणः' इति कण्ठरवेणोक्तं कार्यकारणत्वनिबन्धनं नियाम्बानि-

THE KUPPUSWAMY SASTRI

RESEARCH INSTITUTE.

MYLAPORE. MADRAS.

यामकभावनिवन्धनं शरीरात्मभावनिवन्धनं वा सामानाधिकर-
ण्यमविदित्वा तं नशिवं ब्रूयाद्यदि तस्य प्रतीपदर्शित्वे को विशय
इति भावः । पक्षे वशिनमित्यानुपूर्वीमत्पदं नशिवमिति वदेच्चेत्
सः प्रतिलोमदृष्टिरेव । उक्तानुपूर्व्याः प्रातिलोम्येन तथा निष्प-
त्तेरिति भावः । अत्रापि वशिनमित्यादिपूर्ववाक्यार्थेन स प्रती-
पदगित्युत्तरवाक्यार्थस्य समर्थनम् । पूर्वस्मिन्नुदाहरणे भगवतो
रुद्रस्य च निष्कृष्टरूपनिबन्धनो भेद उक्तः । इह तु शरीर-
वाचकशब्दानां शरीरिपर्यन्तत्वनिबन्धनं कार्यकरणभावादिनिब-
न्धनं वा सामानाधिकरण्यमवलम्ब्याभेद इति बोध्यम् ॥

यथावा—

पद्मेऽत्यरुणरुचा तव चरणेन स्पर्धते तरणि-
रेनम् । भास्वरतरमप्याहुर्विसर्जनियाग्रगण्यन्तम् ॥

हे पद्मे ! अरुणं भानुमतिक्रान्ता अत्यरुणा रुक् भाः यस्य
तेन अतिमात्रारुणभासा वा तव चरणेन तरणिः भानुः स्पर्धते ।
अत एव तमेनं तरणिं भास्वरतरमपि अतिद्युतिशालिनमपि
विसर्जनीयानां बहिष्कार्याणां अग्रगण्यं आहुः । सन्त इति शेषः ।
त्वच्चरणस्पर्धिनोऽप्यन्यः को नाम बहिष्कार्य इति भावः । वस्तु-
तस्तु एनं तरणिरिति शब्दं भास्वरं तरौ तकाररेफौ यस्मिंस्तं
विसर्जनीयः विसर्गः अग्रगः चरमभागविद्यमानः यस्य सः
तादृशो णिः णिवर्णः अन्ते यस्य तं विसर्जनीयाग्रगण्यन्तमाहुः
तरणिशब्दस्य तथाविधत्वादिति भावः । शब्दार्थयोन्तादात्म्यम् ।
अत्रापि पूर्वार्थवाक्यार्थेनोत्तरार्थवाक्यार्थसमर्थनम् । अप्रस्तुतप्रशं-
सासंकीर्णम् ॥

यथावा—

आदौ सश्रीकमथ त्वत्पदवसुहारिविप्रतीपम-
लम् । कमलं कलमत्वमयच्छ्रुतान्यलिङ्गं वना-
न्तरेऽवात्सीत् ॥ १५६२ ॥

हे पद्मे ! इति पूर्वपद्यादनुपज्यते । कमलं आदौ सश्रीकं सशोभं सवैभवं वा सत् अथ अनन्तरं त्वत्पदवसुहारि त्वच्चरणश्रीहरं त्वद्भवनरुचिहरं च सत् अत एव विप्रतीपः अप्रतिद्वंद्वः मलः पापं मालिन्यं च यस्य तत्तथोक्तम् । जगज्जननीपदसंपदपहारादन्यत्किमतिशयितं दुरितं स्यादिति भावः । विगतः प्रतीपः प्रतिकूलः यस्य तदिति विग्रहः । कलमत्वं चोरत्वं व्रीहिस्यत्वं च अगात् प्राप्नोत् । ततः अनन्तरं श्रितं अन्यलिङ्गं चिह्नान्तरं येन तत्तथोक्तं वेपान्तरप्रतिच्छन्नपूर्वरूपमिति यावत् । वने कापि विपिने जले चावात्सीत् वसति स्म । पक्षे कमलमिति पदं आदौ सश्रीः कः यस्य तथोक्तं प्रकाशमानकवर्णमित्यर्थः । अथ विप्रतीपौ मलौ मकारलकारौ यस्य तत्तथोक्तं व्यत्यासितमकारलकारमित्यर्थः । अत एव कलमत्वं कलमशब्दत्वं अगात् । श्रितं अन्यलिङ्गं लिङ्गान्तरं येन तत्तथोक्तम् । कमलशब्दत्वावस्थायां स्थितं क्लीबत्वं त्यक्त्वा पुल्लिङ्गतां प्राप्तमित्यर्थः । 'कलमो लेखनीचोरशालिकाक्षुरकेषु च' इति । कलमः पुंसि मेदिन्यां शालौ पाटञ्चरेऽपि च' इति विश्वमोदिनीकोशाभ्यां कलमशब्दस्य पुल्लिङ्गतानुशासनादीति भावः । अत्रापि पूर्वोदाहरणवदेव सर्वे द्रष्टव्यम् ॥

यथावा—

कलयसि कमलविलोचन काञ्चन सुतरांह-
तिं हिताहितयोः । सर्वसमस्त्वं न कथं दर्वीकर-
शेखराद्रिनाथ भवेः ॥ १५६३ ॥

हिताहितयोः काञ्चनसुतरांहीत कलयसि । त्वं सर्वसमः
कथमिव न भवेः । हितस्य जनस्य सुतरा शोभनतरा अंहतिः
विश्राणनं काञ्चनस्य सुवर्णोपलक्षितविभवस्य सुतरांहतिः, तां
'अपसर्जनमंहतिः' इति विश्राणनपर्यायेष्वमरः । हन्ति दुरि-
तमनया अंहतिः 'हन्तेरंहश्च' इत्यौणादिके अतिप्रत्यये हन्तेरंहा-
देशः । अहितस्य तु काञ्चन अनिर्वचनीयां सुतरां अतिमात्र-
हतिं हिंसाम् । हन्तेः क्तिन् । 'अंहतिस्त्यागरोगयोः' इति हेम-
चन्द्रकोशपर्यालोचनायां तु यद्यपि अहितपक्षेऽप्यंहतिशब्दमेवा-
दाय अंहतिं रोगमिति व्याख्यानेऽपि विवक्षितसिद्धिर्भवत्येव । त-
थाऽपि पद्मभङ्गकृतविच्छित्तिविशेषसद्भावात्प्रागुक्तपवार्थश्रेयान् ।
यद्वा पुंवाक्येषु नानार्थकत्वस्य दोषाभावादर्थद्वयमप्यस्तु । शिष्टं
स्पष्टम् । अत्र पूर्वार्थवाक्यार्थेन सर्वसमत्वमित्याद्युत्तरवाक्यार्थस्य
समर्थनम् । इदं हित हिताञ्जितौल्यलक्षणतुल्ययोगितया श्लेषप्र-
तिभोन्मीलितया दत्तहस्तामिति ध्येयम् ॥

यथावा—

एका कुवलयवन्धुर्जगतां वन्धुः परा तु दृग्य-
स्य । अस्मादपि को वन्धुर्नमतां संभाव्यतां दया-
सिन्धुः ॥ १५६४ ॥

अत्र पूर्वार्धवाक्यार्थेन जगद्वन्धुभूतलोचनद्वितयवत्त्वरूपेणोत्तरार्धगतस्य भगवतश्शरणागतवन्धुतानिर्णयरूपवाक्यार्थस्य कैमुत्येन समर्थनमिति विच्छित्तविशेषः ॥

यथावा—

त्वदपाङ्गान्वयभाजस्तदभाजश्चापि भवति परभेदः । आद्यो विष्टपभृत्स्यादन्त्यः फणिशैलनाथविष्टरभृत् ॥ १५६५ ॥

परभेदः उत्कृष्टो भेदः महान् भेद इत्यर्थः । पकाररेफाभ्यां भेद इत्यर्थोऽप्युपस्कार्यः । आद्यः त्वदपाङ्गान्वयभाक् विष्टपभृत् भुवनभर्ता लोकपाल इत्यर्थः । अन्त्यः तदभाक् विष्टरभृत् परेषां पीठाद्यासनभृत् किंकर इति यावत् । दर्भमुष्टिधारी इतरथाजनादिकर्तेति यावदिति वा । 'विष्टरो विष्टपी दर्भमुष्टिः पीठाद्यमासनम्' इत्यमरः । लोकपालान्यकिंकरयोर्महान् भेद इति भावः । विष्टपभृद्विष्टरभृच्छब्दयोः पकाररेफाभ्यामेव भेदः । अन्यवर्णानुपूर्व्या उभयत्र तुल्यत्वादिति परभेद इत्युक्तम् । अत्र पूर्वार्धप्रतिपादितपरभेदभवनरूपवाक्यार्थस्यैकस्योत्तरार्धवाक्यार्थाभ्यां समर्थनं व्यतिरेकगर्भमिति पूर्वैभ्यो वैलक्षण्यम् ॥

यथावा—

दूरेऽपसर तमस्त्वं चक्रधरो मम चकास्ति हृदि नित्यम् । यदि चेष्टसेऽल्पमपि त्वत्पदं तदाप्येति शेष्येत नोत्तमाङ्गमपि ॥ १५६६ ॥

हे तम इति तमोगुणाभेदेनाध्यवसितस्य राहोस्संबुद्धिः । अत्र तमसो दूरापसर्पणं अनपसर्पणेन यत्किंचिदपि चेष्टसे पूर्ववदुत्त-

माङ्गावशेषणमपि दुर्लभमित्येतौ पूर्वोत्तरवाक्यार्थौ । चक्रधरो
मे चकास्ति हृदीति स्वहृदयाधिकरणकराहुशिरदछेत्तृसुदर्शनायु-
धधरभगवत्प्रकाशरूपवाक्यार्थेन मध्यमणिकल्पेन समर्थितावित्ये-
केन वाक्यार्थेन वाक्यार्थद्वयसमर्थनं पूर्वेष्वो विच्छित्तिशालि ॥

मालारूपमपीदं दृश्यते । यथा—

त्वां य उदास्ते माधव मदवृत्तिस्स मनुजो-
ऽपि दनुजस्स्यात् । नित्यमुपास्ते यस्त्वां दमवृ-
त्तिस्स दनुजोऽपि मनुजस्स्यात् ॥ १५६७ ॥

हे माधव ! मदवृत्तिः मदे गर्भे वृत्तिर्यस्य स तथोक्तः । स
मनुजोऽपि मानवोऽपि मत्ततया उदासितृत्वाद्दनुज एव स्यात्
आसुरस्वभाव एव भवेत् । पक्षे मनुजशब्दः प्रकारस्थाने दका-
रन्यासे दनुज इति निष्पद्येत्यर्थः । यस्तु त्वां नित्यं दमे
दान्तत्वे वृत्तिर्यस्य स तथोक्तः । दकारस्थाने मकारन्यासे इत्यर्थः ।
स दनुजोऽपि मनुजः दप्रशीलत्वान्मनुजतुल्य एव भवेत् । पक्षे
दनुजशब्दो मनुज इति निष्पद्येत्यर्थः । अत्र विवक्षितयोरुदा-
सनप्रतिपेक्षोपासनावश्यकतयोः पूर्ववाक्यार्थयोरुत्तरवाक्यार्थाभ्यां
समर्थनमिति मलारूपत्वम् । एवमुत्तरत्रापि यथायथं द्रष्टव्यम् ॥

यथावा—

आलोकितात्स्वया ये भवन्ति ते लोकपालभृत
एव । ते पुनरलोकिता यदि जननि भवेयुः कपा-
लभृत एव ॥ १५६८ ॥

अलोकिताः अदृष्टाः, अविद्यमानः लोचर्णो येषां ते अलोकाः
'शेषाद्विभाषा' इति कप् । अलोकाः कृताः अलोकिताः । अत्रापि
पूर्वचदेव मालारूपत्वम् ॥

यथावा—

शममभिवर्धय सततं मम शङ्कामत्र यदि
तनोपि त्वम् । कामो भविता वृद्धः क्षेमो मे
स्यात्ततः कथं शौरे ॥ १५६१ ॥

हे शौरे! सततं मम शमं शान्तिं अभिवर्धय । अत्र शान्त्य-
भिवर्धनविषये त्वं शङ्कां विशयं तनोपि यदि कामः विषयाभि-
लाषः वृद्धः अभिवृद्धो भविता । ततः अनन्तरं मे क्षेमः संसा-
रोत्तारादिकुशलं 'कुशलं क्षेममस्त्रियाम्' इत्यमरः । कथं स्यात्
विषयलोलुपतायां न कथंचिदपि श्रेयस्सुलभमिति भावः । अत्र शं
कां इति पदद्वयं 'वा पदान्तस्य' इति शमो मकारस्थानि-
कानुस्वारस्य वैकल्पिकः परसवर्णः । शं शमशब्दं शकारं कां
काकारं तनोपि चेत् शमशब्दः कामशब्दा भवन् वृद्धस्स्यात् ।
आद्यच्चे वृद्धसंज्ञकत्वावृद्धसंज्ञको भवति । 'वृद्धिर्थास्याच्चाभादि-
स्तद्वृद्धम्' इति वृद्धसंज्ञाविधानात् ततः शकारस्थाने काकार-
न्यासानन्तरं क्षेमः कथं स्यात् काकारन्यासे वात्र इत्यव गब्द-
स्स्यान्न तु क्षेम इतीत्यर्थान्तरमप्यनुसंधेयम् । अत्र शमाभिव-
र्धनौदास्यरूपवाक्यार्थेन कामाभिवृद्धिभवनरूपवाक्यार्थस्य तेन
च क्षेमभवनसंदेहरूपवाक्यार्थस्य च पूर्वपूर्वेषोत्तरोत्तरस्य सम-
र्थनीमिति मालारूपत्वम् ॥

यथावा—

मम चेतना विचेयाकाराऽच्युत यातनामयी
भवभयतः । याचेकृतावभीतेः क्व यातना तर्हि
चेतनैव स्यात्सा ॥ १५७० ॥

हे अच्युत ! मम चेतना बुद्धिः भवभयतः संसृतिभीतेः यात-
नामयी प्रचुरतीव्रवेदना सती । प्राचुर्यार्थं मयद् । विचेयाकारा
विचेयः गवेषणीयः आकारः आकृतिः यस्यास्सा तथोक्ता भवति ।
संसारोद्वेगजनितवेदनाप्रचुरतया विनष्टप्राया भवतीत्यर्थः । अतः
अभीतेः अभयस्य कृतौ करणे विषये याचे । अभयप्रदाने
त्वां प्रार्थये इत्यर्थः । ततः किं तव सेत्स्यतीत्यत्राह—केति ।
तर्हि तदा त्वदभयदानानन्तरमित्यर्थः । यातना पूर्वोक्तवेदना क्व
स्यात् न स्यादेव, किंतु सा चेतनैव पूर्वोक्ता बुद्धिरेव स्यात्
सत्तां लभेतेत्यर्थः । त्वदभयवितरणानन्तरं मम बुद्धिरस्तीति व्यव-
हार्या भवेदिति भावः । पक्षे चेतना चेतनेति शब्दव्यक्तिः
विचेयाकारा विभ्रंशितः चेः चे इत्याकारकवर्णः येन स तथोक्तः
विचेः याकारः यावर्णः यस्यास्सा तथोक्ता विभ्रंशितचेकारा
तत्स्थानप्रापितयावर्णा सती यातनामयी 'तत्प्रकृतवचने मयद्'
इत्यत्र तदिति योगविभागात्स्वार्थिको मयद् । यातनेति
रूपं प्राप्ता भवतीत्यर्थः । अभीतेः विद्यमानवर्णभ्रंशनतत्स्थान-
वर्णान्तरन्यसनाभ्यां शब्दरूपं विपरीतं स्यादिति भयराहि-
त्यादिति भावः । याचेकृताविति समस्तं पदम् । यावर्णस्थाने
चेवर्णकरणे यातना क्व । उक्तरोत्या याकारस्थाने चेकारन्यासेन
यातनेति शब्दरूपं क्व स्यात् । तत्स्वरूपस्यैव गतत्वादिति भावः ।

प्रत्युत सा पूर्वोक्ता चेतनैव चेतनेति शब्दव्यक्तिरेव स्यात् ।
यातनात्वं प्राप्ता चेतनेति शब्दव्यक्तिश्चेतनेत्येव सत्तां प्रपद्येत ।
भागन्तुकयाकारस्थाने पुनश्चेकारन्यासादिति भावः । अत्र भव-
भययातनामूलकबुद्धिभ्रंशरूपवाक्यार्थेन भगवद्भययाचनरूपवा-
क्यार्थस्य तेन च यातनानिवृत्तिरूपवाक्यार्थस्य तेन च चेत-
नास्वास्थ्यरूपवाक्यार्थस्य समर्थनमिति ध्येयम् ॥

यथावा —

भवदव वल्गसि कियदिव दूरं स्फारं हरेः
कृपापूरम् । मयि सृत्वरमतिसत्वरमभिपश्य तदा
विनश्यति मदस्ते ॥ १५७१ ॥

अत्र कृपापूरदर्शनेन वाक्यार्थेन मदविनाशवाक्यार्थः तेन
'भवदववल्गनोपसंहाररूपवाक्यार्थस्समर्थितः । अत्र मध्यगतपूर्-
ववाक्यार्थहेतुकोत्तरवाक्यार्थेन तत्पूर्ववाक्यार्थसमर्थनम् । पूर्वो-
दाहरणेऽप्यो विशिष्टमिदं मालारूपं रूपकसंकीर्णं चेति ॥

पदार्थहेतुककाव्यलिङ्गं यथा—

अन्योन्यजयप्रेप्साशृङ्गाशृङ्गिप्रसङ्गिणोरुभयोः ।
तुन्नः पन्नगगिरिणा कनकगिरिर्मेरुरित्यूचे ॥ १५७२ ॥

कनकगिरिः पन्नगगिरिणा तुन्नस्सन् शृङ्गेण विरस्सन्नि-
त्यर्थः । कर्मणि निष्ठानत्वं च । अत एव मे मम अरुः व्रणमजनीति
ऊचे उक्तवान् । वृञ्जः कर्तरि लिट् 'ब्रुवो वाचिः' इति वचया-
देशः । पञ्जे मेरुः सुमेरुरिति ऊचे उच्यते स्म जनैरिति शेषः ।
कर्मणि लिट् । अत्र मेरुरित्यूचे इति वाक्यार्थस्तुन्न इति पदा-

र्थेन समर्थितः श्लेषभित्तिकाभेदः ध्यवसायानुप्राणितवक्ष्यमाणनि-
रुक्त्युत्तंभितः ॥

यथावा—

राजासनहृदयङ्गमवृत्तिरपि त्वयि निरासहृदय
इह । जायेत जगदधीश्वर जानङ्गमवृत्तिरेव जन्तु-
रहो ॥ १५७३ ॥

राजासनेन राजार्हसिहासनेन राजासने वा हृदयङ्गमा हृद्या
वृत्तिः स्थितिः यस्य स तथाभूतोऽपि त्वयि विषये निरासे औदास्ये
तिरस्कारे वा हृदयं चित्तं यस्य स तथोक्तः । हे जगदधीश्वर !
जन्तुः जनङ्गमः अन्त्यजः तस्येयं जानङ्गमी वृत्तिः जीविका यस्य
स एव भविता । त्वदुदासिता महाराजोऽपि 'यो विष्णुं सततं
द्वेष्टि तं विद्यादन्त्यरेतसम्' इत्युक्तरीत्या चण्डालवृत्तिरेव भवे-
दित्यर्थः । जनङ्गम इत्यत्र 'गमश्च' इति सूत्रेण संज्ञायां खच्प्र-
त्ययः 'अरुद्रपदजन्तस्य' इति मुम् । 'चण्डालप्लवमातङ्गदिवा-
कीर्तिजनङ्गमाः' इत्यमरः । जनाद्गच्छति दूरमपसर्पतीति जन-
ङ्गम इति विग्रहः । तस्येयं जानङ्गमी अणन्तलक्षणङीप् तादृशी
वृत्तिर्यस्य । पुंवद्भावः । पक्षे राजासनहृदयङ्गमवृत्तिशब्दः निगताः
रासहृदय इत्याकारका वर्णाः यस्य स तथोक्तः । अत एव जान-
ङ्गमवृत्तिरित्याकारकवर्णानामेव पारिशेष्याज्जानङ्गमवृत्तिरिति नि-
ष्पद्यत इत्यर्थः । अत्र राजासनहृदयङ्गमस्यापि जानङ्गमवृत्तित्वा-
वाप्तिरूपवाक्यार्थः त्वयि निरासहृदय इति पदाभ्यां समर्थितः ।
चमत्कारविशेषस्तु व्यक्त एव ॥

यथावा—

तव सुतराम्बरहिततां स्ववर्णतोऽम्बानुविन्दती

कवरी । मधुरिपुहृत्पद्माकरविलोडने वत करी
भवति ॥ १५७४ ॥

हे अम्ब! सुतरा अतिमात्रशोभना तव कवरी स्ववर्णतः
स्वकीयश्यामलिम्बा । सार्वविभक्तिकस्तसिः । अम्बराय व्योम्ने
हिततां मित्रतां अनुविन्दती सती व्योमनुलनां प्रातवती सती ।
मधुरिपुहृदेव पद्माकरः पद्मानामावासभूतस्तटाकः तस्य विलो-
डने विशोभणे करी भवति गजस्संपद्यते । ततुल्यो भवति
पट्टभवतीति यावत् । पक्षे कवरी ऋषरोति शब्दव्यक्तिः सुतरां
अतिमात्रं स्ववर्णतः स्वस्मिन्विद्यमानेषु वर्णेषु पूर्ववत्सार्वविभक्ति-
कस्तसिः । वरहिततां ववर्णविधुरतां अनुविन्दती सती करी भवति
कवरीशब्दो ववर्णराहित्ये करीति निष्पद्यत इत्यर्थः । अत्र कवर्याः
करीभवनप्रघटमानं सुतराम्बरहिततामित्याद्यनकेपदाधिक्यसामर्थ्येते ।
इदं च श्लेषपरंपरितरूपकाभ्यां परिपोषितमिति द्रष्टव्यम् ॥

यथावा—

ननु दुग्धसागरः प्राक्कौर्मे रूपेऽगमथनतो भग-
वन् । समतानि दुग्धसारो भवता कौस्तुभरमे
समाददता ॥ १५७५ ॥

हे भगवन्! अगमथनतः अगेन मन्दरेण मथः 'साधनं
कृता' इति समासः । तस्मात् अगमथनतः अगमथनं कृत्वेति
ल्यब्लोपे कर्मणि पञ्चम्यास्तसिः । कौस्तुभः रमा लक्ष्मीश्चेत्येते
समाददता स्वीकुर्वता 'लक्षणहेत्वोः' इति सौत्रनिर्देशेन
पूर्वनिपातप्रकरणस्यानित्यताज्ञापनात्कौस्तुभशब्दस्य पूर्वनिपातः ।

भवता दुग्धसागरः दुग्धसारः दुग्धः विरेचितः सारः स्थिरांशः यस्य स तथोक्तः समतानि । सारतमश्रीकौस्तुभादानेन दुग्धसागरस्याखिलस्सारोऽपि दुग्ध इति भावः । पक्षे दुग्धसागरशब्दः रूपेगमथनत इत्यत्र गथनत इति छेदे गस्य गकारस्य मथनथः विलोपनादिति यावत् दुग्धसारः दुग्धसारशब्दः समतानि । गकारोत्सारणेन तथा निष्पादित इत्यर्थोऽपि चमत्कारी । अत्रापि अगमथनपूर्वककौस्तुभरमासमादानरूपैर्वहुभिः पदार्थैः दुग्धसागरस्याप्रसिद्धं दुग्धसारत्वं समर्थ्यते ॥

यथावा—

सूर्यकरः कचनार्यो भूत्वाऽनुकसङ्गमम्ब जहदासीत् । अपरित्यक्ताद्योत्तमवर्णस्सूरीभवंस्त्वदङ्घ्रिरुचिः ॥ १५७६ ॥

हे अम्ब! सूर्यकरः भानुकिरणः कचन आर्यः कुलीनः न्याय्यः साधुर्वा भूत्वा 'गौर्यामार्या त्रिषु त्वेष कुलीनन्याय्यसाधुषु' इति रत्नमाला । अनुकानां कामुकानां अनुकामयत इत्यर्थे 'अनुकाभिक' इत्यादिना अनोः कन्निपायते 'कमुके कामिताऽनुकः' इत्यमरः । विषयरसलालसानामिति यावत् । सङ्गसंबन्धं जहत् त्यजन् 'नाभ्यस्तात्' इति नुस्त्रिपेधः । अपरित्यक्तः आद्यः प्रथमभवः अत एव उत्तमः श्रेष्ठः वर्णो यस्य स तथोक्तः अनुपेक्षितब्राह्मणवर्णः आभ्यां प्रतिकूलवर्जनानुकूलावर्जेन दर्शिते । ब्राह्मणवर्णोचिताचारशील इति यावत् । यद्वा कचनार्य इत्यत्र कचन अर्यइति छेदः । अर्यः वैश्यो भूत्वा 'अर्यस्स्वामिवैश्ययोः' इति निपातनात्साधुः 'स्यादर्यस्स्वामिवैश्ययोः' इत्यमरः । अनु-

कसङ्गतिं जहत् उक्त एवार्थः । अपरित्यक्ताद्योत्तमवर्णः अपरित्यक्तौ अनुसृताविति यावत् । तादृशौ आद्यौ स्वापेक्षया पूर्वी उत्तमौ स्वस्माद्वरिष्ठौ वर्णौ ब्रह्मक्षत्रवर्णौ येन स तथोक्तः । ब्रह्मक्षत्रवर्णमानयितेति यावत् । अत एव सूरीभवन् असूरिस्सूरिस्संपद्यमानो भवन् ब्रह्मविद्भवन् त्वदङ्गौ रुचिरभिरतिर्यस्य स तथोक्तः आसीत् । पक्षे सूर्यकरशब्दः कचन अर्थः अविद्यमानर्यवर्णः भूत्वा अनुकसङ्गं अनु अनन्तरविद्यमानस्य कस्य कवर्णस्य सङ्गं जहत् र्यक इति वर्णसमुदयं त्यजन्नित्यर्थः । अपरित्यक्तौ आद्यः प्राथमिकः उत्तमः अन्तिमश्च आद्योत्तमौ वर्णौ सूर इत्याकारकौ वर्णौ येन स तथोक्तः 'उत्तमौ प्रवरान्तिमौ' इति रत्नमाला । 'उत्तमं च नैदाघम्' इत्यादयः प्रयोगाश्च । अत एव सूरीभवन् असूरसूरस्संपद्यमानो भवन् सूर्यकरशब्दः र्यकवर्णत्यागे सूर इति निष्पन्न इत्यर्थः । त्वदङ्गैः रुचिरिव रुचिर्यस्य स तथोक्त इति वस्तुस्थितिः । शब्दार्थयोस्तादात्म्येन सूरशब्दस्य श्रीचरणतुल्यत्वमित्यवधेयम् । अत्र सूर्यकरस्य सूरीभवनमप्रसिद्धतया समर्थनसापेक्षमनेकपूर्वपदार्थसमर्थितम् । श्लेषमूलाभेदातिशयोक्त्युत्तम्भितत्वादिकश्चमत्कारस्तु व्यक्त एव ॥

यथावा—

स्वर्णं स्वस्मादुत्तमवर्णं श्रीदेहमधमवर्णं स्वं
च । अवयत्तमुत्तमर्णं विदधत्स्वस्याधमर्णं तावत्स-
र्णम् ॥ १५७७ ॥

• स्वर्णं कनकं कर्तुं । श्रियो देहं दिव्यविग्रहं स्वस्मात् उत्तमवर्णं स्वं च आत्मानं च अधमवर्णं निकृष्टवर्णं अवयत् जान-

त्सत् । अवपूर्वादिणश्शतरि 'इणो यण्' इति यणादेशः । तं श्रीदि-
व्यदेहं स्वस्य आत्मनः उत्तमर्णं वर्णरूपऋणप्रयोक्तारं विदधत्
तन्वत्सत् 'लक्षणहेत्वेः' इति शता । उत्तमर्णकरणेन हेतुने-
त्यर्थः । अधमर्णं वर्णरूपऋणग्राहकं अत एव सर्णं ऋणसहित-
मेवाभूत् । न तु त्वत्प्रत्यर्पणक्षममिति भावः । स्वर्णमिति नाम्ना
स्वत एव ऋणवत्त्वं च प्रतीयते ॥

पक्षे—स्वर्णमिति पदं कर्तुं उत्तमवर्णमिति पदं अवयत् अवि-
द्यमानवकारं कुर्वत् उत्तमर्णमिति कुर्वत् । अधमवर्णमिति पदं
तथा कुर्वत् अधमर्णं आत्मानं स्वर्णमिति पदं तथा कुर्वत् सर्णं
चाभूदित्यर्थान्तरं चमत्कारमतिशययति । अत्र स्वर्णस्याधमर्ण-
त्वादिकमलैकिकतया समर्थनापेक्षं स्वस्मादुत्तमवर्णमित्यादिप-
दार्थस्समर्थ्यते । तच्च लक्ष्मीदिव्यविग्रहस्वर्णयोरुत्तमर्णत्वाधमर्ण-
त्वासंबन्धेऽपि तत्संबन्धवर्णनरूपातिशयोक्तिप्रसादसमासादित-
साम्राज्यमिति ध्येयम् । 'उत्तमर्णाधमर्णा द्वौ प्रयोक्तृग्राहकौ
क्रमात्' इत्यमरः ॥

यथावा—

त्वद्वचनसुधाहरणात्स्वाद्यस्समजनि सुधाकरो
भूत्वा । स्वाद्यः कथंन्वितरधा सोऽयं स्यात्कुमु-
दवान्धवो वान्तः ॥ १५७८ ॥

हे भगवन्निति प्रकरणाल्लभ्यते । कुमुदवान्धवः चन्द्रमाः
त्वद्वचनसुधायाः हरणात् अपहारादेव सुधाकरः सुधायाः आकरः
स्थानं भूत्वा । पक्षे सुधाकरः अमृतकिरण इत्यर्थः । स्वाद्यः
आस्वादनीयः सुकारः आद्यवर्णो यस्य स तथोक्त इति तत्त्वम् ।

शब्दार्थयोस्तादात्म्यं न विस्मर्तव्यम् । समजनि अजायत इत-
रथा प्रकारान्तरेण उक्तवैपरीत्येनेत्यर्थः । वान्तः वमनकर्मीभूतः
ऊर्द्वीर्ण इत्यर्थः । सोऽयं कुमुदवान्धवः चन्द्रमाः पक्षे कुमुदवा-
न्धवशब्दश्च तस्यान्ते वकारश्रवणात् वान्तत्वं बोध्यम् । कथं
स्वाद्यस्स्यात् । वान्तस्य वस्तुनः कथमितरैरास्वाद्यत्वं स्यात्
अन्तरा त्वद्वचनसुधाहरणहेतुकसुधाकरत्वप्राप्तिमिति भावः । पक्षे
कुमुदवान्धवशब्दस्य वान्तत्वं संभवेत् न तु स्वाद्यत्वं, तस्य
काद्यत्वादिति भावः । अत्र वान्तस्य कुमुदवान्धवस्य स्वाद्यत्वा-
न्यधानुपपत्त्या भगवद्वचनसुधाहरणहेतुकसुधाकरत्वं कल्प्यत
इति वक्ष्यमाणार्थापत्तिरूपप्रमाणालेकारो महावाक्यार्थः । तत्रा-
वान्तरवाक्यार्थद्वयं चन्द्रमसस्स्वाद्यत्वसमर्थने भगवद्वचनसुधा-
हरणहेतुकसुधाकरत्वं स्वाद्यत्वाक्षेपसमर्थने वान्तत्वं चेति पदार्थौ
हेतू इति काव्यलिङ्गद्वयरूपमिति विशेषः । श्लेषोत्तम्भितत्वेन
चमत्कृतिविशेषः पूर्ववदेव । वस्तुतस्त्वदमर्थापत्तेरेव प्राधान्या-
त्तदुदाहरणतार्हमेवेति युक्तम् ॥

यथावा —

त्वद्वर्णोत्कर्षेप्सां साध्वस्तमथापि तत्र सङ्गमि-
तम् । कासारजमखिलेश्वरि कासरजं को नु वा
न जानीयात् ॥ १५७९ ॥

हे अखिलेश्वरि! कासारजं सरसिजं त्वद्वर्णादपि उ कर्षे
ईप्सा अप्तुमिच्छा यस्य तत्तथोक्तम् । तत्र वर्णोत्कर्षे ईप्सा-
ऽस्येति तथोक्तं वा । अत एव साधु यथा तथा अस्तं त्वया
निरस्तं पक्षे कासारजमिति पदं साध्वस्तं ध्वस्तसावर्णमित्यर्थः ।
अथापि एवमपि तत्र त्वद्वर्णोत्कर्षेप्सायां सङ्गं अभिपङ्क्तं इतं प्राप्तं

इणः कर्तरि क्तः । तत्र ध्वस्तस्य साकारस्य स्थाने साधु यथा तथा सं ह्रस्वसकारं गमितं प्रापितं कासरजं महिषजातं कासरजशब्दं च कोनु वा न जानीयात् । अदौ दुर्लभवस्तुविशेषप्रेप्सया प्रवृत्तस्सम्यक्पराहतश्च सन् महिषतुल्यमतिर्न चेत्कोवा तदर्थं पुनः प्रवर्तेतेति भावः । अत्र कासारजस्य कासरजत्वमलौकिकतया समर्थनसापेक्षमनेकैः पूर्वपदार्थैस्समर्थयते । चमत्कारान्तरं तु स्फुटमेव ॥

यथावा—

संख्यावतां कुलं त्वय्यनुरक्तं स्वान्तरे शमुप-
यातम् । निश्श्रेयससाम्राज्यं साधयितुं कुशल-
मेव भवति हरे ॥ १५८० ॥

संख्यावतां धिदुषां कुलं वृन्दं त्वयि अनुरक्तं अत एव स्वान्तरे निजचित्ते शं सुखं आनन्दं उपयातं सत् निश्श्रेयस-साम्राज्यं साधयितुं कुशलमेव भवति । पक्षे कुलमिति पदं स्वान्तरे वर्णद्वयात्मकस्य स्वस्य मध्ये शं शकारं उपयातं सत् कुशलमित्येव निष्पद्यत इत्यर्थः । अत्र संख्यावत्कुलस्य निश्श्रेय-ससाम्राज्यसाधनकुशलत्वं त्वय्यनुरक्तमित्यादिपदार्थहेतुकम् ॥

यथावा—

प्रस्तरवरकौस्तुभमणिसौवस्तिकमम्बुजाक्ष तव
हृदयम् । अरिगणशरकिणदन्तुरमत्यन्तं मयि
कठोरमित्युचितम् ॥ १५८१ ॥

अत्र श्रीनिवासहृदयकठोरत्वं प्रस्तरवरेत्यादि-अरिगणेत्यादि-
पदार्थाभ्यां समर्थितम् ॥

यथावा ममैव श्रीहयवदनस्तुतौ—

अमृतकरे वससि हरे क्षीररुचिस्त्वं निसर्गतो
मधुरः । तव सैन्धव इति वादो भविता कण्ठोप-
रीत्युचितमेव ॥ १५८२ ॥

हे हरे ! श्रीहयवदन ! अमृतकरे सुधाविधायके पीयूषकिरणे
इति तु तत्त्वम् । वससि । अनेनागन्तुकं माधुर्यमुक्तम् । निसर्गतः
स्वभावत एव मधुरः मधुररसविशिष्टः जगतां प्रिय इति तु तत्त्वम् ।
'स्वादुप्रियौ तु मधुरौ' इत्यमरः । अत एव क्षीरस्य दुग्धस्य रुचिः
स्वादिमेव रुचिः स्वादिमा यस्य स तथोक्तः । तव ईदृशस्य
सैन्धवः लवणमिति वादः उक्तिः कण्ठोपरि कण्ठादूर्ध्वं प्रवृत्तः
अहृदय एव । न तु हृदयपूर्वक इत्युचितमेव । अतिमात्रमधुरस्य
लवणमिति कथनं कथं मनःपूर्वकं भवेदिति भावः । परमार्थतस्तु—
सैन्धवः अश्व इति वादः कण्ठादुपरि तव हयास्यत्वादिति
भावः । 'सैन्धवो लवणे न स्त्री हये ना सिन्धुजे त्रिषु' इति
रत्नमाला । अत्र अमृतकरे वससिति वाक्यार्थेन क्षीररुचिः
निसर्गतो मधुर इति पदार्थाभ्यां च सैन्धवतावादस्य कण्ठा-
दुपरि प्रवृत्तत्वौचित्यरूपस्य समर्थनमिति विशेषः ।

क्वचित्पदार्थवाक्यार्थौ परस्परसापेक्षौ हेतुभावं भजतः । यथा—

तज्जयतु कनकमकुटं यज्जगदीशो विभर्ति
शिरसैव । कनकगिरिणाऽस्य तुलना सकलसुरै-
रप्यधःकृतेन कथम् ॥ १५८३ ॥

अत्र कनकगिरेर्भगवत्किरीटसादृश्याभावे यज्जगदीशो विभर्ति शिरसैवेति वाक्यार्थः सकलसुरैरप्यधःकृतेनेति पदार्थश्चेत्युभयं संभूय हेतुतामश्नुते । ननु सकलसुरैरप्यधःकृतेनेति पदार्थः कनकगिरिनिष्ठत्वेन तन्निष्ठे भगवत्किरीटसादृश्याभावे हेतुभावं भजतां, यज्जगदीशो विभर्तीति वाक्यार्थस्तु तद्वृत्तितया कथं नाम तत्र हेतूभवितुमर्हतीतिचेत् साध्यकिरीटसादृश्याभावानुप्रविष्टकिरीटगततयोपनिबध्यमानो वाक्यार्थस्तथाविधकिरीटघटितसाम्याभावप्रायोजकतया हेतुरित्युभयं संभूय हेतुतां भजत इति गृहाण ॥

यथावा—

निर्विद्येऽहमविद्ये विद्येत मया न ते सुखल-
वोऽपि । विजहीहि मामकिंचनमकिंचनजनाश्रयं
श्रितं कंचित् ॥ १५८४ ॥

निर्विद्ये निर्विण्णोऽस्मि । अकिंचनजनानां दरिद्राणां उपायान्तरविधुराणां च आश्रयं कंचित्पुरुषं भगवन्तमिति वस्तुस्थितिः अत्राविद्यायाः स्वपरित्यागे पूर्वार्धवाक्यार्थः, अकिंचनजनेत्यादिपदार्थश्चेत्युभयं हेतुः । वाक्यार्थपदार्थयोस्सापेक्षताविरहेऽपि हेतुत्वमिति पूर्वस्माद्विशेषः । समासोक्तिसंकीर्णं चेदमित्यपरोऽपि विशेषः ॥

यथावा—

वितरति बहुप्रसादो विपुलां विनताय संपदं
भगवान् । ननु कथमिव नित्यश्रीरसान्वितोऽयं
बहुप्रदो न स्यात् ॥ १५८५ ॥

भगवान् बहुप्रसादस्सन् विनताय विपुलां संपदं वितरति ।
 नित्यश्रीः अयं रसान्वितः अनुग्रहान्वितश्चेत् कथमिव बहुप्रदो
 न स्यात् श्रीसमृद्धिमत्त्वे अनुग्रहशालित्वे च विनताय बहु-
 प्रदानं नाश्चर्यमिति भावः । पक्षे बहुप्रसादशब्दः नित्यश्रीः असा-
 न्वित इति छेदः । असान्वितः सा इत्याकारकवर्णहीनश्चेत् बहुप्रद
 इत्येव श्रूयत इत्यर्थः । अत्र विनतोद्देश्यकविपुलसंपत्प्रदानरूप-
 वाक्यार्थो बहुप्रसाद इति पदार्थेन ननुकथमिवेत्युत्तरवाक्या-
 र्थेन च समर्थयत इति विशेषः । उत्तरवाक्यार्थेऽपि नित्यश्रीः
 रसान्वित इति पदार्थाभ्यां बहुप्रदत्वं समर्थयत इत्यपरोऽपि
 विशेषः । चमत्कृतिविशेषस्तु स्फुट एव ॥

क्वचित्समर्थनीयार्थसमयनार्थं वाक्यार्थं पदार्थं हेतुः ।
 यथा—

विषयचलः प्राग्धुना त्वद्गुणविवशस्तवेश न
 स्मर्ता । आनन्दनिमग्नोऽग्रेऽप्यागस्करणं त्रिरस्य
 सह्यमिदम् ॥ १५८६ ॥

अत्र त्रिरागस्करणं समर्थनीयम्, अस्फुटहेतुकत्वात् । तत्स-
 मर्थनं च भगवद्विस्मरणरूपैर्वाक्यार्थैर्निबद्धम् । तत्र प्रतिवाक्यार्थं
 विषयचलत्वादयस्त्रयो हेतवः पदार्थरूपाः । तत्रेयत्र 'अप्रीगर्थ'
 इत्यादिना पृष्टी । न स्मर्तेत्यत्र अयमिति अ-मिति वा गह्य-
 मित्यत्र त्वयेति चाध्याहारः ॥

यथावा—

प्राह्लादिमवभ्रास्त्वं मुग्धोऽतितराममूमुचः क-

यत्वे यस्य रमां दयिततमां तनयं प्रतिलोमतत्पदार्थं चेत्युभौ
हेतुतया निबद्धौ ॥

कचित्परस्परविरुद्धयोर्द्वयोः क्रमादुभौ हेतुभावमश्रुवाते ।

यथावा—

श्रुतनक्राक्रान्तद्विपदीननिनादो हरे भवानथ
च । प्रविमृष्टतैकान्त्यः खेदं मोदं च युगपद-
गात् ॥ १५९० ॥

हरे ! इति संबोधनं गजेन्द्रमोक्षार्थगृहीतावतारत्वज्ञापनाय ।
ऐकान्त्यं भगवत्प्रेकादिप्रेवेव अन्तः शरण्यत्वेन निश्चयो यस्य स
एकान्तः तस्य भावः ऐकान्त्यं, एकध्वासावन्तश्च एकान्तः
सोऽस्यास्तीत्येकान्ती तस्य भाव इति वा । तन् प्रविमृष्टं सम्य-
ग्विचारितं येन स तथोक्तः । अत्र भगवतः युगपत्खेदमोदयोः
परस्परविरुद्धयोः क्रमात् नक्राक्रान्तगजेन्द्रार्तनिनादश्रवणं तदी-
यैकान्त्यविमर्शनं चेत्युभौ पदार्थौ हेतुतया निबद्धौ ॥

कचित्परस्परविरुद्धयोश्चोसमर्थनीययोरेक एव हेतुः ।

यथावा—

आकाङ्क्षितावलोकं लोकाधीशं चिराद्विलोकि-
तवान् । निर्वेदं स्वर्तेरमविन्दमप्यहममन्दमान-
न्दम् ॥ १५९१ ॥

अपेक्षितदर्शनं सर्वलोकेश्वरं श्रीनिवासं चिराय पश्यतो मम
इयन्तमपि समयं वृथैव ईदृशदिव्यमङ्गलविग्रहनिर्वर्णनं नाघटतेति

निर्वेदः तल्लाभेनानन्दः । अत्र निर्वेदानन्दयोर्द्वयोर्विरुद्धयोर्भगव-
द्विलोकनमेकमेव हेतुः ॥

अत्र दीक्षिताः—ननु साम्प्रदायपदार्थवाक्यार्थविन्यसनरूपा-
त्परिकरादस्य काव्यलिङ्गस्य को भेद इति चेत् श्रूयताम् । परिकरे
पदार्थवाक्यार्थवलात्प्रतीयमानावर्थौ वाक्योपसंस्कारकतां भजतः ।
काव्यलिङ्गे तु पदार्थवाक्यार्थविवेक हेतुभावो भजत इति भेदः ।
तथाहि 'सुधांशुकलितोत्सव' इत्यादौ विशेषमवलात्प्रतीयमानस्य
तापनिवारकामृतकिरणसन्निधानरूप तापहृत्परूपवाच्योपसंस्कार-
कता, न तु पदार्थवाक्यार्थयोस्तपोपसंस्कारकता । अतस्तत्र
काव्यलिङ्गासंभवात्परिकर एव युक्तः । काव्यलिङ्गे तु पदार्थ-
वाक्यार्थयोरेव हेतुत्वं न तु प्रतीयमानार्थवैश्या । 'सुखालोकोच्छे-
दिनि । अग्रेऽप्यनतिमान्' इत्यादिपदार्थवाक्यार्थहेतुककाव्यलिङ्गो-
दाहरणे च सुखालोकोच्छेदित्वोपरस्खालान्नमनरूपाभ्यां पदार्थवा-
क्यार्थाभ्यामेव प्रतीयमानार्थयोरेवैश्या वाक्यार्थस्य समर्थतादु-
भयोर्विविक्तविषयतया भेद इति वदन्ति । एवं प्राचामनुरोधेन
काव्यलिङ्गं प्रदर्शितम् ॥

रसगङ्गाधरकारस्तु 'अनुचितिकरणत्वेन सामान्यविशेष-
भावाभ्यां चानालिङ्गितः प्रकृतार्थोपपादकत्वेन विवक्षितोऽर्थः का-
व्यलिङ्गम् । उपपादकत्वं च तद्विश्रयजनकज्ञानविषयत्वं । अनु-
मानार्थान्तरन्यासयोर्वारणाद्यानालिङ्गितान्तम् । उपमादिवानुपाय
उपपादकत्वेनेत्यन्तम् । पञ्चम्यादिशब्दप्रतिपादितहेतुवाक्यस्य हे-
तोरेव वारणायोपपादकत्वेन विवक्षित इति । न तु शब्दात्तेन
रूपेण बोधित इत्येतदर्थफलकम् । तेन 'भयानकत्वात्परिवर्ज-
नीयो दयाश्रयत्वादसि देव सेव्यः, इत्यादौ नायमलंकारः ।

गम्यमानहेतुताकस्यैव हेतोस्सुन्दरत्वेनालंकारिकैः काव्यलिङ्ग-
ताया अभ्युपगमात् । तच्च सुबन्ततिङन्तार्थत्वाभ्यां तावद्विवि-
धम् । आद्यमपि शब्दान्तरार्थविशेषितशरीरं शुद्धैकसुबन्तरूपं
चेति द्वेषा । अत्राप्याद्यं साक्षात्परंपरया वा वाक्यार्थविशेषितं
सुबन्तार्थमात्रविशेषितं चेति द्विभेदम् । तिङन्तार्थभूतमपि साक्षा-
त्परंपरया वा वाक्यार्थविशेषितं सुबन्तार्थमात्रविशेषितं चेति द्विप्र-
कारम् । शुद्धभेदस्तु तिङन्तार्थस्य न संभवति । क्रियायाः कार-
कविशेषितत्वावश्यंभावात् ” इत्याह । तत्प्रकारेणोदाहरणानि—

अञ्जलिमात्रचिकीर्षोस्त्वं जगदधिकां श्रियं
ददद्भ्रगवन् । जानन्नालं तदिदं वदान्यमूर्धन्य इति
नुतौ त्रपसे ॥ १५९२ ॥

अत्र ह्यनितरसाधारणत्वेन वर्णितायाः भगवतःश्रीनिवासस्य
वदान्यमूर्धन्यताप्रयोज्यलज्जाया आपाततोऽघटमानाया उपपाद-
नाय अञ्जलिचिकीर्षुमुक्त्यैश्वर्यदानसमानाधिकरणः पर्याप्त्यभा-
वस्सुबन्तमात्रार्थविशेषितात्मा सुबन्तार्थो हेतुत्वेनोपनिबद्धः ॥

ननु ‘लक्षणहेत्वोः’ इति सूत्रविहितशत्रन्तेन जानन्नित्यनेन
साक्षाद्देतोरभिधानात्कथंकारं काव्यलिङ्गम् । तादृशहेतुवाचकप-
देन हेतोरभिधाने तदनवतारस्य सर्वालंकारिकसंप्रतिपन्नत्वादिति
चेन्मैवम् । तद्विहितशता न हेतुवाचकः येनैवं शङ्क्येत । किंतु
तद्द्व्योतकः । तथाच तत्सूत्रशेखरग्रन्थः । ‘इह लक्षणादि द्योत्यं
शत्राद्यर्थस्तु कर्त्रादिरेव’ इति । एवं शानजन्तहेतुस्थलेऽपि बोध्यम् ।
अतएव ‘यदा पुनः पदार्थस्य हेतुत्वं तदा यदि तृतीयान्तं
पञ्चम्यन्यं वा पदमुपादीयते तदा हेतुमात्रं नालंकारः, यदा तु

विशेषणद्वारा कारणोपनिबन्धः तदा पदार्थवृत्ति काव्यलिङ्गम्' इत्येकावलीकारेण तृतीयापञ्चमीविभक्त्यन्तयोरेवेदशस्थले हेतुत्वमसुन्दरमिति कण्ठत एव वर्णितम् । अतएव रसगङ्गाधरकारस्य 'इमं ते मामस्व त्वमथ करुणाक्रान्तहृदये पुनानासर्वेषामप्रथमथनदर्पं दलयसि' इति काव्यलिङ्गोदाहरणं दर्शयतः पवित्रीकरणस्यान्याग्रदर्पदलनसमर्थकतोक्तिरसंगच्छते । अस्य चायमभिप्रायः - हेतोश्शाब्दतायामेव न काव्यलिङ्गावतारः 'लक्षणहेत्वोः' इति विहितशतृशानजन्तस्थले हेतुहेतुमद्भावस्य संसर्गतया तृतीयापञ्चम्यन्तस्थले इव हेतोर्न शाब्दत्वमिति । यद्यपि पुनानेत्यत्र ताच्छील्यार्थे शक्यर्थे वा चानशा निर्वाहस्फुकरः तस्याहेत्वर्थकत्वान् । तथाऽपि 'नमन्मुक्तसंप्रीत' इत्यादौ हेत्वर्थविहितशत्रन्तस्य नमन्नित्यादिपदस्य मुक्तत्वं प्रति हेतुत्ववर्णनात् शतुर्हेतुत्वमशाब्दमित्येवावसेयम् । न हि चानशा इवास्य शतुस्ताच्छील्यार्थकत्वेनान्यथाभिद्धिशक्या कर्तुं, तादृशानुशासनादर्शनात् । एवमुदाहृतसूत्रविहितशानजन्तस्थलेऽपि द्रष्टव्यमित्यन्यत्र विस्तरः ॥

यथावा -

उपगृहितादधीयन्नदधिसुताकुचयुगात्कठोरत्वम् । तद्धारयन् हृदी हरे दीनेषु भवेः कथं नु मृदुहृदयः ॥ १५१३ ॥

अत्र दुर्घटस्य भगवतो मृदुहृदयताभावस्योपपादनाय उद्धिसुताकुचयुगात्पादानकठोरताध्ययनसमानाधिकरणस्तद्धृदयधारणरूपस्सुबन्तमात्रार्थविशोपितस्सुबन्तार्थो हेतुतयोपोक्तः । अधीयन् धारयन्नित्यत्र 'इधायोश्शत्रुकृच्छिणि' इत्यकृच्छार्थे शता ॥

यथावा—

अपि नाथ ब्रह्माण्डान्यधिजठरं धारयन्नखिन्न-
स्त्वम् । न्यस्तो मयाऽवनभरः कियानपि स्या-
न्ततो नु विभियाः किम् ॥ १५९४ ॥

कियानपि स्यात् अल्पीयान्वा भवेन्महीयान्वा । अत्रानन्य-
सामान्यतया प्रतिज्ञादितस्त्र भगवत आत्मरक्षाभरवहनभयाभाव-
रूपोत्कर्षस्यापाततो घटमानस्योपपादनायानन्तकोटिब्रह्माण्डाक्लेश-
धारणसमानाधिकरणः खेदाभावस्सुवन्तमात्रार्थविशेषितस्सुवन्ता-
र्थो हेतुतयोपनिबद्धः । धारयन्नित्यत्र पूर्ववदेवाकृञ्कार्थे शता ।
इमानि त्रीण्यप्युदाहरणानि तुल्यानि ॥

यस्य स्मरणायापि त्रस्यन्ति चतुर्मुखादयो
लेखाः । तद्ब्रह्म हृदि निवधन्नलज्जयत्कोऽपि तान-
सुरडिम्भः ॥ १५९५ ॥

स्मरणाय त्रस्यन्ति स्मरणं कर्तुमपि विभ्यति । कोऽपि
असुरडिम्भः प्रह्लाद इत्यर्थः । तान् चतुर्मुखादीन् अलज्जयन् ।
तद्ब्रह्मनागोचरमपि ब्रह्म स्वहृदि निवधन् तान् त्रपात्रिष्टानकरो-
दिति भावः । अत्र चतुर्मुखादिकर्मकलजाप्रयोजकत्वसिद्धये तथा-
विधपरब्रह्मकर्मकद्दयाधिकरणकवन्धनं कविना निवद्धं, तच्चेत-
रसुकरत्वात्तादृशसिद्धयसमर्थं विशेषकान्तरमपेक्षत इति चतु-
र्मुखादिकर्तृकपरब्रह्मानुस्मरणत्रासरूपवाक्यार्थः परब्रह्मरूपकर्मद्वारा
विशेषक उपात्तः, तद्विशिष्टं च तादृशद्दयाधिकरणकवन्धनम-
सुरडिम्भारूढं तादृशलजाप्रयोजकत्वरूपकार्योपपादनसमर्थमिति
भवति हेतुः ॥

श्रुतिशिखरदुर्गमाद्भुतविभव हरे तावकान्
गुणानखिलान् । भणितुं विजृम्भितवतो डिम्भ-
स्यागस्त्वयैव सोढव्यम् ॥ १५९६ ॥

अत्र डिम्भत्वं शुद्धैकसुवन्तार्थः अपराधसोढव्यत्वे हेतुः ।
तथा अद्भुतविभवत्वमचिन्तनीयैश्वर्यत्वं सुवन्तार्थविशेषितसुवन्ता-
र्थरूपं श्रुतिशिखरदुर्गमत्वे । एवं तादृशभगवद्गुणकर्मकवर्णनमा-
गसि तादृशवर्णने च उच्चृङ्खलतया विजृम्भणमिति शुद्धसुवन्तार्थो-
दाहरणे विशिष्टसुवन्तार्थस्याप्युदाहरणम् ॥

दयितोऽपि तव मयाऽम्ब त्वदाश्रयमदादुदास-
नमनायि । यदिमुञ्चसीममधुना रक्षेति तमेव
किमिति शरणमियाम् ॥ १५९७ ॥

हे अम्ब ! त्वदाश्रयमदान् त्वद्वलम्बगर्वाद् तव दयितो भग-
वानपि उदासनं उपेक्षणं अनायि प्राप्यत । सर्वशरण्यं तमप्यु-
पेक्षितवानिति भावः । अधुना त्वदुपेक्षावसरे अमुं मामिति भावः ।
मुञ्चसि यदि । अधुनेत्येतन् मध्यमणिन्यायादुभयतोऽन्वेति ।
अधुना तमेव पूर्वं गर्वादुपेक्षितमेव तव दयितं किमिति शरणमियां,
इयं लोकोक्तिः । कृतापराधस्तदग्रतः किमानुकूल्यं मयाकृतमिति
शरणं प्राप्नुयामिति भावः । अत्र इममित्यादिना अभिव्यक्ते वक्तृ-
निष्ठानन्यशरणताहेतुकाश्रयान्तरपाराङ्मुख्ये अत्मकर्तृकः । अन्तर्कर्म-
कोदासीनताप्रापणरूपसुवन्तार्थविशेषितडिम्भन्तार्थ उपपादकः ॥

द्रुह्यन्ति ये जगद्भयस्त्वद्वयितायापि हन्त तेभ्यो-
ऽपि । वितरसि विविधं विभवं सुतरां मुग्धाऽसि
दुग्धसिन्धुसुते ॥ १५९८ ॥

अत्र भगवत्या जगज्जनन्या मौग्ध्योपपादने तिङन्तार्थस्य वितरणस्य सुबन्तार्थविशेषितस्य तस्यैव विविधविभववितरणात्मनो वा असामथर्चाज्जगदादिद्रोग्धृत्वरूपपूर्ववाक्यार्थविशेषितं वितरणं हेतुः । विशेषणत्वं च संप्रदाने विशेषणत्वात्परंपरया बोध्यमिति ॥

इदं सर्वमपि प्राचीनालंकारिककल्पितपदार्थवाक्यार्थरूपप्रभेदस्यैव प्रकारान्तरेण कथनं व्युत्पत्तिवैचित्र्यप्रदर्शनार्थमेवेति ध्येयम् । अत्र रसगङ्गाधरकारः—“काव्यलिङ्गं नालंकारः, कविप्रतिभानिर्मितत्वप्रयुक्तचमत्कारविशेषात्मकविच्छित्तिविरहात् हेतुहेतुमद्भावस्य लोकसिद्धत्वात्, श्लेषादिसंमिश्रणजन्यस्तु चमत्कारः श्लेषप्रयुक्तत्वात्तदंशस्यैवालंकारतां कल्पयति न तु काव्यलिङ्गस्थ । तत्प्रयोज्यकचमत्कारान्तरविरहात्” इति । अत्र वदन्ति—नेदं युक्तं, लौकिकत्वेऽपि कविप्रतिभामात्रगम्यतया चमत्काराधायकत्वात् ‘इमं तं मामम्ब त्वमथ करुणाक्रान्तहृदये पुनाना सर्वेषामघमथनदर्पं दलयसि’ इत्येतदीयहेतुहेतुमद्भावस्य लोकसिद्धत्वाभावाच्च । न हि ‘सुखालोकोच्छेदिनि मोक्षनामनि महामोहे’ इत्यादौ सुखालोकोच्छेदादीनां महामोहतादान्म्यादिहेतुत्वं क्वचित्सिद्धम् । किंच एवमप्युपमादेरप्यलंकारता न स्यात् । सादृश्यस्य वास्तवत्वेन कविप्रतिभाकलिततत्त्वविरहात् । न च तत्राप्युपमाप्रयोजकसाधारणधर्मभिर्दांशे तत्कल्पितत्वमेवेति वाच्यं, रमणियत्वादिनिमित्तधर्मस्यापि लोकप्रसिद्धत्वात् चमत्कारस्य लौकिकस्याप्यलंकारत्वे बाधकाभावात् । अन्यथा सर्वालंकारोच्छेदापत्तेश्चेति ॥

इत्यलंकारमणिहारे काव्यलिङ्गसंगे द्विपष्ठितम्ः



अर्थान्तरन्याससरः (६३)

समर्थनं विशेषस्य सामान्येनास्य तेन वा ।
आहुरर्थान्तरन्यासं साधर्म्येणोतरेण वा ॥

विशेषस्य सामान्येन सामान्यस्य विशेषेण वा समर्थनम-
र्थान्तरन्यासः । अर्थान्तरस्य विशेषस्य सामान्यस्य वा समर्थक-
तया न्यास इत्यन्वर्थोऽयम् । समर्थनं च इदमेवमनेवं वा स्यादिति
संदेहस्य प्रतिबन्धकमिदमित्यमेवेत्यवधारणं, निश्चय इति यावत् ।
तच्च द्विविधमपि साधर्म्येण वैधर्म्येण चेति पुनर्द्विविधम् । तत्र प्रकृ-
तयोस्सामान्याविशेषयोस्समर्थकत्वं अप्रकृतयोर्विशेषनामान्यो-
स्समर्थकत्वं प्रायशो दृश्यते ॥

यथा—

स्यालो हरेरितीन्दुर्वालोऽपि जडोऽपि हन्त
कुटिलोऽपि । ध्रियते शिवेन शिरसा महदनु-
बन्धो हि मान्यताहेतुः ॥ १५९९ ॥

अत्र प्राथमिकचरणत्रितयेनोक्तो विशेषस्तुरीयचरणोक्तसा-
मान्येनाप्रकृतेन साधर्म्येण समर्थ्यते ॥

यथावा—

घनसारस्तिलकस्तान्मृगनाभिस्तिलकितः कथं
हरिणा । अथवा प्रभुस्स्वतन्त्रो यदिच्छति करोति
तन्निरोद्धा कः ॥ १६०० ॥

घनसारः कर्पूरः तिलकः स्तात् भवतु । हरिणा प्रकृतेन भग-
वता श्रीनिवासेन तस्यैव कर्पूरकस्तूरीतिलकितफालत्वप्रसिद्धेः ।
अत्र घनसारस्य नास्त्रैवाभ्यर्हणीयस्य तिलकीकरणमुचितमेव ।
मृगनाभेः नास्त्रैव जुगुप्सनीयस्य तिलकीरणमनुचितमित्याक्षिप्य
अथवेत्यादिना सामान्येन समर्थित इत्याक्षेपालंकारसंकीर्णत्वं पूर्व-
स्माद्विशेषः ॥

यथावा—

उद्दामरामतेजोज्वलनैर्भ्रष्टो धरातलभ्रष्टो । निः-
श्रीकोऽरिगणोऽभूद्भ्रष्टस्य रमागमः कुतो वा
स्यात् ॥ १६०१ ॥

उद्दामरामतेजांस्येव ज्वलनाः अग्नयः तैः अरिगणः धरा-
तलमेव भाष्टं अम्बरीषं तस्मिन् 'क्लीवेऽम्बरीषं भ्राष्टो ना' इत्य-
मरः । भ्रष्टः भर्जनं प्रापितस्सन् निश्शोकः अलक्ष्मीकः अभूत्
भ्रष्टस्य भर्जितस्य 'भ्रस्ज पाके' इत्यस्मात्कर्मणि क्तः । भ्रंशं
प्राप्तस्य च, भ्रंशधातोः कर्तरि क्तः । 'वश्च' इति षत्वे ष्टुत्वञ् ।
रमागमः लक्ष्मीप्राप्तिः । पक्षे रमित्याकारक आगमः कुतो वा स्यात् ।
'भ्रस्जोरोपधयोरमन्यतरस्याम्' इति रमागमस्य वैकल्पिकत्वेन
भ्रष्टस्येत्यत्र तदभावः । अन्यथा भ्रष्टस्येति स्यादिति भावः ।
"भ्रस्जेः रेफस्य उपधायाश्च स्थाने रमागमो वा स्यादार्धधातुके
मिच्वादन्यादचः परः स्थानषष्ठीनिर्देशाद्रोपधयोर्निवृत्तिः" इति
सूत्रार्थः । अत्रापि पूर्वपादत्रयप्रतिपादितस्य विशेषस्य चरम-
पादप्रतिपाद्यसामान्येन समर्थनम् । रूपकश्लेषोज्जीवितत्वादिकं
विशेषः ॥

यथावा—

त्वज्जङ्घादास्याप्तयाऽहा जाता जननि काहळी
काळी । श्रेयस्करीश्वराणां प्रायस्सेवा जडात्मनो-
ऽपि स्यात् ॥ १६०२ ॥

काहळी त्वज्जङ्घयोः दास्यस्य आसया ईदृशभाग्येनेति भावः ।
काळी गौरी जाता 'काळी हैमवतीश्वरी' इत्यमरः । हा इत्या-
श्रयै । पक्षे काहळीति शब्दव्यक्तिः अहा जातेति छेदः । अहा
अविद्यमानहकारा सती काळी जाता काळीति निष्पत्तेति
शब्दार्थतादात्म्यमूलकश्लेषदत्तहस्तो विशेषस्य सामान्येन सम-
र्थनरूपोऽयम् ॥

यथावा—

श्रीस्तनकलशयुगेन स्पर्धायै यदि भजेत
मुखगतताम् । गुच्छस्तुच्छस्यादिह कठिनेन
मृदोर्हि भवति परिभूतिः ॥ १६०३ ॥

गुच्छः स्तवकः श्रीस्तनकलशयुगेन सह स्पर्धायै स्पर्धार्थं
मुखगततां तत्संमुखीनतां भजेत यदि तदा तुच्छ एव स्यात्
शौर्यरिक्त एव स्यात् 'शून्यं तु वशिकं तुच्छरिक्तके' इत्यमरः ।
पक्षे गुच्छः गुच्छशब्दः मुखे विद्यमानो यो गः तस्मिन् ततां
तकारत्वं भजेतचेत् तुच्छः स्यात् । गतेत्यत्र वर्णद्वयेऽप्यकारो
मुखसुखोच्चारणार्थः । गकारमपनीय तत्र तकारन्यासे तुच्छ इति
निष्पद्येतेत्यर्थः ॥

यथावा—

ग्लौस्त्वन्मुखमात्सर्याद्यदाविलत्वं परं गतो नु
भवेत् । गौरैव तदाऽम्ब भवेन्मत्सरिणां स्वस्वरू-
पहानिस्स्यात् ॥ १६०४ ॥

हे अम्ब ! ग्लौः चन्द्रः त्वन्मुखे मात्सर्यात् यदा परं अति-
शयितं आविलत्वं कलुषत्वं गतः भवेत् । नुर्वितर्कं । पक्षे-
ग्लौः ग्लौशब्दः यदा गतः गवर्णात् आद्यादित्वात्तलिः । परं
अनन्तरं विलत्वं विगतलकारत्वं अनुभवेत् प्राप्नुयान् तदा
गौरैव भवेत् । उत्कृष्टतमलक्ष्मोवदनमात्मर्येण कलुषितहृदयश्चेत्स
पशुरेवेति भावः । पक्षे ग्लौशब्दो लकारविरहे गौरित्येव हि
निष्पद्येतेति भावः । मत्सरिणां परोत्कर्षात्सहिष्णूनां स्वस्वरूपहा-
निस्स्यात् स्वगौरवक्षतिरेव स्यादिति भावः । पक्षे ग्लौशब्दस्य-
गौरिति निष्पत्तौ स्वरूपव्यत्ययस्स्यादिति भावः ॥

यथावा—

त्वद्गतिभाग्यमवाप्तुं यतमानोऽपि च करी
पराभूतः । मन्दा एव भवेयुस्तुङ्गा अपि देवि
पेचकारूढाः ॥ १६०५ ॥

त्वद्गतिभाग्यं त्वत्प्राप्तिभागधेयं त्वद्गमनतौल्यं च अवाप्तुं
यतमानोऽपिच करी पराभूतः । कुत इत्यत आह—मन्दा इति
तुङ्गा अपि महान्तोऽपि उन्नता अपिच । पेचकेन उलूकेन अन्यत्र
पुच्छमूलोपान्तेन आरूढाः करिण इति यावत् । ‘उलूके करिणः
पुच्छमूलोपान्ते च पेचकः’ इत्यमरः । मन्दा एव भाग्यहीना

एव, पक्षे मन्दसंज्ञा एव 'मन्दोतीक्ष्णे च मूर्खे च स्वैरे चाभाग्यरोगिणोः । अल्पे च त्रिषु पुंसि स्याद्भस्तिजात्यन्तरे शनौ' इति मेदिनी । उलूकारूढानामीप्सितसिद्धयर्थं यतमानानामपि कुतो महाभाग्यलाभ इति भावः । अमीषु श्रीस्तनेत्यादिषु त्रिपूदाहरणेष्वपि श्लेषोत्तम्भितविपमालंकारसंकीर्णत्वं विशेषः ॥

यथावा —

पुष्करमम्ब पदा तव निष्कासितमपि रमे
त्वदाधारतया । पुरमासीत्तव महता निरस्कृतोऽप्याश्रितोऽमुमयते हि शुभम् ॥ १६०६ ॥

हे अम्ब रमे ! पुष्करं कमलं तव पदा पादेन निष्कासितं स्वविजिततया स्थानाश्रितमपि त्वदाधारतया त्वदेकावलम्बनतया त्वदधिष्ठानतया च तव पुरं गृहं आसीत् 'अगारे नगरे पुरम्' इत्यमरः । पक्षे पुष्करमिति पदं निष्कासितं निगतः ष्क इति वर्णसमुदयो यस्मिन् कर्मणि तद्यथा भवति तथा आसितं उपवेशितं पुरमार्थं दित्यर्थः । स्पष्टमन्यन् । अत्रापि विशेषस्य सामान्येन साधर्म्येण समर्थनम् ॥

यथा —

त्वयत्यादरवांश्चेत्प्रत्याख्यातोऽपि चेतने भगवन् ।
सुतरां प्रख्यातस्स्यात्त्वदादरो ह्यद्विर्तापतां फलति ॥ १६०७ ॥

हे भगवन् ! त्वयेति शेषः । प्रत्याख्यातः अभिभूतोऽपि चेतनः कश्चित्प्राणी प्राह्लादिवर्धिलिरिवेति भावः । त्वयि अत्या-

दरवान् अविश्लथभक्तिमांश्चेत् सुतरां असदृशतयेति यावत् । प्रख्यातस्स्यात् त्वदाश्रयः अद्वितीयतां कीर्त्यादिभिरसदृशतां, पक्षे द्वितीयवर्णराहित्यं च फलाते हि । प्रत्याख्यातशब्दः अत्यादरवान् त्या इत्याकारकवर्णे आदरवान्न चेत् तद्विश्लिष्टश्चेदिति यावत् प्रख्यातशब्दो भवतीत्यर्थान्तरम् ॥

यथावा—

तव तेजसि विद्वेषान्नाथ महारश्मयो रवेर्ल-
ब्ध्वा । अप्यश्मदशामभवन्महारयो वासना हि
दुर्मोचा ॥ १६०८ ॥

महारश्मयः अश्मदशां प्रस्तरावस्थां लब्ध्वाऽपि महारय एव महाविद्विष एव अभवन् । पक्षे महारश्मय इति शब्दः अविद्यमानः श्म इति वर्णसमुदयो यस्य स तथाभूतः अश्मः तस्य-दशां लब्ध्वा, अभवत् महारय इति छेदः । महारय इति निष्पन्नोऽभूदित्यर्थः । शिष्टं स्पष्टम् ॥

यथावा—

समुपनतेऽपि नदीनस्तव गाम्भीर्यादुपर्युपरि
भङ्गे । व्यक्रियत नान्तरीदृङ् न विकृतिभाक्प्रकृ-
तिवैपरीत्येन ॥ १६०९ ॥

हे भगवन्निति लभ्यते, तस्यैव प्रकृतत्वात् । नदीनः सरित्पतिः । अदीन इत्यप्युपस्कार्यम् । तव गाम्भीर्यात् हेतुभूतात् उपर्युपरि पदेपदे भङ्गे स्वस्य परिभवे, पक्षे उपर्युपरि ऊर्ध्वोर्ध्व-भाग एव भङ्गे तरङ्गे जात्यभिप्रायकमेकवचनम् । समुपनतेऽपि

प्राप्तेऽपीत्यर्थः । अन्तः मनसि, पक्षे अन्तः प्रदेशे न व्यक्रियत न विकुरुते स्म । हृदयदौर्बल्यं न प्राचीकशदिति यावत् । कर्मकर्तारि यक् । यद्वा न व्यक्रियत नदीनतां नात्याक्षीदित्यर्थः । पक्षे क्षुभितो नासीदित्यर्थः । ईदृक् गभीरस्वभावः प्रकृतिवैपरीत्येन गभीरिरमरू-स्वस्वभावविपर्ययेण विकृतिभाक् लाघवरूपविकारभाक् न भवति । आपतत्स्वपि हृदयविश्रोभहेतुषु भूयस्सु न गभीरप्रकृतिस्वस्व-भावविरोत्रिलाघवादिरूपविकारमाप्नोतीति भावः ॥

पक्षे नदीनः नदीन इति शब्दः उपर्युपरि अग्रेऽग्रे भङ्गे स्वादिविभक्तीनां परस्परं भेदे उपनतेऽपि । 'भङ्गो जयविपर्यये । भेदरोगतरङ्गेषु' इति मेदिनी । अन्तः विभक्त्यपेक्षया पूर्वव-र्तिनि प्रातिपदिकरूपे अन्तर्भागे न व्यक्रियत । विभक्तीनाम-न्यान्यभेदसद्भावेऽपि प्रकृतेरविकृततयैवावस्थानादिति भावः । न केवलं यथावस्थितप्रातिपदिकाविकृतत्वमेव, अपितु तद्वैपरीत्ये-ऽप्यविकृतत्वमेवेत्याह—ईदृगिति । ईदृक् नदीनशब्द एवेति भावः । प्रकृतिवैपरीत्येन प्रातिपदिकरूपप्रकृतेर्व्यत्यस्ततया पाठे न विकृति-भाक् पूर्वापेक्षया विभिन्नवर्णानुपूर्वीकः न भवति । किंतु यथापुरं नदीन इत्येवावतिष्ठत इति भावः । अत्र समुपनतेऽपीत्यादिना नान्तरित्यन्तेन प्रतिपादितस्य विशेषस्य ईदृगित्यादिसामान्येना-प्रस्तुतेन समर्थनम् । समासोक्तिसंकीर्णत्वादिविच्छित्तिविशेषस्तु सुगम एव ॥

यथावा—

विकचसिताम्बुजमुद्गतगन्धं त्वन्नयनजितमथा-
पचितम् । तव सर्वदाऽऽस्यलक्ष्मीमलभत सूनस्य
वृत्तिरियती हि ॥ १६१० ॥

हे भगवन् ! विकचं व्याकाचं सिताम्बुजं पुण्डरीकं उद्भटः
गन्धः यस्य तत्तथोक्तं अतिसौन्दर्यगर्वितामित्यर्थः । अतिसौरभं
शालीति तु तत्त्वम् । अथ त्वन्नयनजितं अत एव अपचितं अप-
चयं प्राप्तं त्वन्नयनजितं अथ अपचितमिति वा योजना । पक्षे विक-
चसिताम्बुजामिति पदं अपचितं अपगतचकारं कृतं सत् विकसि-
ताम्बुजं भवदिति भावः । तत्र सर्वदास्यलक्ष्मीं सर्वविधकैक-
र्यश्रियं, पक्षे सर्वदा आस्यलक्ष्मीं मुखशोभां अलभत । तथाहि,
सूनस्य सुष्ठु ऊनस्य वैरशुद्धचौपयिकशौर्यत्रैर्यादिभिस्सर्वथाऽपि
हीनस्य प्रसूनस्येति तु तत्त्वम् । गतिः स्थितिः इयती एता-
वती । यत्प्रतीकाराक्षमतया स्वजैत्रोपसर्पणमिति भावः । अय-
मपि सामान्येन विशेषस्य समर्थनरूप एव ॥

त्वत्सौकुमार्यविजितं मत्वा निजसौकुमार्यम-
खिलाभ्व । नवनीतमनस्थितिमद्वनीतमासीन्मृदोर्हि
गतिरियती ॥ १६११ ॥

नवनीतं अनस्थितिमत् अनसि शकटे स्थितिमत् 'शर्परे
खरि वा विसर्गलोपः' इति विसर्गलोपे स्थित्यत्रैकसकारक-
मेव रूपमर्थान्तरे शब्दावैरूप्यायेति ध्येयम् । देशान्तरप्रस्था-
नाय शकटमारूढमिति भावः । वनीतं वनीं गतं अथवा वनी
इता प्राप्ता येनेति बहुव्रीहिः । अरण्यानीं प्रविष्टमित्यर्थः । पक्षे
नवनीतमिति पदं नस्य नकारस्य स्थितिः साऽस्यास्तीति
नस्थितिमत् तन्न भवतीत्यनस्थितिमत् नकारविघटितं वनीतमा-
सीदित्यर्थः । तथाहि, मृदोः कोमलस्य अतीक्ष्णस्य च गतिः ईदृक् ।
अन्यत्सर्वं पूर्ववत् ॥

यथावा—

त्वत्पदरुचिविद्वेषाद्विभङ्गमभ्येत्य विद्रुमशौरे ।
द्रुम एव सर्वधाऽभूत्त्वद्वेषस्येदृशो हि परिणामः ॥

विद्रुमः प्रवालः विद्रुमशब्दश्च । विभङ्गं विशेषेण पराभवं सर्वतामुखं परिभवन्निति यावत् । पक्षे वि इत्याकारकवर्णस्य नाशं अभ्येत्य । द्रुम एव तद्वरेव पक्षे द्रुमशब्द एव अभूत् त्वयि त्वद्विषये द्वेषस्य परिणामः परिपाकः ईदृशो हि । स्थावरजन्मप्रापणमेव हि ॥

यथावा—

फालेन तव परास्तो बालेन्दुर्भवति बहुल-
गलदो जाः । हालिकसंघर्षी मृदुरयते क्षयमेव देवि
हरिदयिते ॥ १६१३ ॥

बालेन्दुः अभिवृद्धो भवन्नपि बहुलगलदोजाः अतिमात्रभ्र-
श्यत्तेजाः भवति बहुले कृष्णपक्षे गलदोजाः भवतीति वस्तु-
स्थितिः । हलं प्रहरणस्य हालिकः तेन संघर्षी मृदुः शरी-
रतदशौर्यतश्च मृदुलः । पक्षे हा अलिकसंघर्षीति छन्दः अलिकं
ललाटे तेन संघर्षीत्यर्थः । शिष्टं स्पष्टम् ॥

यथावा—

परमपुरुषाश्रितो यः परवाकछरवाधितोऽपि
दृढभावात् । न पुरेव स परमरुषाश्रितो भवेन्न-
हि तथाविधस्सीदित् ॥ १६१४ ॥

यः पुमान् परमपुरुषाश्रितः सः परेषां वैरिणां वाग्भिश्शरै-
श्च । पक्षे शरतुल्याभिर्वाग्भिः बाधितोऽपि क्षतोऽपि दृढभावात् भग-
वदनुग्रहजनितशरीरदाढर्यत्तद्भक्तिदाढर्याश्च पुरेव भगवदाश्रय-
णात्पूर्वमिव परं अरुपा द्रणेन 'व्रणोऽस्त्रियामर्मिमरुः' इत्यमरः ।
श्रितो न भवेत् । प्रह्लादादेरिव तस्य भगवत्प्रसादात्परैः प्रयु-
क्ताश्शरा न व्यथालक्षमणि विधातुमीशरिश्रिति भावः । पक्षे पर-
मया रूपा क्रुधा श्रितो न भवेत् 'न क्रोधो न च मात्सर्यम्' इत्या-
द्युक्तीत्या क्षोदिष्टमर्मस्पर्शिवाग्भिस्तस्य क्रोधानुदयादिति भावः ।
तथाहि तथाविधः महदाश्रितः न सीदेत् नावसीदेदित्यर्थः ॥

पक्षे परमपुरुषाश्रितशब्दः न विद्यते पुः पुवर्णः यस्य नपुः
नशब्देन बहुव्रीहिः । पुवर्णरहित एव परमरूपाश्रित इति
जायते । तथाविधः पुवर्णविधुरतां प्राप्नोऽपि परमपुरुषशब्दः न
हि सीदेत् निरर्थकतया नावतिष्ठेत् किंतु अर्थवत्तथैव जागृ-
यादिति भावः ॥

यथावा—

इन्दुः कन्दुरपि त्वन्मुखवसुहारी क्षयं कमपि
यातः । यो दुस्स्थितिमान् स्वान्ते स भवति
भावान्तरेऽपि दुस्स्थितिमान् ॥ १६१५ ॥

हं भगवन् ! इन्दुः त्वन्मुखवसुहारी वदनप्रभाहरणशीलः
त्वत्प्रभृतिधनहरणशालि इति च गम्यते । ताच्छीलये णितिः ।
अतएव कमपि क्षयं सकलकलापन्नयरूपं राजयश्माणं यातस्सन्
कन्दुरपि कन्दुर्मयन्नपि कन्दुर्नाम अयोमय उत्तानो वर्तुलाकारो
होळकाद्यपूपनिर्वर्तनोपहरणभूतो वस्तुविशेषः । 'क्लिवेऽम्बरीपं

आष्टौ ना कन्दुर्वा स्वेदनी स्त्रियाम्' इत्यमरः । कन्दुशब्दः
 वा ना वा पुंसीति कोशार्थः । स्वेदनीजन्म भजमानोऽपि
 तद्गन्निस्तेजस्को भवन्नपीति तु हृदयम् । पक्षे हारी इक्षयमिति
 च्छेदः । इन्दुः इन्दुशब्दः इक्षयं इकारलोपं यातः नैतावदेव,
 कमपि यातः । अपिस्समुच्चये । इकारस्थाने ककारं च यातः
 कन्दुरिति निष्पन्न इत्यर्थः । एवं कन्दुरूपं प्रपन्नोऽपि कमपि
 क्षयं यात इत्यावृत्त्या योजनीयम् । इन्दुत्वावस्थायामिव कन्दु-
 त्वावस्थायामपि राजपक्षमानं प्राप्त एवासीत् न तु तमत्याक्षीदिति
 भावः । वस्तुतस्तु कमपि क्षयं गृहं महानसमिति भावः ।
 तत्रैव कन्दोरवस्थानौचित्यात् 'क्षयो रोगान्तरे वेश्मकल्पान्ता-
 पचयेषु च' इति मेदिनी । यद्वा चुल्लोस्थित्यवसरलग्रधूममपी-
 व्यपनयार्थकृतसिकतादिघर्षणभूयस्तथा अपचयं यात इत्यर्थः ।
 कथमस्य जन्मान्तरेऽपि क्षयानुत्तिरित्यन आह—य इति । यः
 स्वान्ते मनसि 'स्वान्तं हन्मानसम्' इत्यमरः । दुस्थितिमान्
 नित्यं परस्वापहारादिदुराशयवान् । नित्ययोगे मतुप् । तदनुरूप-
 पक्षयाद्युपतापी च भवति । सः भावान्तरेऽपि 'भावस्सतास्व-
 भावाभिप्रायचेष्टात्मजन्मसु' इत्यमरः । दुस्थितिमानेव भवति ।
 नहि नित्यमेव पापशीलानामकृततन्निष्कृतीनां जन्मान्तरेऽपि तत्फ-
 लानुभवस्सुकरापनोद इति भावः । वस्तुतस्तु यः इन्दुशब्दः
 स्वान्ते स्वस्य चरमभागे दुस्थितिमान् इकारलोपेन तत्स्थाने ककारं
 प्राप्तोऽपि नित्यदुवर्णस्थितिमानिति भावः । सः इन्दुशब्दः भावा-
 न्तरेऽपि कन्दुरिति रूपान्तरे प्राप्तेऽपि दुस्थितिमानेव दुवर्णस्य
 पूर्वमप्यनपनतित्वात्तद्विशिष्ट एव भवति । इन्दुकन्दुशब्दयोरुभ-
 योरप्यन्ते दुरितवर्णसमुद्दयस्य तौल्यादिति भावः । शब्दार्थता-

दात्म्यविजृम्भितश्लेषमूलकाभेदाध्यवसायानुप्रणितस्सामान्येनाप्र-
स्तुतेन विशेषसमर्थनरूप एवार्थान्तरन्यासः ॥

विशेषस्य सामान्येन वैधर्म्येण समर्थनं यथा—

संकल्पादेव जगद्वेङ्कटनाथस्सृजत्यवत्यत्ति ।
असमर्थो यः कार्येष्वपेक्षते स परमन्यसाहा-
य्यम् ॥ १६१६ ॥

अत्र पूर्वार्धोक्तस्य विशेषस्य प्रकृतस्य उत्तरार्धोक्तेन सामा-
न्येनाप्रकृतेन वैधर्म्येण समर्थनम् ॥

यथावा—

नितरां जननि कराभ्यां निजकरचरणेक्षण-
प्रतिस्पर्धि । नलिनं वत लालयसे न पराभवि-
ताऽरिमपि मृदुप्रकृतिः ॥ १६१७ ॥

अत्र प्राथमिकचरणत्रितयप्रतिपादितस्य विशेषस्य चतुर्थच-
रणोद्दिः सामान्येन वैधर्म्येण समर्थनम् ॥

यथावा—

लोकेशे नाकेशे काके कीशेऽपि तव कृपा
सदृशी । न विशति हि महोदारो ननूत्तमाध-
मविभागकार्पण्यम् ॥ १६१८ ॥

अत्रापि पूर्वार्धोक्तो विशेषः प्रकृत उत्तरार्धोक्तेन सामान्येना-
प्रकृतेन वैधर्म्येण समर्थ्यते ॥

यथावा—

हुतवहमध्ये तप्त्वा द्रुतमुज्ज्वलितं भवान्तरे
भर्म । वर्म तवाच्युत समजनि कल्याणस्य स्वतः
किमप्राप्यम् ॥ १६१९ ॥

हि अच्युत ! भर्म स्वर्णं कर्तुं । हुतवहमध्ये पश्चाग्निमध्ये अग्नि-
मध्ये च तप्त्वा तपः कृत्वा तप्तं भूत्वा च अतएव द्रुतं शीघ्रं उज्ज्व-
लितं प्रकाशितं पक्षे द्रुतं द्रवतां गतं विलीनमित्यर्थः । उज्ज्वलितं
(१६१९) शोभितमित्यर्थः । भवान्तरे जन्मान्तरे रूपान्तरे च तव
वर्मं वाचं अजनि । पक्षे भर्म भर्मेति पदं भवान्तरे वेन वका-
रणे अन्तरं अन्तर्धानं भस्य भकारस्य वान्तरं भवान्तरं तस्मिन्
सति वकारस्य भकारेण तिरोधाने सति भकारस्थाने वकारो-
च्चारणे सतीति यावत् ' अन्तरमवकाशावधिपरिधानान्ताधिभेदता-
दर्थ्ये ' इत्यमर । वर्म अजनि । भर्मेति पदं वर्मेति निष्पन्नमित्यर्थः ।
स्वतः कल्याणस्य मङ्गलकृतः सुवर्णस्य च किमप्राप्यं सर्वं प्राप्य-
मेव ' न हि कल्याणकृत्कश्चिद्दुर्गतिं तात गच्छति ' इति गानादिति
भावः । ' कल्याणं मङ्गले स्वर्णे ' इति रत्नमाला । अत्रापि पूर्व-
वदेव समर्थनम् । श्लेषादिसंकीर्णत्वं विशेषः ॥

यथावा—

भ्रमरोऽपि तव पदाब्जे लग्नोऽभ्रममेत्य भवति
खल्वमरः । किंकिमलभ्यं त्वत्पदपङ्कजसक्तस्य
वेङ्कटाद्रिमणे ॥ १६२० ॥

भ्रमरोऽपि तिर्यग्जन्तुरपि कामुकोपीति वा 'भ्रमरः कामुके भृङ्गे' इति मेदिनी । तव पदाब्जे लग्नस्सन् अभ्रमं अन्यत्र भ्रमणं अभ्रान्ति वा एत्य अमरो भवति देवो भवति । खल्विति प्रसिद्धौ । पक्षे भ्रमरशब्दः अभ्रममित्यत्र अभ्रं अं इति च्छेदः । अविद्यमानो भ्रः भ्रवर्णो यस्य तं भ्रंशितभ्रवणमिति यावत् अं अवर्णं एत्य-भ्रवर्णस्थाने अकारं प्राप्येत्यर्थः । अमरः अभूत् उक्तरीत्या भ्रमर-शब्दः अमरशब्दोऽभूदित्यर्थः । अत्रापि पूर्वदेव सर्वमनुसन्धेयम् ॥

यथावा—

अपि पामरस्तवाङ्गानुपजातरुचिस्त्वया कृतो-
ऽपापः । लभतेऽमरत्वमच्युत न भजेत्किं वा
त्वदाश्रितोऽभीष्टम् ॥ १६२१ ॥

हे अच्युत! इदं संबोधनं विवक्षितपापहरणसाभप्रायम् ।
यथा स्मर्यते—

अतिपापप्रसक्तोऽपि ध्यायन्निमिषमच्युतम् ।

भूयस्तपस्वा भवति पङ्क्तिपावनपावनः ॥

इति । तव अङ्गौ उपजातरुचिः पामरः नीचोऽपि त्वया
अपापः कृतः निर्धूताखिलपूर्वात्तरात्रः कृतस्सन् अमरत्वं 'यत्र पूर्वं
साध्यास्सन्ति देवाः' इत्युक्तप्रकारेण देवत्वं सुकृत्वमिति यावत्
लभते । पक्षे पामरशब्दः त्वया पं आप्रोतीति पापः । कर्मण्यण् ।
नपापः अपापः पवरर्णरहितः कृत इति यावत् । अमरत्वं अमर-
शब्दत्वं लभते इत्यर्थः ॥

यथावा—

आद्यन्तप्राप्तजयं मध्येऽपिच लेशतोऽप्यवि-

ध्वस्तम् । जयति जलेशयमम्ब त्वदाश्रितानां
कदा परिभवस्स्यात् ॥ १६२२ ॥

जलेशयं कमलं जलेशयमिति पदं च । आद्यन्तयोस्सम-
र्थयोः अद्यन्तभागयोश्च प्राप्तः जयः उत्कर्षः यस्य तत्तथोक्तं,
प्राप्तौ जयौ जकारस्यकारौ येन तदिति च । मध्येऽपिच मध्य-
कालेऽपि लेशतोऽपि लघुमात्रतोऽपि अविध्वस्तं भ्रंशं न प्राप्तं,
पक्षे लेशतः ले श इति वर्णाभ्यां अविध्वस्त्वं अध्वस्तलेशव-
र्णमित्यर्थः । जयति सर्वोत्कर्षं प्राप्नोति । शब्दपक्षे जलेशयशब्दः
एवंविधो जयतीत्यर्थः ॥

यथावा—

नहुपस्त वासवस्तन्नवलेपात्स्वान्त एव हसि-
तोऽम्ब । वाहसभावमविन्दस्वदपाङ्गविपर्यये कि-
मिव न स्यात् ॥ १६२३ ॥

हे अम्ब ! सः प्रसिद्धः नहुपः वासवस्तन् इन्द्रो भवन् सन्
अवलेपात् त्रैलोक्येश्वर्यमदात् स्वान्त एव मनस्येव 'स्वान्तं हन्मा-
नसं मनः' इत्यमरः । हसितः मत्तुल्यः कोऽन्योस्तीति हस-
न्निति गर्वानुभावोक्तिः । कर्तरि क्तः । वाहसभावं अजगरत्वं 'अज-
गरश्शयुर्वाहस इत्युभौ' इत्यमरः । अविन्दत । पक्षे वासव-
शब्दः वस्य वकारस्य लेपः संबन्धः न वलेपः अदलेपः तस्मात्
वकारसंबन्धाभावं प्राप्येति ल्यब्लोपे पञ्चमी । वकारलोपेन वास
इति निष्पन्नः स्वान्त एव स्वस्य अन्ते मध्यभाग एव हसितः
हेन हकारेण सितः वद्धस्तन् मध्ये हकारघटितस्सन्नित्यर्थः ।

वाहसभावं वाहसशब्दत्वं अविन्दत् वा स इति वर्णयोर्मध्ये हकार-
रविन्यासे तथा निष्पत्तेरिति भावः । स्पष्टमन्यत् ॥

यथावा—

त्वच्चरणरुचेस्तौल्ये किसलयमुद्युक्तमेव चेद-
म्ब । मुखभङ्गात्सलयं स्यादीदृग्दर्शयति किं मुखं
भग्नम् ॥ १६२४ ॥

किसलयं मुखभङ्गात् पराभवादिति यावत् । लयः यत्र
कापि वा लीनता तेन सह वर्तत इति सलयं स्यात् । केना-
प्यदृश्यमानतयाऽवस्थितं स्यादिति भावः । पक्षे मुखवर्णविच्युतेः
सलयं स्यात् किसलयमिति शब्दरूपं मुखवर्णभ्रंशे सलयमिति
निष्पद्येतेत्यर्थः । ईदृक् एवं पराभूतो यःकोऽपि वा भग्नं मुखं
दर्शयति किं ? जनानामिति शेषः । मुखभङ्गं प्रातवान्मानी कस्यचि-
दापि मुखं न दर्शयत्येवेति लोकोक्तिः । पक्षे ईदृक् सलयमिति
निष्पन्नं किसलयं किसलयपदं कर्तुं, मुखं आदिभागविस्थितमिति
यावत् किं किं इत्याकारकं वर्णं भग्नं दर्शयति च्युतं सूचयति ।
किसलयपदं सलयमिति श्रूयतचेत् अस्य मुखे वर्णं स्रस्तमिति
सूचयतीति भावः । शिष्टं स्पष्टम् । अत्र सामान्यमप्रस्तुतं उम-
र्थकम् ॥

यथावा—

पुलिनमपुंभावं गतमम्ब भवत्या नितम्बतो
विजितम् । कथमपि सदग्रभवनं पादधुतं किं
प्रगल्भतां क्लीवम् ॥ १६२५ ॥

हे अम्ब! पुलिनं अपुंभवं गतं स्वरूपत एवापुंस्त्वमापन्नं 'तोयोत्थितं तत्पुलिनम्' इति क्लीबत्वानुशासनादिति भावः । पक्षे अपुं पुवर्णरहितं भावं स्थितिं गतं लिनमित्यवशिष्टमित्यर्थः । अत एव भवत्याः नितम्बतः पुंस्त्वभाज इति भावः 'पश्चान्नितम्बः' इति पुल्लिङ्गतानुशासनात्तस्य । विजितं अथ कथमपि अग्रे नितम्बस्य समक्षं भवनं स्थितः यस्य तथाभूतं सत्, पक्षे अग्रभवः आदिभागस्थितिः नः नकारः यस्य तत्तथोक्तं नलिनं सदिति यावत् । तदाऽपि क्लीबत्वमत्यजदेवेति भावः । पादेनं पुंस्त्वभाजेति भावः । ध्रुतं क्षिप्तम् । पुलिनभावे नितम्बेन नलिनभावे पादेन च अंतरस्कृतांभाते नित्वांलताऽर्थः । कुत एवामत्यत आह— किमिति । क्लीबं नपुंसकम् । किं प्रगल्भतां किमिति पुमानिव प्रागल्भ्यं लभेतेति भावः ॥

यथावा—

गात्रप्रवरं भवनं युवयोरंकत्र माधव तथाऽपि । आसीद्विवाहयोगस्सैराः क्व नु विधिनिषेधवशागास्त्युः ॥ १६२६ ॥

हे माधव! इदं लक्ष्मीपतित्वेन संबोधनं विवक्षितार्थोपष्टम्भाय । लक्ष्मीश्च त्वं च युवां तयोः युवयोः "त्यदादीनि सर्वैर्नित्यम्, त्यदादितदशेषे पुत्रपुंसकतो लिङ्गवचनानि" इति पुल्लिङ्गयुष्मच्छब्दैकशेषः । एकत्र एकस्मिन् गोत्रप्रवरे गोत्रं प्रवरश्च अनयोस्समाहारः गोत्रप्रवरं तस्मिन् स्मृतिप्रसङ्गे एकस्मिन्नेव गोत्रे प्रवरे चेत्यर्थः । पक्षे गोत्रप्रवरे गिरिश्रेष्ठे शेषाद्रावित्यर्थः । भवनं जन्म गृहं च भवति । तथाऽपि युवयोः विवाहयोगः परिणयरूपसंबन्धः । तथाऽपीत्यनेन—

“समानप्रवरां कन्यामेकगोत्रामथापि वा ।

विवाहयति यो मूढस्तस्य वक्ष्यामि निष्कृतिम्” ॥

“असगोत्रामसमानप्रवरां विन्देत्” इत्यादिशातातपविष्णु-
प्रभृतिवर्मशास्त्रवचनविरोधस्सूचितः । पक्षे विः पक्षी गरुत्मान्
स एव वाः वाहनं तस्य योगः ‘अजिताकर्षणी नीतिर्गरुडा
गरुडासना’ इति, ‘वाहनं वेदात्मा विहगेश्वरः’ इत्यादिभिर्लक्ष्म्या
अपि तद्वाहनात्वोक्तेरिति भावः । कुत एवं शास्त्रनिषिद्धे प्रवृ-
त्तिरत्यत्राह—स्वैरा इति । स्वैराः स्वच्छाचारिणः कनु विधि-
निषेधवशगाः स्युः न भवन्त्येवेति भावः ‘अप्रमेयोऽनियोज्यश्च
यत्र कामगमो वशी’ इत्युक्तरीत्या भगवत्स्वैरत्वमिति हृदयम् ॥

यथावा—

कुचविजितोऽवध्वस्तश्शैवल इह शैलतां प्रपद्य
पुनः । कुचविजितोऽभूल्लक्ष्म्यादिश्रया जितः कनु
जयाय कलेत् ॥ १६२७ ॥

शैवलः शैवालं अवध्वस्तः अवचूर्णितः ‘अवध्वस्तोऽवचूर्-
णितः’ इत्यमरः । पक्षे वकारेण ध्वस्त इति वा वकारो ध्वस्तो
यस्मादिति वा वध्वस्तः । शैलतां गिरितां शैलशब्दतां च प्रपद्य ।
स्पष्टमन्यत् ॥

यथावा—

देवि प्रसूर्न हि त्वत्पुष्टा म्लायन्ति सुमनस-
स्तापैः । म्लायन्ति तरुगतास्तु कनु न म्लानिः
प्रसूनताभाजाम् ॥ १६२८ ॥

हे प्रसूः हे जननि ! सुमनसः विपश्चितः कुसुमानि च ।
तापैः आध्यात्मिकादिभिः रविकरादिजन्यैश्च संतापैः । प्रसूनता
प्रस्वा जनन्या ऊनता हीनत्वं पक्षे कुसुमत्वं तां भजन्तीति
तथोक्ताः । सुगमाहितम् ॥

यथावा—

मकरन्दस्वकदलनेऽप्यनुज्झितस्वार्थ एव तव वच-
सः । सख्यभुषैन्न हि मधुरा वैरायन्ते निजसुह-
द्व्योऽपि ॥ १६२९ ॥

हे देवि ! मकरन्दः पुष्पससः मकरन्दशब्दश्च । तव वचसः
हेतुभूताद्वचनात् स्वस्य कं स्वकं तस्य दलनेऽपि मस्तकफला-
लनेऽपीति लोकोक्तिः । पक्षे स्वस्य कः कवर्णः तस्य दलने
भ्रंशे सत्यपि अनुज्झितः स्वः निजः अर्थः प्रयोजनं येन स
तथोक्तः । स्वप्रयोजनैस्तस्य वनदृष्टिः । पक्षे अनुज्झितस्वार्थः अप-
रित्यक्तस्वाभिधेयः मकरन्दशब्दः कवर्णशब्दोऽपि मकरन्द इति
निष्पन्नतया अपरित्यक्तस्वाभिधेय एव । मकरन्दमरुदशब्दो-
स्तुल्यार्थकत्वादिति भावः । वचस इत्येतन्मध्यमगिन्यायेति र-
त्राप्यन्येति । तव वचसः वचनस्य सख्यं सौहार्दं उपैत् प्राप ॥
स्वशिरोविदलनहेतुभूतेऽपि कुत एष न प्रत्यकार्षीादेत्यत्राह—
मधुरा इति । मधुराः निसर्गत एव प्रियर्शलाः स्वादुशीलाश्च
'स्वादुप्रियौ तु मधुरौ' इत्यमरः । निजासुहृद्व्योऽपि स्वपा-
णहारिभ्योऽपि न वैरायन्ते तानुद्दिश्य वैरं न कुर्वन्तीत्यर्थः ।
'शब्दवैर' इत्यादिना कवर्णः 'तस्मै कः प्रथमाय मानिषु महा-
वीराय वैरायते' इत्यत्रेव 'ऋधद्रुह' इत्यादिना चतुर्थी ॥

यथावा—

पातालं हरिमहिळेऽपारहितं सख्यमेत्य ताव-
कनाभेः । स्तनसख्यमप्यगात्क्रनु सर्वगुरु स्थिति-
मयत्सतां न सुहृत्स्यात् ॥ १६३० ॥

हे हरिमहिळे ! पातालं कर्तुं । तव नाभेस्सख्यमेत्य तत्तुल्यं
भूत्वेति हृदयम् । अपारं यथा स्यात्तथा हितं प्राप्तं सत्
पक्षे पारहितमिति च्छेदः पावर्णविबुरं सत् स्तनयोस्सख्यमप्य-
गात् तालं तालफलं सत् कुचतौल्यमप्यलभतेति भावः । शब्दा-
र्थतादात्म्यं न विस्मर्तव्यम् । तथा हि—सर्वगुरु सर्वेषामपि
पूज्यं सतां महतां स्थितिं मर्यादां अयत् प्राप्तुवत् वस्तु क्रनु
कस्मिन्वस्तुनि सुहृत् न स्यात् ईदृशं सर्वसुहृदेव भवेदिति
भावः । पक्षे सर्वे वर्णाः गुरवः यस्मिन् तत्तथोक्तं सतां ताका-
रसहितां स्थितिं अवस्थानं प्राप्तं, पातालिमिति पदं गुरुभूतस-
र्ववर्णं ताकारसहितं चेति तथोक्तिः ॥

एवं साधर्म्यवैधर्म्याभ्यां विशेषस्य सामान्येन समर्थने तयोः
प्रस्तुतत्वाप्रस्तुतत्ववैलक्षण्यमनाहत्य समुदितान्येवोदाहरणानि य-
द्यपि प्रदर्शितानि । तथाऽपि अत्र प्रथमप्रभेदस्य 'स्यालो हरे-
रितीन्दुः' इत्यादिषुदाहरणेषु प्रस्तुतस्य विशेषस्याप्रस्तुतेन सामा-
न्येन समर्थनं 'त्वय्यत्यादरवांश्चेत् । त्वत्पदरुचिविद्वेषात्' इत्यु-
दाहरणयोः प्रस्तुतेन सामान्येनाप्रस्तुतस्य विशेषस्य समर्थनं
द्वितीयप्रभेदस्य तु 'संकल्पादेव जगत्' इत्याद्युदाहरणेषु प्रस्तुतस्य
विशेषस्याप्रस्तुतेन सामान्येन 'भ्रमरोऽपि तव पदाब्जे, इत्या-
द्युदाहरणचतुष्टये 'कचविजितोऽवध्वस्तः' इत्याद्युदाहरणे च अप्र-

स्तुतविशेषस्थैव प्रस्तुतेन सामान्येन समर्थनमिति वैलक्षण्यं बोध्यम् ॥

सामान्यस्य विशेषेण साधर्म्येण समर्थनं यथा—

त्वादृशसदीश्वरजुषां स्वगुणाश्श्रीनाथ संप्रकाशोरन् । चन्द्राश्रितस्य सान्द्रश्श्यामलिमा भाति कृष्णसारस्य ॥ १६३१ ॥

सन् प्रशस्तः ईश्वरः स्वामी । सतां नक्षत्राणां ईश्वर इति च तज्जुषाम् । अत्र पूर्वार्थोक्तस्य सामान्यस्य प्रकृतस्याप्रकृतेनोत्तरार्थोक्तेन विशेषेण साधर्म्येण समर्थनम् ॥

यथावा—

निरवधिका धनतृष्णा स्फुरति हि निरतिशयसंपदामेव । नतजनधनमादत्ते विततं यस्माद्रमानिवासोऽपि ॥ १६३२ ॥

अत्र पूर्वार्थप्रतिपादितस्य सामान्यस्य प्रकृतस्य उत्तरार्थप्रतिपादितेन विशेषेण प्रकृतेन साधर्म्येण समर्थनमिति पूर्वस्माद्विशेषः ॥

यथावा—

नियतं जगदीशेन न्यक्क्रियते जिह्वगो धग्भृदपि । अधरीकृतस्सरीसृपगिरीश्वरो यद्रमेश्वरेणायम् ॥ १६३३ ॥

अत्रापि पूर्ववदेवाप्रकृतस्य सामान्यस्य प्रकृतेन विशेषेण समर्थनं, श्लेषसंकीर्णत्वं तु विशेषः ॥

यथावा—

ऋद्धिमतामेवाशा महती यन्नन्दमन्दिरे निव-
सन् । पीताम्बरोऽपि भगवान् वत पाटञ्चरदशा-
मुपादत्त ॥ १६३४ ॥

पाटञ्चरस्येयं पाटञ्चरी तां जीर्णवस्त्रसंबन्धिनीं दशां अञ्चलं, पक्षे पाटञ्चरस्य चोरस्य दशां अवस्थां उपादत्त दधिनवनी-
तादिचौर्यलीलाया दर्शितत्वादिति भावः । 'पाटञ्चरं जीर्णवस्त्रं । प्रतिरोधिपरास्कान्दिपाटञ्चरमलिम्बुचाः' इति चामरः । 'वर्त्य-
वस्थांशुकान्तेषु दशा' इति रत्नमाला ॥

सामान्यस्य विशेषेण वैधर्म्येण समर्थनं यथा—

शरणगमीश भवाद्दृक्करुणात्मा न त्यजेन्निही-
नमपि । विनिधायोत्सङ्गे स्वे विधुः कुरङ्गं श्रितं
हि लालयति ॥ १६३५ ॥

अत्र पूर्वार्थोद्दीरितस्य सामान्यस्य प्रकृतस्याप्रकृतेन विशेषेण वैधर्म्येण समर्थनम् ॥

यथावा—

यो हि निसर्गाच्छ्रेयान् स जगति मूर्धन्यतां
स्वयं भजते । कमिह पुरस्कुर्वस्त्वं मूर्धन्याकार-
भागभवसि कृष्ण ॥ १६३६ ॥

हे कृष्ण! कं पुरस्कुर्वन् पूजयन् आश्रयन्नित्यर्थः । मूर्धन्यः सकलभुवनशिरोमान्यः यः आकारः स्वरूपं ते भजतीति तथोक्तो भवसि । न कस्यचिदपि पुरस्कारेण त्वं मूर्धन्याकारभाक् किंतु स्वभावत एवेति भावः । पक्षे हे कृष्णेति कृष्णशब्दस्यैव संबोधनम् । त्वं कं कवर्णं पुरस्कुर्वन् मुखतः कुवन् मूर्धन्याः मूर्धन्यस्थानकाः ऋकारपकारणकाराः 'ऋ टु रषाणां मूर्धा' इत्यनुशासनात् । ते च अकारश्च मूर्धन्याकाराः तान् भजतीति तथोक्तः भवसि संबुद्धचन्तकृष्णशब्दस्य ककारऋकारपकारणकाराकारभाक्त्वात्तथोक्तिः । अत्रापि पूर्ववदेव । श्लेषचमत्कारस्तु विशेषः ॥

समर्थ्यसमर्थकयोरुभयोरपि प्रकृतत्वेऽप्ययं दृश्यते । यथा—

दुर्लभमिह भाविता श्रीवल्लभ किमु मे त्वदनु-
गृहीतस्य । त्वत्कृपया यद्वर्षीकरोऽपि भूभृद्वरेण्य
एवासीत् ॥ १६३७ ॥

द्वर्षीकरः शेषः सूदश्च । भूभृद्वरेण्यः गिरिराजः राजमुख्यश्च ।
अत्र समर्थ्यसमर्थकयोरुभयोरपि प्रकृतत्वम् । एवमग्रेऽपि ॥

यथावा—

रक्षेरिति वरणकृतोऽच्युत विदधदंशमेव मम
मुख्यम् । तं शरणकृतं रचयेर्न हीयते त्वत्त्वपि
त्वदीयजनः ॥ १६३८ ॥

हे अच्युत ! रक्षेरिति गोपायिता भवेरिति वरणकृतः त्वां
वृतवतः मम वंशं कुलमेव मुख्यं श्रेष्ठं विदधत्सन् 'लक्षणहे-

त्वोः' इति हेत्वर्थे शता । तं वंशं शरणकृतं भरन्यसनरूपो-
पायानुष्ठातारं रचयेः कुर्या एव । मद्दंशस्यैव श्रैष्ठ्यविधाने
प्रवृत्तस्त्वं तं प्रपन्नं कथं न रचयेरिति भावः । त्वदीयजनः
त्वदनुगृहीतो जनः जात्वपि न हीयते । 'कौन्तेय प्रति-
जानीहि न मे भक्तः प्रणश्यति' इति गानादिति भावः । अत्रा-
र्थान्तरं—वरणकृतः वरणकृच्छब्दस्य मुख्यं मुखे भवं वं वकारं
शं शकारं विदधत्सन् तं वरणकृच्छब्दं शरणकृतं शरणकृच्छब्दं
रचयेः । वरणकृच्छब्दस्यादिमवकारस्थाने शकारविन्यासे शरण-
कृदिति निष्पत्तेरिति ॥

यथावा—

तव कृपया राम पुरा वलीमुखोऽपि च चतु-
र्मुखो भवति । पङ्कजपलाशलोचन किंकिं न
करोति तव कृपा स्वैरा ॥ १६३९ ॥

हे राम ! वलीमुखः कपिरपि हनूमानिति भावः । तव कृप-
या चतुर्मुखः पुरा भवति भविष्यति । पुराशब्दयोगेन 'यावत्पुरा'
इति भविष्यत्यर्थं लट् । स्पष्टमन्यत् ॥

यथावा—

त्वमिव श्रीवल्लभ ते श्रीवत्सश्श्रीनिवासताम-
यते । स श्रीसध्रचङ् भवति हि यस्तव हृद्यस्सु-
लक्षणत्वमियात् ॥ १६४० ॥

हे श्रीवल्लभ ! ते तव श्रीवत्सैः तन्नामा लाञ्छनविशेषः त्वमिव
श्रीनिवासतां श्रीनिकेतनत्वं अयते 'श्रीदशश्रीनिवासः ।

ब्रह्मणि श्रीनिवासे' इति भवत इव तस्यापि श्रीनिवासत्वप्रसिद्धेः । तथाच तन्मन्त्रघणः 'श्रीवत्साय श्रीनिवासाय नमः' इति । लक्ष्मीनिवासस्थानत्वादेव हि तस्य श्रीनिवासत्वव्यवहारः । यः पदार्थः तव हृद्यः हृदयप्रियः वक्षसि भवश्च । सुलक्षणत्वं शोभनानि लक्षणानि 'शङ्खचक्रोर्ध्वपुण्ड्रादिचिह्नैः प्रियतमैर्हरेः' इत्युक्तानि चिह्नानि यस्य स तथोक्तः । पक्षे शोभनं च तल्लक्षणं च तत्त्वं इयात् । सः सहाञ्चतीति सध्रयद् । श्रियस्सध्रयञ् श्रीसहचारी भवति । भगवन्मनःप्रियश्शुभलक्षणश्च चेतनरूपः पदार्थः अपरित्यक्तज्ञानैश्वर्यादिसमृद्धिर्भवतीति भगवद्वक्षस्यवस्थितश्चिह्नरूपः पदार्थः नित्यं श्रिया सहैव वसतीति च निर्गलितोऽर्थः ॥

तयोरप्रकृतयोरप्ययं दृश्यते । यथा—

शुभकृच्छ्रेयो विन्देत्त्वद्वच इव सरलसारता-
माप्तुम् । तप्त्वाऽध्रशीर्षं यद्रसालरस एव सरल-
सारोऽभूत् ॥ १६४१ ॥

शुभकृत् शुभकारी श्रेयः विन्देत् । 'शुभकृच्छुभमाप्नोति' इत्युक्तेरिति भावः । रसालरसः इक्षुरसः माकन्दरसो वा । त्वद्वच इव सरलसारतां उदाररसतां आप्तुं अध्रशीर्षं तप्त्वा सरलसार एव अभूत् । रसालरसशब्दस्य विलोमतया पठने तथा निष्पत्तेरिति भावः । अत्र समर्थ्यसमर्थकयोर्द्वयोरप्यप्रकृतत्वम् ॥

अस्मिन्नलंकारे समर्थ्यसमर्थकभाव आर्थदशाब्दश्च उक्तास्ताप्रयोजकः । न तु काव्यलिङ्गे हेतुहेतुमन्त्राद इवार्थः । न हि यत् यस्मान् इत्यादेः प्रतिपादकस्याभावे आर्थः । स च 'असमर्थो यः कार्येष्वपेक्षते स परमन्यसाहाय्यम्' इत्यादौ । तत्सत्त्वे शाब्दः । सोऽपि 'न विशति हि महोदारः ।

त्वत्कृपया यद्दीर्घः' इत्यादौ दर्शितः । अत्र वक्तव्यमन्यत्सर्व-
मुदाहरणालंकारनिरूपणावसरे दर्शितमिति नात्र प्रतायते । अत्र
हि प्रतिज्ञाहेत्ववयवयोरिव आकाङ्क्षाक्रमप्राप्तं समर्थ्यसमर्थकवा-
क्ययोः पौर्वापर्यमिति न मन्तव्यम् । न ह्यत्र समर्थकं समर्थ्या-
नुपपत्त्युन्मीलितायामाकाङ्क्षायां सत्यामेवाभिधीयत इत्यस्ति निय-
मः । अनुपपत्तेरभावेऽपि प्रतीतिवैशद्यार्थं कविभिस्तस्याभिधानात् ।
एवं काव्यलिङ्गेऽपि । एवं च तयोर्वैपरीत्येऽपि न दोषः ॥

यथावा—

सरिदधिपे शिखरिणि वा सदृशं वर्षति धना-
घनस्मलिलम् । अवधीरितनिम्नोन्नतविभागमच्युत
भवाद्दृशौदार्यम् ॥ १६४२ ॥

अत्र पूर्वार्धगत एव विशेषः उत्तरार्धगते सामान्ये प्रस्तुते
समर्थकः ॥

इत्यलंकारमणिहारे अर्थान्तरन्याससरस्त्रिपष्ठितमः.



अथ विकस्वरालंकारसरः (६४)

सामान्येन विशेषस्य क्रियते यत्समर्थनम् ।
पुनस्तस्य विशेषेण स विकस्वर ईर्यते ॥

कस्यचिद्विशेषस्य समर्थनं सामान्येन विधाय तत्प्रसिद्धाव-
परितुष्यता कविना पुनर्विशेषेण तत्समर्थनमुपमानरीत्या अर्थान्तर-
न्यासविधया वा क्रियते स विकस्वरो नामालंकारः ॥

यथा—

न्यस्तभरं त्वयि मामिह न स्तोकं वाऽपि कर्म
बाधेत । किमपि विवाधितुमीष्टे न भाग्यवन्तं
यथा रविं ध्वान्तम् ॥ १६४३ ॥

किमपि वस्तु, इदं कर्तुं । ध्वान्तं तमः, इदमपि कर्तुं । इदमु-
पमानरीत्या विशेषान्तरन्यसने उदाहरणम् ॥

अर्थान्तरन्यासविधया यथा—

सत्स्वपि शिखरिषु बहुषु श्रीवास त्वं श्रितो-
ऽसि वृषशैलम् । न हि सर्वे भाग्यभृतो मिषत्सु
विवुधेष्ववाप हि श्रीस्त्वाम् ॥ १६४४ ॥

यथावा—

कृपया राज्यं प्रादाः कपये महतां निरङ्कुशा
हि कृपा । गोपस्याप्यच्युत तव जगदीशत्वं ददौ
हि जलाधंसुता ॥ १६४५ ॥

अयमलंकारश्चन्द्रालोकानुयायिदीक्षितानुरोधेन दर्शितः ।
जगन्नाथाद्यस्तु—प्रकृतविशेषस्य सामान्येन समर्थनादेकोऽर्थान्त-
रन्यासः । सामान्यस्य विशेषेण समर्थनादपर इति द्वय-
समावेशात्मकतायाः स्फुटत्वात्तत्संसृष्ट्यैव गतार्थत्वान्नालंकार-
न्तरस्वीकार उचित इत्याहुः ॥

इत्यलंकारमगिहारे विकस्वरालंकारसरश्चतुष्पष्टितमः



अथ प्रौढोक्तिसरः (६५)

यदुत्कर्षानिमित्तस्य तन्निमित्तत्वकल्पनम् ।

प्रौढोक्तिरेषा कथिता जयदेवमुखैर्बुधैः ॥

किञ्चिदुत्कर्षाहेतुभूते वस्तुनि तद्धेतुताकल्पनं प्रौढोक्तिर्नामालंकारः ॥

यथा—

सारस्वतपूरोदरसूरसमुद्बुद्धसारसात्यरुणे । चरणे सुभगंकरणे स्मरणे स्तां मे हरेः प्रियंकरणे ॥ १६४६ ॥

अत्र सरस्वतीपूरगतारुणिमातिशयाहेतोस्तदुदरसूरसमुद्बुद्धत्वस्य तद्धेतुत्वकल्पनम् ॥

यथावा—

शरदमृतकरज्योत्स्नाच्छुरिताभ्रसरिद्विकामिकुमुदसिताः । मुरवैरियशःपूरा हरिता कर्पूरलेपमादधते ॥ १६४७ ॥

अत्रापि कुमुदसितत्वातिशयाहेतोश्शरच्चन्द्रज्योत्स्नाच्छुरितत्वादेहेतुत्वकल्पनम् ॥

रसगङ्गाधरकारस्तु “ कस्मिंश्चिदर्थे किञ्चिद्धर्मकृतातिशयप्रतिपिपादयिषया प्रसिद्धतद्धर्मवता संसर्गस्योद्भावनं प्रौढोक्तिः ” इति अस्यालंकारस्य लक्षणमाह । तदेदमुदाहरणम्—

इन्दुकरव्यतिकरितैश्चन्दनगिरिगन्धवाहसारांशैः।
जलनिधिकन्ये मन्ये जलरुहजन्माऽसृजत्तवापा-
ङ्गान् ॥ १६४८ ॥

अत्रापाङ्गेषु न केवलं शैशिर्यादयो मलयानिलकिशोरमात्रगुणा
एव कवेः प्रतिविपादयिषिताः, किंतु सकलजगदुज्जीवयितृत्वा-
दयोऽन्येऽपीति मलयानिलसारांशेषु चन्द्रकरसंभर्गो विशेषणत-
याऽतिशयार्थमुपात्तः। उत्पाद्योत्पादकभावश्चात्र न लोकप्रसिद्धः।
किंतु कविप्रतिभामात्रनिबद्धः। अत्र च धर्मिविशेषसंसर्गादति-
शयो धर्म्यन्तरगतो यदि व्यञ्जनविषयः तद्देवायमलंकारः। यदि
वाच्यवृत्त्या तत्तत्प्रयुक्तत्वेनाभिधीयते तदा समालंकारस्यैव
विषयः।

यथा—

पद्मे प्रादुरभूः किल पद्मे पद्मे विभर्षि पाणि-
भ्याम् । असि पद्मनाभहृदयावसतिस्त्वं पद्मग-
न्धिरिति युक्तम् ॥ १६४९ ॥

अत्र लक्ष्म्यास्तौरभ्यातिशयस्तद्धर्मिसंबन्धप्रयुक्तत्वेन वर्णि-
त इति सम एवालंकारः। एवं चास्य मते—

‘एकानविंशसंख्यकपुराणतः किंच षष्ठवेदेन : हेयगुणाभ्य-
सगवन् ख्याप्यन्ते भाविमातृगर्भभवैः’ ॥

इत्यादावेकस्य मिथ्यात्वसिद्धयर्थं मिथ्याभूतवस्त्वन्तरकल्पनं
मिथ्याध्यवसित्यलंकारान्तरमिति न वक्तव्यं, प्रौढोक्त्यैव गतार्थ-
त्वान् । ‘कचाः कलिन्दजातरितमालस्तोममेचकाः’ इत्यादौ

प्राचीनकृतप्रौढोक्त्युदाहरणे यथा तमालेषु श्यामलिमातिशयार्थं श्यामलिमाधिकरणीभूतकालिन्दीसंबन्ध उद्भाव्यते तथा हेयगुणेषु मिथ्यात्वातिशयसिद्धये मिथ्यात्वाधिकरणैकोनविंशसंख्याक-पुराणादेसंबन्ध इत्यस्यापि सुवचत्वात् । यदिच मिथ्याध्यवसितिरेवालंकारान्तरं स्यात् सत्याध्यवसितिरपि तथा स्यादित्यापादयता रसगङ्गाधरकृता—

हरिश्चन्द्रेण संजप्ताः प्रगीता धर्मसूनुना ।

खेलन्ति निगमोत्सङ्गे मातर्गङ्गे गुणास्तव ॥

इत्याद्युदाहृत्य अत्र हरिश्चन्द्रयुधिष्ठिरनिगमसंबन्धाद्गुणानां सत्यत्वं प्रतीयते । एवं—

मध्ये सुधासमुद्रस्य सितामयगृहोदरे ।

पूर्णेन्दुविष्टरे देव स्थातुं योग्यास्तवोक्तयः ॥

अत्रापि सुधासमुद्रादिसंबन्धात् उक्तिषु माधुर्यातिशयः प्रतीयमानः कस्यालङ्कारस्य गोचरः स्यात् । अतोऽलंकारान्तरं स्यात् । मम तु प्रौढोक्तैश्च गतार्थतेत्युक्तम् ॥

इत्यलंकारमणिहारे प्रौढोक्तिसरः पञ्चपष्ठितमः.

अथ संभावनासरः (६६)

संभावनं स्याद्यद्येवं स्यादित्यूहोऽन्यसिद्धये ॥

यत्र किञ्चित्कर्तव्यमन्यत्कर्तव्यसाधनं तत्संभावनम् ॥

यथा—

मम कोटिवदनता स्याद्यदि पुरुषायुषमिदं च कोटिगुणम् । ईशाय हरे स्तोतुं कोटितमांशं त्वदेकगुणभूम्नः ॥ १६५० ॥

यथावा—

सितकिरणकिरणनिकरव्यतिकरतो द्रावित-
स्तुषारगिरिः । धनसारसारमसृणो यदि तुलये-
न्नाथ तव कृपासारम् ॥ १६५१ ॥

अत्राद्ये स्रोतुः कोटिघदनत्वादितर्कणं भगवदेकगुणमहिम-
कांटितमांशतर्कणसाधनम् । द्वितीये तुषारगिरेश्चन्द्रकरद्रवीभूत-
त्वादितर्कणं भगवत्कृपासारतुलनार्हतातर्कणसाधनम् ॥

यथावा—

कर्मानुगुणफलप्रदभर्त्रनुरोधश्रमोऽम्ब तव नो
चेत् । धनिदीनविभागकथादूरमिदं श्रीमदेव भुवनं
स्यात् ॥ १६५२ ॥

यथावा—

अहमेव यदि विधाता जातु भवेयं हरे भव-
त्कृपया । खलवदनगहननिपतनविसंस्थुलां न
रचयेय ननु वाणीम् ॥ १६५३ ॥

यथावा—

यदि तादृशशेषत्वं सिध्येन्मम तर्हि कथमपी-
शीय । लावण्यविभवमच्युत तव वक्तुं त्रोटुमांस्तुं
वाऽपि ॥ १६५४ ॥

तादृशशेषत्वमिति । शेषत्वं तादृशेति विशिषतोऽयमभिप्रा-
यः—यद्यप्यधुनाऽपि स्वाभाविकं भगवदनन्यार्हशेषत्वमस्ति तथा-

ऽपि भगवद्भावण्यवर्णनादिपटुतरं सहस्रवदनत्वरूपं शेषत्वं
नास्तौति । वक्तुं द्विसहस्ररसनत्वदिति भावः । श्रोतुमीक्षितुं
वाऽपि द्विसहस्रनयनत्वादिति भावः । स हि चक्षुद्रश्वाः ॥

यथावा—

उज्झित्वा वकवृत्तिं ननुशिष्टस्तत्त्वविद्भवन् स्तव-
कः । साध्वग्रभवन एव स्याद्यदि लक्ष्म्यास्तदा
स्तनत्वमियात् ॥ १६५५ ॥

स्तवकः गुच्छलः स्तवकशब्दश्च । वकवृत्तिं 'अधोदृष्टिर्नेक-
तिकस्स्वार्थस्साधनतत्परः, इत्याद्युक्तां वकवृत्तिं वकेत्यारकवर्णद्व-
यस्थितिं च । उज्झित्वा त्यक्त्वा शिष्टः आन्वारशीलः तत्त्व-
वित् तत्त्वज्ञश्च भवन् । पक्षे शिष्टः उर्वरितः यः स्तः स्त
इत्याकारकवर्णसमुद्द्यो यस्य तथाभूतस्सन् व क वर्णलोपे स्तका-
रमात्रावशिष्ट इत्यर्थः । साधूनां सात्त्विकानां रम्यवस्तूनां वा
अग्रे भवनं स्थितिः यस्य स तथोक्त एव । पक्षे साधु यथा
तथा अग्रभवः चरमश्रूयमाणः नः नकारः यस्य स तथोक्त
एव स्याद्यदि तदा लक्ष्म्याः स्तनत्वं इयात् स्तनजन्म प्राप्नुया-
दित्यर्थः । स्तवकशब्दः वकवर्णलोपेन अद्यसाने नवर्णघटनेन
च स्तन इति निष्पद्यत इति भावः । अत्र स्तवकस्य वकवृत्तिप-
रित्यागादिपूर्वकसाध्वग्रभवनत्वतर्कणं लक्ष्मीस्तनत्वप्राप्तितर्कणसा-
धनम् । श्लेषादिकं तु पूर्वेष्यो विशेषः ॥

यथावा—

जननि मम स्तुत्या त्वं तनुया यदि च दरम-
न्तरामोदम् । सिद्धयेदामोदरपदमथ मम नास्त्य-
त्र विशयलेशोऽपि ॥ १६५६ ॥

हे जननि ! मम स्तुत्या मत्कर्तृकस्तवेन दरं अल्पमपि अन्तः
मनासि आमोदं प्रहर्षं तनुया यदि अथ तदैव मम दामोदरपदं
परमं पदं सिद्धेयत् । पक्षे दरं दश्च रश्च अनयोस्समाहारः दरं
अन्तरा 'अन्तरान्तरेणयुक्ते' इति द्वितीया । दकारारेफयोर्मध्ये
इत्यर्थः । आमोदं आमोदशब्दं तनुया यदि दामोदर इति पदं शब्दः
सन्ध्येत् इत्यर्थः । अत्र स्तोतुर्यत्किञ्चिच्छ्रीहृदयामोदोदयतर्कणं
दामोदरपदासेद्धितर्कणस्य साधनं श्लेषसंकीर्णम् । एवमग्रेऽपि ॥

यथावा—

त्वदुदारकरविधूतस्सुरागमो वीतराग एव भ-
वन् । यदि सुमतया परिणमेत्तदा तु तेऽच्युत
नखेन सदृशस्स्यात् ॥ १६५७ ॥

हे अच्युत ! सुरागमः कल्पतरुः तव उदारेण करेण विधूतः
अतएव वीतराग एव विधूननजनितदैन्यातिशयेन विरक्त एव
भवन् तपस्वी भवन्निति यावत् । सुमतया शोभना मा लक्ष्मीः
यस्य स तथोक्तः सुमः नस्य भावः सुमता तथा शोभनल-
क्ष्मीविशिष्टत्वेनेत्यर्थः । परिणमेद्यदि जायेतचेत् । पक्षे पुष्पतया
परिणतो भवेद्यदीत्यर्थः । तदा तु ते तव नखेन सदृशस्स्यात् ।
अत्र सुरागमशब्दः वीतरागः विगतरावर्णगवर्णश्चेत् सुमतयैव परि-
णंस्यतीत्यर्थोऽपि चमत्कारी । अत्र सुरागमस्य सुमतापरिणति-
तर्कणं नखसादृश्यतर्कणसाधनम् ॥

यथावा—

यदि जातु विजानीयाच्छ्रीजाने तावकीनमौ-
दार्यम् । देवतरुस्स तदात्वे नासत्यं देवदारुतां या-
यात् ॥ १६५८ ॥

देवतरुः अचेतन इति भावः । जातु कदाचित् तावकीनं औदार्यं जानीयाद्यदि । चेतनकार्यस्याचेतनेऽसंभवाद्यदीति संभावना । सः देवतरुः तदात्वे तत्काल एव देवदारुतां भद्रदारुनामशुद्रतरुविशेषतां यायात् यत्रकाप्यरण्ये देवदारुतरुवदौदार्यप्रथागन्धर्वीयस्तथा संकुचितो धर्तेतेति भावः । पक्षे देवतरु देवतरुशब्दः तदात्वे तकारस्य दावर्णत्वे तकारमपनीय दाकारे पठिते इति यावत् । देवदारुतां यायात् देवदारुशब्दो भवेदिति भावः । अत्र देवतरोर्भगवदौदार्यज्ञानसंभावनं तद्देवदारुतासंभावनसाधनम् ॥

यथावा—

त्वां तत्त्वेन वृषाचलकान्त विडौजा द्विषीत
यदि जातु । स भवेदेव गतौजास्सालो भूत्वा-
ऽन्ततो विडालोऽपि ॥ १६५९ ॥

हे वृषाचलकान्त! विडौजाः इन्द्रोऽपि भ्रातृत्वेन व्यपदेश्योऽपि किमुतान्य इति भावः । जातु तत्त्वेन वस्तुतः न त्वारोपितकोपेन त्वां द्विषीत यदि तदा तर्हि विडौजा गतौजास्सन् भगवद्विद्वेषमहिम्ना निस्तेजास्सन् सालः वृक्षो भूत्वा स्थावरजन्मलब्ध्वेत्यर्थः । अन्ततः पर्यवसाने विडालोपि भवेत् । स्थावरजन्मना व्यपनीतक्रियत्पापस्तिर्यग्जन्माऽपि लभेतेति भावः । भगवद्विद्वेषफलमट्टिगित्याभिप्रायः । पक्षे विडौजा इति शब्दः गताः ओ जा इत्याकारकवर्णा यस्य स तथोक्तः । अन्ततः चरमभागे ओ जा इत्याकारकवर्णापगमे परिशिष्टस्य विडंत्याकारकवर्णस्य चरमभागे इत्यर्थः । सालः आल इत्याकारकवर्णसमुदयसहितसन् विडाल इति निष्पद्यत इत्यर्थः । अत्र विडौजसो भगव-

द्वित्रेषसंभावनं सालविडालतासंभावनसाधनम् । विच्छित्तिविशेषस्तु व्यक्त एव ॥

यथावा—

हृत्वाऽच्युत तव कान्तिं क्वचन ग्रावणि निलीनमसिताभ्रम् । दर्शयति कान्तिमत्त्वं यदि तर्हि बुधैः क्रियेत तद्भ्रम् ॥ १६६० ॥

हे अच्युत ! असिताभ्रं नीलजलदः तव कान्तिं हृत्वा क्वचन कस्मिंचित् ग्रावणि शैले । पक्षे प्रश्नरे 'ग्रावाणौ शैलपाषाणौ' इत्यमरः । विलीनं सत् कान्तिमत्त्वं स्वस्य द्युतिमत्त्वं, पक्षे कः कवर्णः अन्तिमो यस्य तत्तथोक्तं तस्य भावस्तत्त्वम् । अस्मिन् पक्षे अन्तिमत्त्वमित्यत्र तकारस्य 'अनचि च' इति द्वित्वम् । दर्शयति यदि तर्हि बुधैः धर्मशास्त्रज्ञैः आयुर्वेदज्ञैश्च तत् अभ्रकं भ्रम् क्रियेत जगदीश्वरप्रशस्तवस्तुहरणदुरितापनोदनानुरूपभस्मान्तप्रायश्चित्तगोचरीक्रियेतेति भावः । पक्षे भसितं क्रियेत । कृष्णाभ्रकस्यैव भस्माविषये ज्यायस्त्वस्मरणादिति भावः । अत्रासिताभ्रस्य कचिद्ग्रावणि कान्तिमत्त्वप्रकाशनतर्कणं भस्मीकरणतर्कणं प्रति साधनम् । चमत्कारातिशयस्तु पूर्ववदेव ॥

यथावा—

रघुवीर महादेवो महाहवो यदि भवेन्त्वयि कदाचित् । सत्यं स देहभिदया विकृतस्यात्त्वं । देदलिततद्धन्वा ॥ १६६१ ॥

हे रघुवीर ! महादेवः मृत्युंजयः त्वयि विषये कदाचित् महाहवः प्रवर्तितप्रवलरणो यदि सः महादेवः देहस्य शरीरस्य भिदया

त्वच्छरकृतविदारणेन विकृतः स्यात् सत्यं नात्र संशयः । तत्र हेतुमाह—हि यस्मात् त्वं दलितं तस्य शंभोः धनुः धन्व वा येन स तथोक्तः । तस्मात् त्वया कृतमहारणोऽपि महादेवो देहविदारणेन विकृतस्स्यादेवेति भावः । पक्षे देहभिदया देकारस्य हकारेण भेदनेन विकृतस्स्यात् । महादेवशब्दः महाहवशब्दतया विकृतस्स्यादित्यर्थः । अत्र महादेवस्य रघुवीरविषयकमहाहवत्वसंभावनं तद्देहाविदलनप्रयोज्यविकारवत्त्वसंभावनसाधनं हेतूपष्टम्भेन निबद्धम् ॥

यथावा—

भगवन्मुकुरः कुसृतेस्स्याच्चेत्त्वद्गण्डमण्डलजि-
गीषुः । शकलीभवेत्स नूनं त्वं मुरदलन इति
स किल नाज्ञासीत् ॥ १६६२ ॥

हे भगवन्! मुकुरः कुसृतेः शाठ्यात् कुत्सितः सृतिः कुसृतिः कुमार्गः 'कुसृतिर्निकृतिश्शाठ्यम्' इति कपटपर्यायेष्वमरः । पक्षे कु इति वर्णस्य सृतेः अपसरणात् 'सृ गतौ' इत्यस्माद्धातोः क्तिन् । मुकुरो मुर इति निष्पन्न इति भावः । शब्दार्थयोस्तादात्म्यम् । त्वद्गण्डमण्डलजिगीषुस्स्याच्चेत् शकलीभवेत् । नूनं नात्र संदेग्धव्यमिति भावः । अथैवं मुरत्वं प्राप्तोऽपि मुकुरः मुरभिदस्तत्र विजिगीषायां कथं प्रवृत्त इत्यत आह—त्वमिति । सः मुकुरः त्वं मुरदलन इति नाज्ञासीत्किल । नाजानादिति संभावये इति भावः ॥

यथावा—

अविकुलमप्यविकलमिह मुख्येनाशेषपालकेन

यदा । दृश्येत तदा सत्यं भवेत्कविकुलं विमृ-
श्यता सम्यक् ॥ १६६३ ॥

अविकुलं मेषवृन्दमपि अत्र अविशब्दः अविशब्दो लाक्षणिकः ।
अतिमात्रमूर्खाणां समूहोऽपीत्यर्थः । मुख्येन अगौणेन अशेषपाल-
केन सर्वेश्वरेण भगवता अविकलं यथा स्यात्तथा यदा दृश्येत
कटाक्षविपर्ययीक्रियते । तदा कविकुलं काव्यकृद्विद्वद्वृन्दं भवेत् सत्यं
नात्र संदेहः । यदि संदेहः तर्हि सम्यग्विमृश्यताम् । भगव-
त्प्रभावविमर्शे उक्तोऽर्थस्सम्यग्जायत एवेति भावः । पक्षे अवि-
कुलमिति पदं अविकलं अकारेण विकलं सत् मुख्येनेति वक्ष्य-
माणत्वादाद्येनाकारेणेति लभ्यते । हे अशेषपाल सर्वेश्वर भगवन्
मुख्येन आद्येन केन कवर्णेन यदा दृश्यते च्याविताकरेण आद्य-
कवर्णेन घटितं दृश्यतेचेत् तदा कविकुलमित्येव भवेदित्यर्थः ।
अत्राविकुलस्य भगवत्कटाक्षगोचरत्वतर्कणं कविकुलत्वतर्कणसा-
धनमित्यादिकं द्रष्टव्यम् ॥

यथावा—

तुलनायालं वचनस्त्वं तव यदि नाम कोकि-
लोऽवेयात् । किं छिन्नमस्य जानन्कोलं तं जननि
बुद्धिमान् ब्रूयात् ॥ १६६४ ॥

हे जननि ! कोकिलः तव वचसः तुलनाय साम्याय त्वं
आत्मानं अलं समर्थं यदिनाम अवेयात् जानीयात् 'नमस्स्वस्ति'
इत्यादिना चतुर्थी । अस्य अतिश्राव्यतया प्रत्यक्षस्य तव वचसः
किं छिन्नं किं न्यूनं भवेत् । कोकिलस्य स्वरं तथा समर्थमन्यत्वे

त्वद्वचसोऽप्रतिद्वंद्विरामणीयकस्य का हानिर्भवेदिति विदन्निति भावः । कः बुद्धिमान् तं कोकिलं अलं त्वद्वचनतुलापर्याप्तं ब्रूयात् । किंच तं कोलं सूकरं भ्रूयादित्यप्यर्थः । स्वपरगुणतारतम्य-विमर्शनाकुशलो यदि कश्चिदपकृष्टं स्वमुत्कृष्टसधर्माणं जानी-यान् तं निपुणमतिस्स्थूलमतिं सूकरसदृशमेव मन्येतेति भावः ॥

पक्षे अस्य कोकिलस्य किं कीतिवर्णं छिन्नं निरस्तं जान-न्नित्यर्थः । शब्दार्थयोस्तादात्म्यम् । बुद्धिमान् तं कोकिलं कोलं ब्रूयात् कोकिलशब्दस्य किवर्णलेपे कोल इति निष्पत्तेरिति भावः । अत्र यदिनामेत्याद्यहं कोलं तमिद्याद्यहंप्रति साधनम् । चमत्का-रानि शयस्तु व्यक्त एव ॥

यथावा—

तव चरणारुणलक्ष्मीं हृत्वाऽपि यदार्यमेव
मनुते स्वम् । सूर्यकरस्तर्हि भवेत्सूकर एवाम्ब
तत्र को विशयः ॥ १६६५ ॥

आर्यं पूज्यमेव । पक्षे अर्यं अविद्यमानर्यवर्णमित्यर्थः । अत्र चौर्यकर्तुरपि सूर्यकरस्यार्यताज्ञानसंभावनं तस्य सूकरतासंभावन-साधनमिति लक्षणानुगतिः ॥

यथावा—

यदि तव वाग्रसमीप्सेत्स्वादिमविधिरोऽरसत्त्व-
भाङ्मकरन्दः । मालक्ष्योऽग्रे माधव विन्दतु माक-
न्दतामियात्सफलत्वम् ॥ १६६६ ॥

हे माधव ! इदं वक्ष्यमाणार्थोपस्कारकम् । स्वादिन्ना स्वावु-
तया रहितः तत्र हतुः—अरसत्त्वभागिति । अविद्यमानः रसः

मधुराद्युत्तमरसः यस्य स तथोक्तः । तस्य भावः तत्त्वं केनापि
श्लाघ्येन विधुरतया अभोग्य इति भावः ॥

रसस्वादे जले वीर्ये शृङ्गारादौ विषे द्रवे ।

भोगे रोगे देहध्रातौ तित्कादौ पारदेऽपि च ॥

इति हेमः । मकरन्दः उक्तिविशेषणमहिम्ना शुद्धतमयत्किञ्चि-
त्पुष्परस इति लभ्यते । त्वद्वाचः रसं श्रास्वाद् ईप्सेत्यादि अग्रे
उत्तरस्मिन् काले मालक्ष्यः यादृच्छिकादिसुकृतपरिपाकवशेन
लक्ष्मीकटाक्षविषयस्सन् माकन्दतां सहकारफलतां 'माकन्दस्सह-
कारेऽपि' इति हेममेदिन्यौ । मां श्रियं कन्दति आह्वयति स्वर-
क्षणार्थमिति माकन्दः । तत्तां लक्ष्मीशिशुतामिति च गम्यते ।
कदिध्रातोराह्वानार्थकात्कर्मण्यण् । विन्दतु । तदा सफलत्वं स्वा-
भीप्सितत्वद्वाग्रसरूपफलसहितत्वं तद्भाक्त्वमित्यर्थः । इयात् ।
ईदृशमाकन्दजन्मपरिग्रहे सत्येव माध्रवस्य तत्र वाग्रसं विन्देत । न
तूक्तमकरन्दरूपेण स्वात्मनेति भावः । पक्षे स्वस्य आदिः आद्यः यः
मः मकारः तद्विधुरः । सतो भावः सत्त्वं रस्य सत्त्वं रसत्त्वं तद्भज-
तीति रसत्त्वभाक् । स न भवतीत्यरत्त्वभाक् । मकाररेफशून्य
इति विशेषणद्वयाभिप्रायः । मकरन्दः मकरन्दशब्दः कन्द इति
निष्पन्नस्सन्निति भावः । अग्रे आदौ माः मावर्णः तेन लक्ष्यः दृश्य-
स्सन् । माकन्द इति निष्पन्नः । सः फलत्वं इति छेदः । सः
माकन्दशब्दः फलतां फलवाचकतामिति यावत् । इयात् 'अत्र
मकरन्दस्य माकन्दत्वसंभावनं भगवद्वाग्रसलाभरूपफलवत्ता सं-
भावनस्य साधनम् । शब्दार्थतादात्म्यभित्तिकश्लेषमूलकाभेदाध्य-
वसायोऽजीवितमिति धेयम् ॥

इत्यलंकारमणिहारे संभावनसरः षट्षष्टितमः.

अथ मिथ्याध्यवसितिसरः (६७)

मिथ्यार्थोऽन्यः कल्पतेचेत्किञ्चिन्मिथ्यात्वसि-
द्धये । मिथ्याध्यवसितिर्नाम साऽलंकृतिरुदा-
हता ॥

कस्यचिदर्थस्य मिथ्यात्वसिद्धयर्थं मिथ्याभूतार्थान्तरकल्पनं
मिथ्याध्यवसितिर्नामालंकारः ॥

यथावा—

गणनातिशायिघृणिना पयोजसुहृदा त्रयोद-
शेन शुचीनाम् । सन्तमसं हन्त हृदभ्यन्तरगं
त्वज्जुषां निरासि मुरारे ॥ १६६७ ॥

हे मुरारे! गणनातिशायिनो घृणयः किरणाः यस्य तेन
तथोक्तेन त्रयोदशेन पयोजसुहृदा सहस्रमात्रसंख्याककिरणतया
द्वादशान्ततया च प्रथिताद्भास्वतोऽन्येन भास्करेणेत्यर्थः । त्वज्जुषां
त्वयि प्रीतिरूपापन्नध्यानभाजां न्यासविद्यया त्वां सेवमानानां वा
'जुषी प्रीतिसेवनयोः' इत्यस्मात्किञ्चिद् । शुचीनां 'क्षेत्रज्ञस्येश्वर-
ज्ञप्नाद्विशुद्धिः परमा मता' इत्याद्युक्तसर्वप्रकारविशुद्धिभाजा-
मित्यर्थः । अग्नीनामित्यप्युपस्कार्यम् । हृदभ्यन्तरगं अन्तरं संत-
मसं तमोगुणरूपं महात्तिमिरं निरासि निरस्यत । अत्र भगवत्प्र-
पन्नशुचिहृत्तमसोऽप्यन्तासंभावितस्य निष्पत्तये त्रयोदशभास्क-
रकर्तृकनिरासोऽप्यन्तासंभावितो निबद्धः । इदं श्लेषसंकीर्णम् ॥

यथावा—

अतसी परिभूता तव रुच्या तप्त्वा वनेष्वध-
शशीर्षम् । अन्ते संवेहतीता स्याञ्चेत्त्वद्रुचिमिया-
द्रघुकुलेन्दो ॥ १६६८ ॥

हे रघुकुलेन्दो ! इदं विवक्षितार्थोपस्काराय । अतसी शुमा-
कुसुमं 'पुष्पमूलेषु बहुलम्' इति लुक् । तव रुच्या त्विषा परि-
भूता सती वनेषु अधशशीर्षं तप्त्वा । पक्षे वैपरीत्येन स्थित्वे-
त्यर्थः । अन्ते पर्यवसानं संधेः बलवद्विरोधोऽनुचित इति संधि
कृत्येत्यर्थः । पक्षे संहितत्वविशक्षाया इति यावत् । सीता स्या-
ञ्चेत् जानकीत्वं प्रामाञ्चेत् त्वद्रुचिं तव द्युतिं त्वय्यनुरागं च
इयात्, अन्यथा तस्यास्त्वद्रुचिर्न सुलभेति भावः । पक्षे अतसी-
शब्दव्यक्तिः वैपरीत्येनावस्थिताञ्चेत् सीता अ इति स्यात्, तत-
स्तकाराकारयोस्सवर्णदीर्घरूपसंसंधिश्चेत् सीता इति निष्पद्येत ।
स एव दुर्घटः 'अतो गुणे' इति पररूपलक्षणैकादेशे सवर्ण-
दीर्घाप्रवृत्तेः । तथाच सीता इत्यदन्त एवायं शब्दो भवेत् । न
नु सीतेति दीर्घान्त इति भावः । अत्रातस्याः श्रीरघुनन्दनरु-
चिप्राप्तेरतिवेलासंभाषितस्य निर्वृत्त्यर्थं तस्यास्सीतात्वप्राप्तिरूपा-
तेवेलासंभाषितत्वकल्पनम् । श्लेषचमत्कारान्तरादिकं व्यक्तं ॥

यथावा—

अष्टमजलधौ जनितष्पष्टो निर्जरतरुर्वृषाद्रि-
गणे । त्वत्तोऽपि वदान्य इति स्रष्टा षष्ठेन वदति
।दनेन ॥ १६६९ ॥

इदं शुद्धमुदाहरणम् । एवं प्रौढोक्त्यलंकारनिरूपणे प्रसङ्गा-
दुपदर्शितं 'एकोनविंशसंख्यकपुराणतः' इति पद्यमपि शुद्धमे-
वास्या उदाहरणम् ॥

चन्द्रालोके तृतीये काव्यलक्षणमयूख काव्यलक्षणत्वेन यानि
अक्षरसंहतिशोभाभिमानहेतुप्रतिषेधनिरुक्तिमिथ्याध्यवसायसिद्धि-
युक्तिकार्याणि दश निरूपितानि : तानि कुवलयानन्दे चम-
त्कारितयाऽलंकारपदे निवेशितानि दीक्षितैः । तेष्वेकतमेयं मि-
थ्याध्यवसितिरिति ध्येयम् । तत्रैतल्लक्षणं लक्ष्यं चैवं दृश्यते —

स्यान्मिथ्याध्यवसायश्चेदमती साध्यसाधने ।

चन्द्रांशु सूत्रप्रथितां नमःपुष्पन्नजं वह ॥

इति । वक्तव्यान्तरं तत्तदवसरं स्फुटीभविष्यति ॥

इत्यलंकारमणिहारे मिथ्याध्यवसितिसरस्वप्रयष्टितमः ।

अथ ललितालंकारसहः (६८)

धर्मिणि प्रस्तुते वर्ण्यवृत्तान्तोल्लेखनं विना ।

तत्र तत्प्रतिविम्बस्य वर्णनं ललितं मतम् ॥

प्रस्तुतधर्मिणि प्रस्तुतव्यवहारानुल्लेखेन तत्रैव निरूप्यमाणः
प्रकृतव्यवहारसंबन्धो ललितालंकारः । 'दोर्ध्वमिन्ध्रि तृतीर्षन्त-
स्तुपुबुस्ते गुणार्णवम्' इत्यादिनिदर्शनाच्चारणाय तृतीयान्तम् ।
अप्रस्तुतप्रशंसावारणाय प्रस्तुतधर्मिणीति ॥

यथावा—

क्वाहं भवमरुपान्थः क्व च तव सायुज्यनित्य-
साम्राज्यम् । इत एवाच्युत सहसा सुमेरुशृङ्गाग्र-
मभवमुत्पित्सुः ॥ १६७० ॥

अत्र भवमरुपान्थ एव सन्नहं दुरासदत्वदीयनित्यसाम्राज्यप्रे-
प्सुरस्मीति प्रस्तुतव्यवहारं विषयं कण्ठरवेणाप्रतिपाद्यैव तत्प्रति-
बिम्बभूतः दुरारोहं सुमेरुशृङ्गाग्रमित एकोत्वातेनैवाधिष्ठातुमि-
च्छामीति विषय्युपनिबद्धः । विषयोपादाने तु निदर्शनैव ॥

यथावा—

मादृङ्मितवचनः क्व त्वादृङ्निगमागणेयसु-
गुणः क्व । भूमिष्ठ एव कल्पकसुमनिचयं निखि-
लमपचिचीषामि ॥ १६७१ ॥

अत्रापि मितंपचमतिरहं निगमापरिच्छेद्यभगवदनन्तकल्या-
णगुणविवश्रुरस्मीति विषयप्रमकथयित्वैव भूमिष्ठ एव सकलकल्प-
तरुकुसुमान्यपचिचीषामिति विषय्येव निबद्धः ॥

यथावा—

यद्यपि नाहं पात्रं हृद्यतमाथा हरे तव कृपा-
याः । उन्मर्याद उदन्वानुत्सर्पति चेदमुं निरु-
न्ध्यात्कः ॥ १६७२ ॥

अत्रापि त्वं नीचेऽपि मयि निरर्गळकृपाप्रसरश्चेदपर्यनुयो-
ज्यस्वातन्त्र्यवैभवं त्वां को नाम निरोद्धुमीष्टामिति बिम्बभूतवा-

कयार्थानुल्लेखेन उन्मर्याद् इत्यादिप्रतिविम्बवाक्यार्थ एवोपन्यस्तः ॥

यथावा—

महतां सतां कुले मां विहितकृपस्त्वं व्यजी-
जनशौरे । निवुसीकार्यं धान्यं निविडे वातेऽ-
नुवात्येव ॥ १६७३ ॥

निविडे सान्द्रे वातेऽनुवात्येव अनुकूलतया बहवान एव
धान्यं तुषाविविक्तमिति भावः । निवुसीकार्यं निस्तुषीकार्यं 'कडं-
गरो वुसं क्लीवे धान्यत्वञ्चि तुषः पुमान्' इत्यमरः । निगतं वुसं
यस्य तन्नितुसम् । अत्र यादृच्छिकादिसुकृतवशात्सत्कुलप्रस-
वावसर एव परमपुरुषार्थस्साधनीय इति विषयवाक्यार्थमप्रति-
पाद्य तत्प्रतिविम्बवाक्यार्थमात्रमुल्लिखितम् ॥

यथावा—

श्रुतिपठिती वा भवतु स्मृतिपठिती वा हरिं
न विन्देद्यः । न हि कुक्कुरस्य रटतो भेदस्स्यात्कु-
क्कुटस्यापि ॥ १६७४ ॥

यः हरिं न विन्देत् सः श्रुतिपठिती स्मृतिपठिती वा भवतुः
उभयत्रापि पठितमनेनेति विग्रहे इष्टादिभ्यश्चेति कर्तरि इनिः तद्योगे
श्रुतिस्मृतिशब्दयोः 'क्तस्थेन्विषयस्य कर्मण्युपसंख्यानम्' इति
कर्मणि सप्तमी । ततस्सप्तमीसमासः, त्रयीं धर्मशास्त्रं वा पठितवान्
स्यादित्यर्थः । कुक्कुरस्य शुनः कुक्कुटस्य च रटतः श्रुतिकटु ध्वनतः
भेदो न हि स्यात् । उभयोरपि नैरर्थक्यस्य तांल्यादिति भावः ।
पक्षे कुक्कुर कुक्कुटशब्दयोः, रटतो भेद इत्यत्र अमेद इति छेदः ।

द्राभ्यामभेदो न किंतु भेद एवेत्यर्थः । अत्र भगवद्भजनहीनश्रुति-
मृतिपठनं निरर्थकमिति वर्ण्यमनुक्त्वा तत्प्रतिविम्बमेव निबद्धम् ।

यथावा—

केऽपि भजन्ते त्वदितरमितरे त्वामेव देव सेव-
ते । काकाः काका एव ह्यधरितशिरसोऽपि किं नु
सास्स्युः ॥ १६७५ ॥

काकाः वायसाः अधरितशिरसोऽपि । पक्षे काका इति
शब्दः विपरीतोऽपीत्यर्थः । अत्र देवतान्तरं भजतां महतापि
यासेन भगवद्भक्तजनसाधर्म्यं न घटत इति विषयवाक्यार्थ-
प्रदर्श्यं तत्प्रतिविम्बवाक्यार्थं एव वर्णितः चमत्कारान्तरं तूदा-
रणद्वयेऽपि व्यक्तमेव ॥

न चात्र सर्वत्रापि भेदेऽप्यभेद इत्यतिशयोक्त्या चारिता-
चमिति वाच्यम् । तत्र हि पदार्थेन पदार्थस्यैवाभेदाध्यवसानम्
कनकलतायां विराजते चन्द्रः इत्यादौ दृष्टम्, न तु व्यवहारेण
व्यवहारस्यैवविषय एवायमतिशयोक्तेः । नापि सादृश्यभूलया
प्रस्तुतप्रशंसया, धर्म्यशे प्रस्तुतत्वविरहात् । नापि निदर्शनया,
कथमभिगतव्यवहारद्वयोपादान एव तस्या इष्टेः । प्रकृते च
कृतव्यवहारस्यानुपात्तत्वादलंकारान्तरमेव । एवंच—

क्र सूर्यप्रभवो वंशः क्र चाल्पविषया मतिः ।

तितीर्षुर्दुस्तरं मोहादुडुपेनास्मि सागरम् ॥

इत्यत्र काव्यप्रकाशिकाकारो यन्निदर्शनामुदाहारीत् तदसंग-
नेच, ललितस्यावश्याभ्युपगम्यत्वात् । निदर्शनाया अप्राप्तेश्च ।
देवं ललितस्यालंकारान्तरत्वमुररीकुर्वतामाशयः ॥

क्यार्थानुल्लेखेन उन्मर्याद् इत्यादिप्रतिबिम्बवाक्यार्थ एवोपन्यस्तः ॥

यथावा—

महतां सतां कुले मां विहितकृपस्त्वं व्यजी-
जनशौरे । निवुसीकार्यं धान्यं निविडे वातेऽ-
नुवात्येव ॥ १६७३ ॥

निविडे सान्द्रे वातेऽनुवात्येव अनुकूलतया बहमान एव
धान्यं तुपाविविक्तमिति भावः । निवुसीकार्यं निस्तुपीकार्यं 'कडं-
गरो वुसं क्लीवे धान्यत्वञ्चि तुषः पुमान्' इत्यमरः । निगतं वुसं
यस्य तन्निनुसम् । अत्र यादृच्छिकादिसुकृतवशात्सत्कुलप्रस-
वावसर एव परमपुरुषार्थस्साश्रनीय इति विषयवाक्यार्थमप्रति-
पाद्य तत्प्रतिबिम्बवाक्यार्थमात्रमुल्लिखितम् ॥

यथावा—

श्रुतिपठिती वा भवतु स्मृतिपठिती वा हरिं
न विन्देद्यः । न हि कुक्कुरस्य रटतो भेदस्स्यात्कु-
क्कुटस्यापि ॥ १६७४ ॥

यः हरिं न विन्देत् सः श्रुतिपठिती स्मृतिपठिती वा भवतुः
उभयत्रापि पठितमनेनेति विग्रहे इष्टादिभ्यश्चेति कर्तरि इनिः तद्योगे
श्रुतिस्मृतिशब्दयोः 'क्तस्थेन्विषयस्य कर्मण्युपसंख्यानम्' इति
कर्मणि सप्तमी । ततस्सप्तमीसमासः, त्रयीं धर्मशास्त्रं वा पठितवान्
स्यादित्यर्थः । कुक्कुरस्य शुनः कुक्कुटस्य च रटतः श्रुतिकटु ध्वनतः
भेदो न हि स्यात् । उभयोरपि नैरर्थक्यस्य तांत्यादिति भावः ।
पक्षे कुक्कुर कुक्कुटशब्दयोः, रटतो भेद इत्यत्र अभेद इति छेदः ।

रटाश्यामभेदो न किंतु भेद एवेत्यर्थः । अत्र भगवद्भजनहीनश्रुति स्मृतिपठनं निरर्थकमिति वर्ण्यमनुकत्वा तत्प्रतिविम्बमेव निबद्धम् ।

यथावा—

केऽपि भजन्ते त्वदितरमितरे त्वामेव देव सेव-
न्ते । काकाः काका एव ह्यधरितशिरसोऽपि किं नु
हंसास्स्युः ॥ १६७५ ॥

काकाः वायसाः अधरितशिरसोऽपि । पक्षे काका इति शब्दः विपरीतोऽपीत्यर्थः । अत्र देवताभ्तरं भजतां महतापि प्रयासेन भगवद्भक्तजनसाधर्म्यं न घटत इति विषयवाक्यार्थ-मप्रदर्श्य तत्प्रतिविम्बवाक्यार्थं एव वर्णितः चमत्कारान्तरं नूदा-हरणद्वयेऽपि व्यक्तमेव ॥

न चात्र सर्वत्रापि भेदेऽप्यभेद इत्यतिशयोक्त्या चारितार्थ्यामिति वाच्यम् । तत्र हि पदार्थेन पदार्थस्यैवाभेदाध्यवसानम् 'कनकलतायां विराजते चन्द्रः' इत्यादौ दृष्टम्, न तु व्यवहारेण व्यवहारस्येत्यविषय एवायमतिशयोक्तेः । नापि सादृश्यब्रूलया अप्रस्तुतप्रशंसया, धर्म्यशे प्रस्तुतत्वविरहान् । नापि निदर्शनया, एकधर्मिगतव्यवहारद्वयोपादान एव तस्य इष्टेः । प्रकृते च प्रकृतव्यवहारस्यानुपात्तत्वादलंकारान्तरमेव । एवंच—

क सूर्यप्रभवो वंशः क चालपविषया गतिः ।

तितीर्षुर्दुस्तरं मोहादुडुपेनास्मि सागरम् ॥

इत्यत्र काव्यप्रकाशिकाकारो यन्निदर्शनामुदाहर्षीत् तदसंग-तमेव, ललितस्यावश्याभ्युपगम्यत्वात् । निदर्शनाया अप्राप्तेश्च । तदेवं ललितस्यालंकारान्तरत्वमुररीकुर्वतामाशयः ॥

अन्ये तु—ललितं नालंकारान्तरं, निदर्शनयैव गतार्थत्वात् । नन्वेकधर्मिगतप्रस्तुताप्रस्तुतव्यवहारद्वयोपादानजीविता निदर्शना कथमप्रस्तुतव्यवहारमात्रोपादाने पदं निधत्तामिति चेत्, श्रूयता-मायुष्मता—इह तावदलंकाराः प्रायेण श्रौता आर्थाश्च संभवन्ति । तत्र श्रौतेभ्य आर्था न पृथगलंकारतया संख्यायन्ते किंतु पृथग्भेद-तर्या । तदलंकारसामान्यलक्षणेन क्रोडीकरणात् । इदं पुनर्वाक्यार्था-निदर्शनास्वरूपम्—व्यवहारद्वयवद्धर्म्यभेदप्रतिपादनाक्षितो व्यव-हारद्वयाभेदेः । तत्र व्यवहारद्वयवद्धर्म्यभेदप्रतिपादनं श्रौतमेवापे-क्षितमिति न नियमः । किंतु प्रतिपादनमात्रम् । तेन 'पर-वित्तं हरन् मर्त्या विषमेवात्स्यसंशयम्' इत्यत्र व्यवहारद्वयव-द्धर्मिणोरभेदस्य श्रुत्या प्रतिपादन इव 'धिकपरस्वं तथाऽप्येष विषमत्ति स तुर्मतिः' इत्यत्र अर्थप्रकृतव्यवहारवद्धर्मिश्रौताप्रकृ-तव्यहारवद्धर्मिणोरार्थाभेदस्य प्रतिपादनेऽपि वाक्यार्थनिदर्शना-त्वमक्षतम् । एतन्न श्रौतीत्वं अपरत्रार्थीत्वमिति तु विशेषो न वार्यते । पदार्थनिदर्शनास्वरूपं तूपमानोपमेयधर्मयोरभेदाध्य-वसायमूल उपमेयोपमानधर्मसंबन्ध इति पृथगेव । एतदुभया-न्यतरत्वं च प्राचीनरीत्या सामान्यलक्षणम् । यदि तु ललितं पृथगलंकारस्स्यात् लुप्तोपमादिरप्युपमादेः पृथक् स्यात्, त्वदुक्त-युक्तेस्तुल्यत्वात् । नन्वतिशयोक्तिरेवं सति रूपक एव विलीयेत । विषयविषयिणोर्द्वयोरप्युपादाने श्रौतं रूपकं, विषयमात्रोपादाने त्वार्थमित्यस्यापि सुवचत्वात्, सत्यं, यत्र ह्यलंकारशरीरमुभ-यत्राप्यविलक्षणं तत्रैवालंकारव्यपदेशो युक्तः । यथा सादृश्यं निष्पाद्यमानमुपमाशरीरं लुप्तोपमादिष्वविलक्षणमेवेति तत्राप्युप-मयैव व्यपदेशो न्याय्यः । नालंकारान्तरेण । लुप्तत्वपूर्णत्वादिस्तु न तच्छरीरनिविष्ट इति स्वयं व्यावर्तमानोऽपि नोपमात्वव्याव-

तेकः । तथाऽन्यत्रापीति स्थितिः । एवंच विषयतावच्छेदकरूपेण भाते विषये विषयितावच्छेदकावच्छिन्नाभेदस्य रूपकशरीरस्य विषयतावच्छेदकरूपेणाभासमानविषयात्मकादतिशयोक्तिस्वरूपाद्विलक्षणत्वेन द्वयोरेकालंकारत्वं न युक्तम् । निदर्शनाललितयोस्तु स्वरूपावैलक्षण्यं प्रदर्शितमेवेत्येकालंकारत्वमेवेत्याहुः ॥

इत्यलंकारमणिहारे ललितालंकारसरोऽष्टपष्ठितमः.

अथ प्रहर्षणालंकारसरः (६९)

विना यत्नादभीष्टार्थसिद्धिस्स्याच्चित्प्रहर्षणम् ॥

अभीष्टार्थस्य तदुपायसंपादनयत्नेन विना सिद्धिः प्रहर्षणं नामालंकारः ॥

यथावा—

कृष्णाऽऽश्लेषरसायनमाध्यायन्ती गृहक्रियाव्यग्रा । त्वरिता स्वलिता च हठादुद्धरता तेन गोपिकाऽऽश्लिष्टा ॥ १६७६ ॥

आध्यायन्ती उत्कण्ठापूर्वकमाशासाना, गृहक्रियायां व्यग्रा अत एव त्वरिता शीघ्रं संचरन्ती अत एव स्वलिता स्वालतपदा च गोपिका हठात् अकस्मात् उद्धरता तेन कृष्णेन आश्लिष्टा । अत्र यत्नसामान्यशून्याया अपि गोपिकाया अभीष्टसिद्धिः ॥

अभीष्टितार्थादधिकलाभश्चापि प्रहर्षणम् ॥

इच्छाविषयभूतादर्थ्यादधिकार्थस्य तद्गोचरयत्नं विनैव सिद्धिर्द्वितीयं प्रहर्षणम् ॥

यथा—

दृष्ट्वा चेन्नन्दभुवा हृष्टा स्यामिति चिरादभिलषन्ती । लेभे गोपकिशोरी रहसि तदीयाङ्कपालिसर्वस्वम् ॥ १६७७ ॥

अत्र भगवत्कर्तृकात्मकर्मकदर्शनमात्रेण स्वहर्षं संभावयमानाया गोपकिशोर्यास्ततोऽप्यतिवेलातिशायिपरिरभ्यसर्वस्वसाम्राज्यरूपाधिकार्थलाभः ॥

यथावा—

संसारचारजनितां संसादयितुं विहस्ततां ये त्वाम् । श्रीनाथाकलयन्ते ते नाम कृतास्त्वया चतुर्हस्ताः ॥ १६७८ ॥

विहस्ततां विक्रयतां 'विहस्तव्याकुलौ समौ' इत्यमरः । पक्षे विगतौ हस्तौ यस्य सः विहस्तः तस्य भावम् । यथाकथञ्चिद्धस्तवत्तासंपादनाय भगवन्तनुपासीनानां जनानां चतुर्हस्ततावाप्तिरूपाधिकार्थलाभो विहस्तशब्दगतश्लेषनिर्व्यूढ इति पूर्वस्माद्विशेषः ॥

यथावा—

त्वदनुग्रहात्तनीयश्चीर्वा स्यामित्युपेत्य शौरे त्वाम् । वत बहुतपनीयश्चौरभूत्तव सखा ततस्त्वयाऽपचितः ॥ १६७९ ॥

हे शोरे! तव सखाकुचेल इति भावः । त्वदनुग्रहात् तनीयश्रीर्वा स्याम 'यावद्भियेत जठरम्' इत्याद्युक्तरीत्या अत्यल्पतरसंपद्धा स्यां न तु तदतिशयलिप्सुरिति भावः । इति त्वामुपेत्य ततः अनन्तरं त्वया अपचितः पूजितस्मन् 'पूजा नमस्याऽपचितिः' इत्यमरः । बह्वी तपनीयश्रीः सुवर्णसंपन् यस्य स तथोक्तः अभूत् । वनेति विस्मये हर्षे वा । किञ्च अल्पतरतेजा अपि वा भवेयमित्यभिलषमाणः बहुतपनीयश्रीः अतिशयितभानुसंबन्धिश्रीरभूदित्यर्थोऽप्युपस्कार्यः । पक्षे तनीयश्रीशब्दः त्वया ततः तकारादनन्तरमिति यावत् । पचित इति च्छेदः । पकारेण चितः घटितस्मन् । बहु इति भिन्नं पदम् । बहु यथा स्यात्तथा प्राग्विद्यमानवर्णापेक्षयाऽधिकैकवर्णतयेति भावः । तपनीयश्रीरिति शब्दोऽभूत् । अत्र कुचेलस्यापेक्षितादधिकार्थलाभो वर्णितः ॥

भूवासवत्त्वमीप्सोस्त्वद्विजयात्कोसलेन्द्र विद्विषतः । स्वर्वासवत्त्वमददा भवतः किं ब्रूमहे महौदार्यम् ॥ १६८० ॥

भूवासवत्त्वं भूदेवेन्द्रत्वं, स्वः स्वर्गं वासवत्त्वं महेन्द्रत्वं वासोऽस्यास्तीति वासवान् तस्य भावं च । अददाः सर्वानरातीन् संहतवानिति वस्तुस्थितिः । अत्रापि पूर्ववदेव ॥

यथावा—

जगतां जननि भवत्यास्तौल्यं प्रेप्सुः कचश्रियामेकः । तप्त्वाऽधःकृतशीर्षि कथमपि लभते स्म मेचकः कचताम् ॥ १६८१ ॥

हे जगतां जननि ! मेचकः चन्द्रकः अन्धकारो वा 'मेच-
कश्चामले कृष्णे तिभिरे र्दीहचन्द्रके' इति हेमः । भवत्याः
कचश्रियां केशभासां तौल्यं प्रेप्सुः; अत एव एकस्मिन् अधःकृत-
शीर्षं तप्त्वा 'एकस्तपांसि कुर्वीत' इत्युक्तेर्विविक्तं एक एव
तपस्तप्त्वेति भावः । कथमपि भवत्याः कचतां लभते स्म ।
पक्षे मेचकशब्दः कचश्रिया अमेक इति छेदः । भवत्याः कच-
श्रिया सह तौल्यं प्रेप्सुः; अविद्यमानो मे इति वर्णो यस्य स
तथोक्तः, 'शेषाद्विभाषा' इति कप् । मेवर्णरहितः चक इत्यव-
शिष्ट इति भावः । ततः विलोमतां प्रपन्नः कचशब्दतां लभते
स्मेत्यर्थः । अत्र मेचकस्य वाञ्छितश्राकचतौल्योपक्षया अधि-
कस्य तत्कचत्वस्य लाभो वर्णितः । श्लेषादिचमत्कृतिविशेषस्तु
पूर्ववदेव ॥

यथावा --

यावन्मृगयति कामपि भरुपान्थश्चान्तिशा-
न्तये छायाम् । तावदकस्माद्गैष्मं पिदधे चण्डां-
शुावेम्बमम्बुमुचा ॥ १६८२ ॥

मरुपान्थ इत्यनेन सर्वदा छायार्दौर्लभ्यं सूच्यते । कामपि
छायामित्यनेन शाकोटकाद्यतिशुद्धतरुप्रविरलच्छायामित्युक्तम् ।
अत्राप्रस्तुतमरुपान्थकर्तृकयत्किञ्चिच्छायान्वेषणाकस्मिकमहाजल-
धरकर्तृकगैष्मचण्डांशुविम्बपिधानप्रशंसा यावदेव भवपथगता-
गतखेदशमनकृते यंकिञ्चिच्छरणं पर्यालोचयति चेतनस्तावदेव
यादृच्छिक्कप्रासङ्गिकादिसुकृतवशात्प्रत्यक्षतामुपगतवता भगवता
तत्तापशान्तिर्निर्धर्तितेति प्रस्तुतेऽर्थं पर्यवस्यतीत्यप्रस्तुतप्रशंसारू-

पेऽत्र वाक्यार्थे अत्रोपिस्तार्थादधिकार्थलाभः स्पष्ट एव । अय-
मेव हि पूर्वैभ्यो विशेषो यदप्रस्तुतप्रशंसासंकीर्णत्वम् ॥

उपायसिद्धये यत्ने क्रियमाणे यदृच्छया ।

साक्षात्फलस्य लाभोऽपि प्रहर्षणमितीरितम् ॥

फलानवाप्स्या तत्प्राप्तये तदुपायगोचरो यत्नो लोके प्रसिद्धः ।
तादृशयत्नादतर्किततत्फलस्यैव लाभो यन् सोऽपि प्रहर्षणमित्यर्थः ।
अयं तृतीयः प्रकारः ॥

यथावा—

त्वत्सेवनेन संपदमीप्सुस्त्वच्छिखरिसंमुखो म-
नुजः । तावत्पश्यति सिन्धुरबन्धुरमीश स्वम-
न्दिरालिन्दम् ॥ १६८३ ॥

हे ईशेति संबोधनम् । अत्र गजान्तैश्वर्यलाभोपायभूतभगवत्से-
वनसिद्धयर्थाच्छेषाचलाभिमुखप्रस्थानात् स्वमन्दिरालिन्द एव
तादृशैश्वर्यलाभ इति तृतीयं प्रहर्षणम् । इदं च कार्यकारण-
पौर्वापर्यव्यतिक्रमरूपातिशयोक्त्युत्तम्भितम् ॥

यथावा—

यमुनातीरनिकुञ्जं कृष्णवशकारमूलिचिची-
पुः । प्राप्य हठात्तत्रागतममुमेव वशाच्चकार गोप-
वधूः ॥ १६८४ ॥

अत्र भगवद्वशाकरणोपायभूतमूलिकार्थाद्यमुनातीरनिकुञ्जग-
मनात्तत्रैव भगवद्वशाकारलाभः । एवंच साक्षात्तदुद्देश्यकयत्नमं-

तरेणाप्यभीष्टार्थलाभः प्रहर्षणमिति प्रहर्षणत्रितयसाधारणं सामान्यलक्षणमिति ध्येयम् ॥

चन्द्रालोके तु 'वाञ्छितार्थाधिकप्राप्तिरयत्नेन प्रहर्षणम्' इति द्वितीयप्रभेद एव लक्षितः । न तु प्रथमतृतीयौ । अन्ये तु—प्रथमप्रहर्षणोदाहरणे इष्टार्थानुकूलप्रयत्नाभावेऽपीष्टप्राप्तिवर्णनेन न प्रहर्षणालंकारोऽभ्युपेयः, प्रयत्नस्य कार्यमात्रं प्रति कारणतया इष्टार्थतदुपायगोचरप्रयत्नाभावेऽपीष्टार्थसिद्ध्या कारणं विना कार्योत्पत्तिरूपविभावनाया एव विषयत्वान् । अतः प्रहर्षणस्य भेदद्वयमेवेति । इयांस्तु विशेषः—यत्र कारणभावशब्दः इह त्वार्थ इत्याहुः ॥

इत्यलंकारमणिहारे प्रहर्षणसर एकोनसप्ततितमः.

अथ विषादनालंकारसरः (७०)

यदभीष्टविरुद्धार्थलाभस्तस्याद्विषादनम् ॥

अस्य च अभीष्टार्थलाभार्थं कारणप्रयोगो यत्र न कृतः केवलमिच्छैव कृता जातश्च विरुद्धार्थलाभः सः; यत्र च इष्टार्थं प्रयुक्तेऽपि कारणे तस्मान्न विरुद्धार्थलाभः; अपितु स्वकारणवशात् स च विविको विषयः । यत्र तु इष्टार्थं प्रयुक्तात्कारणादेव विरुद्धार्थलाभः तत्र तादृशकारणविरुद्धार्थयोर्रुपाद्योत्पादकभाव-लक्षणसंसर्गस्यानुरूपत्वाद्विषमम् । इष्यमाणविरुद्धार्थलाभाच्च विषादनमिति संकीर्णतैव । एवं चास्थ न विषमभेदैर्गतार्थतेति

मन्तव्यम् । विषमासंस्पृष्टस्याप्येतद्विषयस्यानुपदमेव दर्शयिष्य-
माणत्वात् ॥

यथावा -

भात्येवमेव भानुर्भार्यासुखमेवमेव विन्देयम् ।
ध्यायत्येवं कोके सायं हन्ताम्बुधौ ममज्ज रविः ॥

अत्र हि नास्ति विषमप्रभेदस्य विषयः, इष्टार्थं कारणप्रयो-
गाभावात्, इष्टार्थप्रयुक्तकारणेन सह विरुद्धार्थस्य उत्पाद्योत्पादक-
भावलक्षणसंसर्गस्यानुरूपत्वं हि तच्छरीरम् । तस्माद्विषादन-
मेवात्राप्रस्तुतप्रशंसघटकतयाऽवस्थितम् । अत्र ह्यप्रस्तुतश्चक्रवा-
कवृत्तान्तः अतिमात्रानित्यमैहिकविभवं नित्यतमं प्रत्येत्य शाश्व-
ततमनिश्चयससाप्राज्यसाधनोपेक्षया समयमतिवाहयति तावदेव
प्राप्ततादृशविभवभ्रंशे कस्मिंश्चिदधन्ये पर्यवस्यतीत्यप्रस्तुतप्रशंसा ॥

यथावा—

कृतमेतदिदं कार्यं कृताकृतमिदं सुखाय भविता
नः । इति विमृशन्नेव जनस्त्वद्विमुखो हन्त
मृत्युना हियते ॥ १६८६ ॥

अत्राभीष्टसुखविरुद्धमृत्युहरणरूपार्थलाभः । अत्र—

इदं कृतमिदं सज्जमिदमन्यत्कृताकृतम् ।

एवमीहासमायुक्तं मृत्युरादाय गच्छति ॥

इति महाभारतवचनार्थोऽनुसंहितः ॥

द्वितीयप्रकारो यथा—

उपगूहति नन्दसुते त्रपया पिहिताननाऽपि

गोपवधूः । श्लथबन्धकञ्चुलीका हर्षोच्छूनस्तनद्व-
यतयाऽऽसीत् ॥ १६८७ ॥

अत्राभीष्टस्याननपिधानस्य विरुद्धोऽर्थः कञ्चुलिकाबन्धशै-
थिल्यं कारणभूतत्रपाप्रत्यनीकत्वात्, तच्च हर्षोच्छूनस्तनद्वयतारूप-
स्वकारणादेवोत्पन्नं न तु पिधानानुकूलयत्नात् । नापीष्टसाधन-
त्वेन प्रयुक्तात्कारणादिष्टानुत्पत्तिरत्रास्ति, आननपिधानरूपस्येष्ट-
स्योत्पत्तेः । अतो विषादनमेवात्र, न विषमम् । अयमप्यलंकारो
दीक्षितोपज्ञमेव ॥

इत्यलंकारमणिहारे विषादनसरस्सप्ततितमः.

अथोल्लासालंकारसरः (७१)

यदन्यगुणदोषाभ्यामन्यस्य गुणदोषयोः ।

आधानं वर्ण्यते प्राहुरुल्लासालंकृतिं तु ताम् ॥

तच्च गुणेन गुणस्य दोषेण दोषस्य गुणेन दोषस्य दोषेण
गुणस्य वेति चतुर्धा । क्रमेणोदाहरणानि—

अपि मयि पतेदपाङ्गः कृपया शिशिरोऽम्बु-
जाक्षभक्तिजुषाम् । अपि धन्यस्स्यामहमिति स
पितामह एव वाञ्छति किमन्यः ॥ १६८८ ॥

अत्र श्रीनिवासभक्तिरूपभागवतगुणेन तदपाङ्गसङ्गात्पिताम-
हादीनामपि धन्यत्वगुणाधानम् । आधानं च तद्वत्तावुद्धिः ॥

यथावा—

त्वत्कृपयाऽपरिभाव्यो लोकस्याग्रत उदारिता-
कारः । सर्वस्योपरिभाव्यो वर्वर्ति त्वत्पदाश्रितो
भगवन् ॥ १६८९ ॥

लोकस्य अपरिभाव्यः अतिरस्कार्यः अग्रतः उदारितः उदा-
रीकृतः आकारः यस्य सः उवर्णेन दारितः भिन्नः अकारो यस्य
सः तथोक्तः इति च । सर्वस्य लोकस्य उपरि भाव्यः श्रेष्ठतया
माननीयस्सन् वर्वर्ति । पक्षे अपरिभाव्यशब्दः आदौ अवर्णच्या-
वनेन तत्रैव उवर्णन्यासेन च उपरिभाव्य इति निष्पद्यत इत्यर्थः ।
अत्र भगवत्कृपारूपगुणेन तत्पदाश्रितस्यापरिभाव्यादिगुणाधानम् ।
पूर्वं शुद्धं इदं तु श्लेषसंकोर्णमिति विशेषः ॥

यथावा—

जलजन्तुकुले जातस्त्वदृष्टश्चेद्यदृच्छया जातु ।
हन्त कुलीरोऽपि नरो नेतस्स्यान्ननु कुलीन एव
हरे ॥ १६९० ॥

हे नेतः! सर्वेश्वर । जलजन्तूनां जडजन्तूनां च कुले जातः
कुलीरः कर्कटकोऽपि जातु यदा कदा वा यदृच्छया न त्वैदंपर्येण
त्वया दृष्टश्चत् याहाच्छकादिसुकृतपरिणतिवशात् कदाश्चित्श्चे-
दित्यर्थः । कुलीनः सद्वंश्य इत्यर्थः । 'महाकुलकुलीनार्यसभ्यस-
ज्जनसाधवः' इत्यमरः । 'कुलात्खः' इति खः । नर एव मानुष
एव स्यान्ननु भवेदेव । हन्तेति भगवत्कटाक्षप्रभावपरिचिन्तन-
जनितहर्षे । पक्षे कुलीरशब्दः नरः रेफरहितस्सन् नेतः तत्रैव
नकारेण इतः संयुतश्चेत् कुलीन इति निष्पद्येतेत्यर्थोऽपि चम-

त्कारी । अत्रापि भगवत्कटाक्षप्रभावरूपगुणेन कुलीरस्यापि कुली-
ननरत्वरूपगुणाधानम् । श्लेषसंकीर्णत्वं चमत्कारविशेषश्च पूर्वव-
देव । संभावनागर्भितत्वं तु विशेषः ॥

यथावा—

त्वत्तो बहुप्रसादस्सारहितत्वाद्बहुप्रदश्च पुमान् ।
चातुर्वर्ण्यश्लाघ्यो भवेत्स्वयं जननि दान्तिमत्त्व-
मयन् ॥ १६९१ ॥

हे जननि! स्वयं दान्तिमतो भावः दान्तिमत्त्वं दान्तां
अयन् प्राप्तुवन् । पक्षे दकारः अन्तिमो यस्य तस्य भावं अयन्
पुमान् पुरुषः इदं विशेषणं बहुप्रसाद इत्यस्य । त्वत्तः त्वदनु-
ग्रहादिति यावत् । बहुप्रसादः त्वत्कृपाकृतबहुप्रसादविषयस्स-
न्नित्यर्थः । सारश्चासौ हितश्च सारहितः तस्य भावं सार-
हितत्वं तस्मान् अर्थिनामुत्तमहितत्वं प्राप्येत्यर्थः । ल्यब्लोपे
पञ्चमी । यद्वा त्वत्तः त्वत्कटाक्षादिति यावत् । बहुः प्रसादः
प्रसन्नता यस्य स तथोक्तः । अयं हि 'यद्दातुस्सौम्यता सेयं
पूर्णेन्दोरकलङ्कता' इत्युक्तो दातुर्महान् गुणः, अत एव सारहित-
त्वात् उक्त एवार्थः । बहुप्रदः स्थूललक्षो भूत्वा । पक्षे बहुप्र-
सादशब्दः सारहितत्वं सावर्णराहित्यं प्राप्य बहुप्रद इति निष्प-
द्यत इत्यर्थः । अतएव चातुर्वर्ण्येन ब्राह्मणादिवर्णचतुष्टयेन श्लाघ्यो
भवेत् । पक्षे पञ्चवर्णात्मको बहुप्रसादशब्दस्सावर्णराहित्ये चतु-
वर्णत्वेनैव श्लाघ्यो भवेदित्यर्थः । प्राथमिकार्थपक्षे चत्वारो वर्णा-
श्चातुर्वर्ण्यमिति विग्रहः 'चतुर्वर्णादीनां स्वार्थे' इति स्वार्थे ष्यञ् ।
द्वितीयस्मिन् पक्षे तु चत्वारो वर्णा यस्येति बहुव्रीहिः । ततः

‘गुणवचनब्राह्मणादिभ्यश्च’ इति भावे ष्यञ् । अत्र भगवत्प्रसाद-
प्रभावगुणेन तद्भक्तस्य सारहितत्वादिगुणाधानम् । भगवत्कटा-
क्षप्रभावाद्बहुप्रसादत्वाद्याधानं वा ॥

यथावा—

दुर्गतिवशात्पुमान्यो बहुप्रमादोऽपि तव दृशां
विषयः । मानिततां प्राप्य भवेद्बहुप्रदस्स खलु
कलशजलधिसुते ॥ १६९२ ॥

हे कलशजलधिसुते ! दुर्गतिवशात् दारिद्र्यवशात् बहु-
प्रमादः बहुधिपदपि । पक्षे बहुप्रमादशब्दो यः पुमान् तव दृशां
कटाक्षाणां विषयः भवेत् स पुमान् पुरुषः पुल्लिङ्गो बहुप्रमाद-
शब्दश्च मानिततां जगत्पूजिततां । पक्षे मात्रर्णेन अनिततां अयु-
क्ततां च प्राप्य बहुप्रदः दानशौण्डः भवेत्खलु । पक्षे बहुप्रद
इति निष्पद्येतेत्यर्थः । अत्र लक्ष्मीकटाक्षप्रसरगुणेन दुर्गतेरपि महो-
दारतादिगुणाधानम् । एकस्मिन्नाश्रारे बहुप्रमादत्वबहुप्रदत्वरूपा-
नेकाश्रेयवर्णनरूपपर्यायालंकारगर्भितत्वं विशेषः । श्रेयादिसंकी-
र्णत्वं तु पूर्ववदेव ॥

यथावा—

आदौ वैश्वानुगतोऽप्यग्रचनरो यस्स्वभावतः
कश्चित् । दृष्टः क्रमेण भवता वैश्वानर एव गयति
को विषयः ॥ १६९३ ॥

हे भगवन् ! अग्रचनरः अप्रजन्मा मनुजः ब्राह्मणः वै इति
प्रसिद्धौ । आदौ श्वभिः अनुगतः श्वानुगतः “श्वक्रोडी श्येनजीवी

च' इत्याद्युक्तनिषिद्धाचारवान् भवन्नापि यःकश्चित् भवता क्रमेण यादृच्छिकादिसुकृतपरिपाकक्रमेण तद्वशादिति यावत् । दृष्टश्चेत् वैश्वानरः अग्निः तद्वच्छुचिस्तेजस्वी च भवति, पक्षे आदौ वैश्वा इति वर्णाभ्यामनुगतः अग्र्यौ रौ नकाररेफौ यस्य स तथोक्तः । यःकश्चिच्छब्दः क्रमेण उक्तवर्णानुपूर्व्येण दृष्टश्चेत् वैश्वानर एव भ ति नान्यशब्द इत्यर्थः । अत्रापि भगवन्महिमातिशयगुणेन तद्दृष्टिवशादशुचैरपि शुचित्वगुणाधानम् । एकस्मिन्नाधारे अशुचित्वशुचित्वरूपानेकाधेयवर्णनात्मकपर्यायेण संभावंतं च संकीर्णत्वं विशेषः ॥

यथावा—

अजहत्स्वामिन् प्रकृतिं सद्भ्रान्तस्स्थानभाग्यतो
भवतः । अपि पक्षी पद्माक्षीभविष्यति ततः
किमत्र वक्तव्यम् ॥ १६९४ ॥

हे स्वामिन् ! प्रकृतिं स्वस्वभावं अजहदेव स्वप्रकृत्यनुगुणं चेष्टमान एव न तूपासनादि कुर्वन्निति भावः । भगवतः सद्भ्रान्तः दिव्यालयस्य अन्तः स्थानं स्थितिः तद्रूपं यत् भाग्यं भागधेयं तस्मात् सद्भ्रान्तस्स्थानभाग्यतः सार्वविभक्तिकस्तसिः । पक्ष्यपि विहगोऽपि तिर्यग्जन्तुरपीति भावः । पद्माक्षो भगवान् अपद्माक्षः पद्माक्षस्संपत्स्यते पद्माक्षीभविष्यति । चिवः । उपायाभिमुख्यगन्धस्यापि दवीयान् पक्षिमात्रोऽपि भवद्दिव्यालयवासभाग्यवशात् 'ब्रह्म वेद ब्रह्मैव भवति' इत्युक्तरीत्या ब्रह्मविदिव भगवत्सारूप्ययोग्यो भविष्यतीति भावः । ततः तदपेक्षया वक्तव्यं किमस्ति कथनीयं तन्माहात्म्यं ततोऽपि नान्यदवशिष्यत इति भावः ॥

पक्षे स्वां इन्द्रकृतिं इति छेदः । स्वां स्वकीयां इन्द्रकृतिं मत्वर्थीयेन इन्द्रप्रत्ययेन युक्तां प्रकृतिपक्षीति प्रकृतिं अजहदेव । इन्द्रप्रत्ययान्तप्रकृतिकत्वात्तस्येति भावः । पक्षी पक्षीतिशब्दः सद्मान्तस्थानभाक् यतः इति छेदः । यतः यस्मात्कारणात् द्वावर्णेन सह वर्तत इति सद्यं अन्तस्स्थानं मध्यभागः तद्भ्रजतीति तथोक्तः । ततः तस्मात्कारणात् पद्माक्षी भविष्यति । पद्माक्षीति निष्पत्स्यते । अत्र वक्तव्यं किं वक्तव्यप्रक्रिया सर्वाऽऽयुक्तैव नान्यार्त्किञ्चिद्वशिष्यत इति भावः । अत्र भगवन्मन्दिरमहिमगुणेन तन्निवासेन पक्षिणोऽपि भगवन्सारूप्यगुणाधानम् । अन्यत्सर्वं पूर्ववदेवं ॥

यथावा—

आद्यमरत्वं गतमप्यथ चातितरान्तकत्वमाप्त-
मपि । हरितत्ववित्त्वभूम्ना तत्साधर्म्येण मरतकं
भाति ॥ १६९५ ॥

मरतकं गारुत्मतं मरतकपदं च तयोस्तादात्म्यम् । आद्य-
मरत्वं पूर्वदेवत्वं दैत्यत्वमित्यर्थः । गतमपि कर्मवशाद्ब्रूनादिव-
दिति भावः । अथ च अनन्तरं च अतितरान्तकत्वं अतिवेलज-
गन्नाशकत्वं दैत्यत्वानुगुणमिति भावः । आप्तमपि । पक्षे आद्यं
प्राथमिकौ मरतं मधुर्णरेफौ यस्य तत् आद्यमरं तस्य भावः तत्त्वं
गतं अथ च मरवर्णानन्तरं च अतितरां अतिवेले तर्को तकारक-
कारौ यस्य तत् अतितरांतकं तस्य भावं आप्तमित्यर्थः । मर-
तकशब्दस्यैवं वर्णचतुष्टयात्मकत्वादित्यभिप्रायः । हरेः भगवतः
तत्त्वं याथात्म्यं वेत्तीति वा हरिरूपं परं तत्त्वं वेत्तीति वा
हरितत्ववित् तस्य भावः हरितत्ववित्त्वं तस्य भूम्ना तत्साध-
र्म्येण भाति ।

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥

इत्युक्तरीत्या भगवत्साम्यं प्राप्य प्रकाशत इत्यर्थः ॥

पक्षे—हरितत्वं हरिद्वर्णत्वं विन्दतीति हरितत्ववित् । विन्दतेः क्तिप् । तद्भ्रूमा तत्साधर्म्येण भाति । मरतकमणेर्हरितवर्णत्वेन भगवत्सावर्ण्यात्तथोक्तिः । नीलहरिद्वर्णयोरभेदः कविसमयसिद्धः, अत्र मकाररेफादिवर्णवत्त्वं मरतकशब्दगतं हरितत्वभाक्त्वं तदर्थगतमपि शब्दार्थतादात्म्यसाम्राज्यादभेदेनाध्यवसितमिति रहस्यम् । भगवन्निष्ठमहिमगुणेन तत्तत्त्वविदि मरतके तत्साधर्म्यगुणाधानम् । हरितत्ववित्त्वादिशब्दक्रोडीकृतार्थद्वयाभेदाध्यवसायनिर्व्यूढप्रतिबन्धकसद्भावेऽपि कार्योत्पत्तिलक्षणविभावनाविशेषेण पूर्वोक्तरीत्या पर्यायालंकारविशेषेण चोपस्कृतमित्यवधेयम् ॥

यथावा—

अचलामरस्थितिः प्राग्येनाप्ताऽन्ते प्रतीपवर्ण-
गति । भूत्वाऽपि मरकतं तद्धरिरुच्या स्वार्थतो
न विभ्रष्टम् ॥ १६१६ ॥

येन मरकतेन गारुत्मतमणिना मरकतपदेन च प्राक् आदौ अचलामरस्थितिः अचलामरो भूदेवः तस्य स्थितिः मर्यादा आप्ता ब्राह्मण्यं लब्धमित्यर्थः । पक्षे अचला निश्चला मरस्थितिः मकाररेफयोरवस्थानं आप्ता 'स्थितिस्त्रियामवस्थाने मर्यादायां च सीमनि, इति मेदिनी । तत् मरकतं तत्पदं च । अन्ते अवसानसमये प्रतीपवर्णः ब्राह्मणप्रतिकूलवर्णः शूद्रवर्ण इति यावत् । गतिः संबन्धो यस्य तत्तथोक्तं । अजामिलादिवद्धृपलसंसर्गदूषितमिति

भावः भूत्वा ; पक्षे अन्तं स्वचरमभागं प्रतोपा प्रांतलांमा वर्ण-
गतिः वर्णयोः ककारतकारयोः स्थितिः यस्य तत्तथोक्तं भूत्वा-
ऽपि । मरकतमिति पदं मरतकं भूत्वाऽपीत्यर्थः । हरौ भगवति
रुच्या निरतिशयप्रीत्या 'यमेवैष वृणुते' इत्युक्तीत्या भगवत्कृत-
स्वविषयकप्रीत्या वा । पक्षे भगवत्तुल्यरुचा उपलक्षितमिति शेषः ।
स्वार्थतः स्वाभोषितनिश्चयेयरूपनिरतिशयपुरुषार्थात् न विभ्रष्टं-
न प्रच्युतं । किंतु साधितवदेवेति भावः । पक्षे स्वाभिधेयाद्गारु-
त्मतमणिलक्षणात् न विभ्रष्टं मरकतपदस्य यादृशार्थप्रत्यायकता
मरतकमित्यस्यापि पदस्य तादृशार्थप्रत्यायकताया एव प्रसिद्ध-
त्वान्न स्वार्थविभ्रंश इति भावः । अत्रापि पूर्वोदाहरणवदेव सर्व-
मनुसन्धेयम् ॥

यथावा---

आदिमवर्णत्रितयत्यक्तोऽपि त्वद्बुचेर्वलाढ्यतया ।
वर्णान्तरगोऽपि जहौ न स्वार्थं वारिवाहको भग-
वन् ॥ १६९७ ॥

हे भगवन् ! वारिवाहकः अम्बुवाहः वारिवाहकशब्दश्च
आदौ भवं आदिमं यत् वर्णत्रितयं ब्राह्मणः दिवर्णत्रयं । पक्षे वारिवा
इति वर्णत्रयं तेन त्यक्तोऽपि ; त्वद्बुचेःत्वयि प्रीतिसद्भावाद्धेतोः
त्वदनुग्रहसद्भावाद्वा । बलाढ्यतया विवेकादिसाधनसत्त्वान्तर्गता-
नवसादलक्षणमनोबलवत्त्वेन ईदृशबलासद्भावे विद्वक्षितपुरुषार्थला-
भायोगात् । यच्छ्रूयते 'नायमात्मा बलहीनेन लभ्यः' इतीति भावः ।
पक्षे । त्वद्बुचेः त्वत्तुल्यद्युतिसद्भावादित्यर्थः । यद्वा । त्वदभिप्रा-
यानुरोधादित्यर्थः । बलाढ्यतया बला इति वर्णद्वययुक्ततया
त्वदिच्छानुसारात् 'न गिरा गिरा' इति न्यायात् वारिवा

इतं वर्णत्रयानपेधन तत्स्थानं विधीयमानं यत् बला इतं वण-
 द्वयं तादृशवर्णवस्त्वेन वर्णान्तरगोऽपि अवरवर्णं प्राप्तोऽपि पक्षे बला
 इत्याकारकवर्णाभिन्नवर्णान्तरसंबन्धोऽपीत्यर्थः । बलाहक इति
 निष्पन्नोऽर्थात्प्रयः । पृषोदरादिगणे वारिवाहकशब्द एव बला-
 हक इति पठितः । स्वार्थं स्वाभीष्टं परमपुरुषार्थं न जहौ ।
 भगवत्प्रीतिमद्भावे पुरुषार्थसाधनविषये अवरवर्णसंबन्धोऽपि न
 प्रतिबन्धक इति भावः । पक्षे स्वाभिधेयं न जहौ वारिवाहक
 शब्दस्य बलाहकशब्दत्वेऽपि तुल्यार्थकत्वादिति भावः । अत्रापि
 भगवद्गुणेन बलाहकस्य गुणधानम् । अन्यत्प्राग्वत् ॥

अन्यदोषेणान्यदोषाधानं यथा—

बहुधाऽपि च यतमानास्तव धामगतिं कदा-
 ऽप्यलभमानाः । मशकतया वाऽत्र स्वानसृष्ट-
 वन्तं विधिं विनिन्दन्ति ॥ १६९८ ॥

अत्र भगवद्भक्तानां श्रीनिवासनिवासगमनाभावदोषेण तद्दि-
 व्यालये मशकतया वाऽपि स्वानसृष्टवतो विधेर्निन्दारूपदोषा-
 धानम् ॥

यथावा—

तुष्टुपुस्तवं भगवन्ननन्तमद्भुततमं च महिमा-
 नम् । एकामेव रसज्ञां निर्मितवन्तं विधिं विनि-
 न्दामि ॥ १६९९ ॥

अत्र तुष्टुपारकरसज्ञत्वदोषेण अनेकरसना अनिर्मितवतो विधे-
 र्निन्द्यत्वरूपदोषाधानम् ॥

अच्युतपदनिगलितमप्यसारविषयेषु मदविदि-
तमेव । धावददान्तं हन्मम धात्रा सृजता प्रता-
रितोऽस्मि मुधा ॥ १७०० ॥

इदं भूयसाऽपि यत्नेन दुश्शकमनोनिग्रहतया निर्विद्यमानस्य
कस्यचित्प्रपन्नस्य वचनम् । तथाहि—अच्युतस्य भगवतः पदे
चरणे निगलितमपि निश्चलतया स्थापितमपि पक्षे दुर्मोचका-
रारूपस्थानविशेषशृङ्खलितमपि मदविदितं मया अज्ञातमेव यथा
स्यात्तथा असारेषु विषयेषु देशेषु च विषयो गोचरे देशे
तथा जनपदेऽपि च' इति मेदिनी । धावत् रुचिभेदाद्विषयरसः-
नेवास्वादयदिति भावः । पक्षे कारागृहाद्विशृङ्खलतया स्वैरं देशा-
देशं धावमानमिति भावः । अदान्तं स्वरूपतोऽशिक्षितं मम हृत्
चेतः सृजता धात्रा, अनेन स्वतः पोषकस्वभावेनापीति व्यज्यते ।
मुधा प्रतारितोऽस्मि व्यर्थमेव वञ्चितोऽस्मि । ईदृगतिदुर्दान्तच-
पलचेतस्सर्जनपूर्वकमद्भञ्जनं न किञ्चिदस्य प्रयोजनं विमृशन्नपि
पश्यामीति भावः । अत्र प्रपन्नमनसश्चापत्यरूपदोषेण तत्स्रष्टु-
र्धातुः प्रतारकत्वरूपदोषाधानम् । प्रकृते प्रपन्नमनोवृत्तान्ते उच्छृ-
ङ्खलकारागृहस्वैरनिस्सृतचेतोवृत्तान्तप्रतीतिरूपसमासोक्त्युपस्कृत-
मिदम् । पूर्वोद्धारणे तु उभे अपि शुद्धे इति विवेकः ॥

यथावा—

अधिनाथो भवतु विधिर्ननु नाथ त्वयि मना-
क्पराचीने । भगवन्ननाथ एव हि भविता कश्चिन्न
कोऽपि विशयोऽत्र ॥ १७०१ ॥

ननु नाथ हे भगवन् ! कश्चित् अधिनाथः यः कश्चिदैश्वर्यशाली जनः विधिर्भवतु ब्रह्मैव भवत्विति लोकोक्तिः । किं तावतेति भावः । त्वयि मनाक् पराचीने पराङ्मुखे सति अनाथ एव भविता । त्वय्युदासीने कोऽन्यो नाथस्स्यादिति भावः । पक्षे अधिनाथशब्दः विधिः विगतधिवर्गश्चेत् अनाथ इति संपद्येतेत्यर्थः । अत्र मनाग्भगवत्पाराङ्मुख्यदोषेणाधिनाथस्य विधेरपि कस्यचिदनाथत्वरूपदोषाधानम् । उपदर्शितश्लेषचमत्कारस्तु पूर्वेष्व्यो विशेषः ॥

अन्यगुणेनान्यस्य दोषाधानं यथा—

अतिवेलसहनशीला विपुलेव तवान्तरङ्गरी-
तिरिति । वारंवारं मनुजास्वैरं विधदति किलां-
हसां भारम् ॥ १७०२ ॥

अत्र आत्यन्तिकभगवत्क्षमागुणेन दुर्दान्तानां स्वैरदुरितभार-
करणरूपदोषाधानम् ॥

यथावा—

आद्यन्ताक्षरवैरं त्वय्यखिलसुहृत्तमे रमेश वि-
भो । वैश्वानरमप्यन्तश्श्वानं को नाम भुवि न
जानाति ॥ १७०३ ॥

हे विभो रमेश ! अखिलसुहृदि 'सर्वस्य शरणं सुहृत्' इति श्रुत्युद्धोषितसर्वसौहार्दे त्वयि आद्यन्तावामिष्याप्य आद्यन्तं यावच्छरीरपातमित्यर्थः । अक्षरं अक्षय्यं वैरं विरोधः यस्य तं तथोक्तं वैश्वानरमापि वह्नितुल्यमपीति यावत्, अतिपवित्रमपीति भावः । श्वानं सारमेयसदृशं अन्तः मनसि को नाम भुवि न

जानाति । दाक्षिण्येन प्रकाशं शुनकतुल्यं वक्तुमर्नाशोऽपि चेत्तसि
तथा जानीयादेवेति भावः । पक्षे आद्यन्ते प्रथमचरमे अक्षरे वर्णे
वैररूपे यस्य तं तथोक्तं आदो व इति वर्णनं अन्त र इति वर्णनं च
युक्तमित्यर्थः । वैश्वानरं वैश्वानरशब्दं अन्तश्श्वानमिति समस्ते
पदम् । अन्तः वैर इत्याकारकवर्णद्वयमध्ये श्वान इत्याकारकवर्णद्वयं
यस्य तं तथोक्तं को नाम न जानातिः सर्वोऽपि वैश्वानरशब्दः
ईदृगिति जानालोवेति भावः । अत्र भगवतोऽखिलसुहृत्त्वादिगुणेन
तद्वैरस्य दोषत्वानुवर्णनम् ॥

यथावा—

त्वदपाङ्गविपर्यासान्नहुपो नाके महाशयोऽपि
भवन् । अन्तेच्युत ऊर्जिततां प्राप्नोऽपि महाश-
युर्वभूवाम्ब ॥ १७०४ ॥

हे अम्ब ! नहुपः नाके महाशयः महच्छुः भवन्नपि त्रैलोक्यै-
श्वर्यं भजन्नपीति यावन् 'महच्छुस्तु महाशयः' इत्यमरः । अप्रति-
हेतेच्छो भवन्नपीत्यर्थः । ऊर्जिततां सर्वप्रकारबलवत्त्वं प्राप्नोऽपि
त्वदपाङ्गविपर्यासान् अन्ते पर्यवसाने च्युत स्वर्गाङ्गिष्टस्सन् महा-
श्र्वासौ शयुश्च महाशयुः अजगरो बभूव । 'अजगरे शयुर्वाहस
इत्युभौ' इत्यमरः । अन्यत्र महाशयशब्दः अन्ते अच्युतः च्युता-
कारः ऊर्जिततां उवा उकारेण ऊर्जिततां प्राणिततां उकारघटि-
ततामिति यावन् । प्राप्नोऽपि आपस्समुच्चये । न केवलम् ; अका-
रच्युततामेव किंतु तत्रैव उकारसंबन्धतां च प्राप्त इत्यर्थः । महाश-
युरिति निरपद्यतेति भावः । अत्र श्रीकटाक्षनिष्ठमहोदारत्वादिगु-
णेन तद्विपर्यासहेतुकमहाशयुत्वदोषो नहुपस्य निबद्धः ॥

अन्यदोषेणान्यगुणध्यानं यथा—

ALANKARA—III,

दण्डधरस्त्वमिति हरे चण्डकरादिस्वकृत्यम-
धिकुर्वन् । भद्राय भवति जगतां निद्रात्यलसे
प्रभौ जनस्स्वैरम् ॥ १७०५ ॥

प्रभौ अलसे सति जनः स्वैरं निद्रातीति योजना । अत्र भग-
वतो दण्डधरत्वसूचितकौर्यदोषेण चण्डकरादेः स्वस्वाधिकारनि-
र्वर्तनमूलकजगत्क्षेमनिष्पादनलक्षणगुणाधानम् । अथ च व्यति-
रेकमुखप्रवृत्तेन तुरीयपादगतार्थान्तरन्यासेन समर्थितः । अत्र
'भीषाऽस्माद्वातः पवते भीषोदेति सूर्यः' इत्यादिश्रुत्यर्थोऽनुसंधेयः ।
इदं भगवतो दण्डधरत्वं कौर्यमिति लोकदृष्ट्योक्तम् । वस्तुतस्तु
तस्यापि गुणत्वमेवेत्यभाषि भगवद्भाष्यकारैः । एवं सत्यन्यगुणे-
नान्यगुणाधानस्यैवादाहरणं भविष्यति ॥

यथावा—

चक्रेण व्यलुनास्त्वं चैद्यस्य शिरोधरां सरो-
जाक्ष । किं छिन्नमस्य तावत्त्वत्सायुज्यं परं त्वन-
नाप्तम् ॥ १७०६ ॥

अत्र भगवतश्चक्रस्य चद्यस्य शिरोधराच्छदहंतुभूतकौर्यदा-
षेण तस्य तत्सायुज्यलाभरूपगुणाधानम् । इदं शुद्धम् ॥

यथावा —

त्वदनुग्रहस्य विषयश्शरीरभृद्दरणिभास्वरः प्र-
भवेत् । त्वन्निग्रहस्य विषयो निस्स्वोऽच्युत धर-
णिभार एव भवेत् ॥ १७०७ ॥

धरण्या धरणौ वा भास्वरः तेजस्वी सन् प्रभवेत् प्रभु-
र्भवेत् निस्स्वः दुर्गतस्सन् धरणिभारः भुवो भारभूत एव
भवेत् । न किञ्चिदपि प्रयोजनं तेन भवेदिति भावः । पक्षे
धरणिभास्वरशब्दः निस्स्वः स्ववर्णरहितस्सन् धरणिभार इति
निष्पन्नां भवेदित्यर्थश्चमत्कारी । अत्र भगवतोऽनुग्रहो गुणः तेन
शरीरभृतो धरणिभास्वरप्रभुत्वरूपगुणाधानं पूर्वार्धे । तन्निग्रहो
दोषः तेन तस्य निस्स्वतावाप्तिपूर्वकभूभारत्वरूपदोषाधानमुत्त-
रार्धे इत्युभावपि प्रकारौ दर्शिताविति पूर्वैभ्यो विच्छित्तिवि-
शेषः । एवं प्रदर्शयिष्यमाणेष्वप्युदाहरणेषु ॥

शर्वस्स्थाणुस्मन्नपि सर्वज्ञस्त्वत्कृपावशादासी-
त् । स्यादितग्धा स पशुपः पतन्नधश्शीर्षमपि
पशुप एव ॥ १७०८ ॥

अत्र भगवत्कृपामहिमगुणेन स्थाणोरपि सर्वज्ञस्वरूपगुणः
तद्विपरीत्येन दोषेण पशुपस्य पशुपत्वरूपदोषश्चाहित इत्युभयम् ॥

यथावा

कृपया त्वयेक्षितो यदि भवत्यसभ्योऽपि खलु
सभास्तारः । अत एव सभामारो विपरीतत्वे
भवेद्रसाभासः ॥ १७०९ ॥

हे भगवन् ! त्वया कृपया ईक्षितः दृष्टो यदि असभ्योऽपि
सभानर्हः अनार्योऽपि 'माहाकुलकुलीनार्यसभ्यसज्जनमाधवः'
इत्यमरः । सभास्तारः सभ्यो भवति खलु । अतः अस्मादेव
कारणात् एषः सभासारः भवतीत्यनुपपद्यते । सभायां श्रेष्ठो

भवतीत्यर्थः । 'सा ते बले स्थिरांशे च न्याय्ये क्लीबं दरे त्रिषु' इत्यमरः । पक्षे एवः सभासार इति शब्दः अतः अविद्यमानतद्कारसम्बन्धमासार इति निश्चयमेव विपरीतत्वे त्वत्कटाक्षवैपरीत्ये विद्योपनया पठने च रसाभासो भवेत् । अविद्यमानः भासः भासनं यम्य सः अभासः रसेन अभासः रसाभासः नीरस इत्यर्थः । यद्वा रसायां भुवि अभासः अप्रकाश इत्यर्थः । यद्वा अम्यते निरम्यत इत्यासः कर्मणि घञ् रसश्च आभा च रसाभे ताभ्यां निरम्यत इत्यर्थः । पक्षे सभासारशब्दः रसाभास इति परिणमतीत्यर्थः । अत्र भगवत्कटाक्षस्य कृपाद्रतागुणेन असभ्यस्यापि सभासारतादिगुणाधानं, तद्वैपरीत्येन सभासारस्यापि रसाभासत्वरूपदोषाधानं च ॥

यथावा--

सद्यस्त्वयेक्षितोऽग्रे स वीश्वरोऽपि द्यवीश्वरोऽ-
म्व भवेत् । आदौ द्यवीश्वरोऽपि ह्युपेक्षितो वीश्व-
रोद्यस्स्यात् ॥ १७१० ॥

हे अम्ब ! विगतः ईश्वरो यस्य सः वीश्वरः अनाथोऽपीत्यर्थः । त्वया अग्रे पुरस्तात् ईक्षितश्चेत् सः पुमान् सद्यः तत्क्षणमेव यदि दिवि द्यांशब्दस्य सत्त्वमेकवचनम् । ईश्वरः अधिनाथः भवेत् 'स्वामीश्वराधिपति' इत्यादिना ईश्वरशब्दयोगाद्द्वयोशब्दस्य सप्तमी । इन्द्रो भवेदित्यर्थः । यद्वा सद्य इत्यत्र सत् यः इति छेदः । यः त्वया सन् प्रशस्तं यथा स्यात्तथा ईक्षितः इति योजना । अन्यत्तुल्यम् । अथवा द्यवि 'त्रिपादस्यामृतं दिवि' इति श्रुतेः परमे व्योम्नि ईश्वरः 'स स्वराङ्गवाति' इत्युक्तीत्या

अकर्मवश्यः मुक्त्यैश्वर्यभाक् भवेदित्यर्थः । किञ्च आदौ प्रथमं
 द्यवीश्वरोऽपि इन्द्रोभवन्नपि अद्य अद्युता त्वया उपेक्षितश्चेत् वीश्वरः
 अनाथ एव स्यात् । त्वदीक्षणान्वयव्यतिरेकाविव ऐश्वर्यदारिद्र्य-
 प्रयोजकाणि भावः । स्यादित्यत्र सकारस्य 'अन्त्रि च' इति
 वैकल्पिकं द्वित्वम् । पक्षे वीश्वरशब्दः आदौ प्रथमवर्णात्पूर्वं सद्यः
 द्यवर्णसहितश्चेत् द्यवीश्वर इति निष्पद्यते । न केवलमेतावदेव ।
 आदौ द्यवीश्वर द्यवीश्वरशब्दस्सन्नपि अद्यः द्यवर्णरहितः वीश्वर
 इति भवतीत्यर्थोऽपि चमत्कारी । अत्र लक्ष्मीकटाक्षस्य ज्ञानुग्र-
 हत्वरूपगुणेन तदीक्षितस्य स्वाराज्यैश्वर्यलक्षणगुणः । तदुपेक्ष-
 णलक्षणदोषप्रयुक्तः इन्द्रस्यापि अनाथत्वरूपदोषश्चेत्युभयम् ॥

यथावा -

व्यासविभीषणबलिवत्त्वदुपगतौ नाथ वर्धते
 पूर्णायुः । पूर्णायुरप्यपगतावूर्णायुरिवेह वध्यते
 वत मनुजः ॥ १७११ ॥

नाथ्यते आयुरारोग्यादिसर्वपुरुषार्थान् जनैरिति नाथः । तस्य
 संबुद्धिः ॐ नाथ ! त्वदुपगतौ त्वच्छरणागतौ सत्यां व्यासवि-
 भीषणबलिवत् पूर्णायुस्सन् वर्धते ।

अश्वत्थामा बलिर्धर्मासौ हनुमांश्च विभीषणः ।

कृपः परशुरामश्च सप्तैते चिरजीविनः ॥

इत्युक्तं तेषां चिरजीवित्वं भगवत्प्रयत्नमाहेस्यैवेति भावः ।
 पूर्णायुरपि निमित्तान्तरेण पूर्णायुरपि अपगतौ त्वन्तो वैमुख्ये मति
 ऊर्णायुः मेव इव वध्यते हन्यते । दुर्गादिवलिप्रद्वैर्मासात्पर्यमित्त-
 पिभेर्वा जनैरिति शेषः । त्वद्वैमुख्यं ब्रह्मणोऽप्यायुर्भङ्गहेतुरिति

भावः 'आयुः क्षिणोत्युपचिनोति च सर्वदोषान्द्रेषां मुकुन्दविषयो विषयोऽगनुलयः' इत्युक्तेः । भगवदुपगतः पूर्णायुर्वर्धते तदुपगतस्तु ऊर्णायुरिव बध्यत इति संपिण्डितोऽर्थः । पक्षे पूर्णायुश्शब्दोऽपि पश्य पकारस्य गतिः प्राप्तिः न पगतिः अपगतिः तस्यां पकारराहित्ये इत्यर्थः । ऊर्णायुस्सन्वध्यते वज्रगोरभेदान् बध्यते पदममुदाये ग्रथ्यत इत्यर्थः । इवशब्दो वाक्यालंकारे । अत्र भगवतस्सकलफलप्रदत्वादिगुणेन तत्प्रपन्नस्य पूर्णायुष्टुगुणाधानं तदुपगत्या तदन्यस्य ऊर्णायुर्वध्यत्वरूपदोषाधानं च निवर्द्धम् । उपमासंकीर्णत्वं विशेषः ॥

यथावा --

तव पदि लग्ना जनता पूर्णा लक्ष्येत सर्वथाऽपि हरे । पूर्णाऽपि पञ्च्युता चैर्णालक्ष्या भवेन्न सन्देहः ॥ १७१२ ॥

हे हरे ! तव पदि लग्ना त्वच्चरणे सक्ता जनता सर्वथा सर्वप्रकारेणापि पूर्णा सती लक्ष्यते जनैरिति शेषः । तव पञ्च्युता पदः चरणान् च्युता जनता स्वतः पूर्णाऽपि ऊर्णालक्ष्या ऊर्णेव मेपादिलोमेव अलक्ष्या अनादरणीया भवेत् । यद्वा ऊर्णा तत्प्राया लक्ष्या दृश्या भवेत् । 'ऊर्णा मेपादिलोमि स्यान्' इत्यमरः । पक्षे पूर्णाऽपि पूर्णैति शब्दव्यक्तिरपि पञ्च्युता पकारेण च्युता । पः पकारः च्युता यस्या इति वा 'पकारविधुरा सती ऊर्णा ऊर्णेत्यानुपूर्वीमती लक्ष्या दृश्या भवति । अत्र भगवतो माहात्म्यगुणेन तत्पदलग्नाया जनतायाः पूर्णायुष्टुलक्षणगुणाधानम् । तादृशमहिमवस्त्वं भगवतो गुणः । तेन तत्पादच्युतिहेतुकोर्णालक्ष्यत्वरूपो दोष इत्युभयं पूर्वैभ्यो विच्छित्तिशालि ॥

यथावा—

घनसारस्मितदास्यात्तवाघवान्प्राङ् नसार एवा-
म्ब । कथमप्यनोऽथ सारो रसानघश्चात् सकल-
विपरीतः ॥ १७१३ ॥

हे अम्ब ! घनसारकपूर तव स्मितदास्यात् प्राक् मन्द-
हसितदास्यलाभात्पूर्वं अघवान् दास्यालाभप्रयुक्तदुःखवान् अंहां-
दुःखदसनेष्वघम इत्यमरः । अतएव नसार एव । असार एव
नशब्देन नत्रर्थकेन समासः । कथमपि अतिप्रयासेन अनितीत्यनः
'अन प्राणनं' पचाद्यच् । जीवन्नित्यर्थः । अथ स्मितदास्यलाभा-
नन्तरं सकलविपरीतः पूर्वोक्ताघवत्त्वादिष्वर्षगुणविपर्यासं गत-
स्सन् रसानघः रसायां भुवि अनघः रसेन अनघश्च सन् सारः
श्रेष्ठः बलवान्वा आस दिदीपे । अस्यतेः दैवादिकादीप्तचर्थका-
ल्लिप् । अघवत्त्वनसारत्वयोर्वैपरीत्येन सारो रसानघश्चेति सार-
त्वरसानघत्वयोः प्रतिद्वंद्विनोर्निर्देशः । पक्षे घनसारशब्दः प्राक्
प्रथमं घवान्न भवतीत्यघवान् घवर्णविधुरस्सन् नसार एव नसार
इति संपद्यमानः अथ अनः नवर्णरहितः सार इति निष्पन्नः । एवं
वर्णवैकल्यहेतुकं शब्दस्वरूपमुक्तम् । अथ सर्ववर्णसाकल्येन वैप-
रीत्ये शब्दस्वरूपमाह अथेति । अथ सकलविपरीतः वर्णवैक-
ल्याभावेन विलोमपठितसर्ववर्णः रसानघ इति निष्पन्नः इत्यर्थः ।
अत्र श्रीस्मितगतधावलचतापहारित्वादिगुणेन घनसारस्य तदला-
भमूलकाघवत्त्वरूपदोषः । तद्दास्यलाभप्रयोज्यसारत्वादिगुणश्चे-
त्युभयं पूर्वोदाहरणेभ्यो वैलक्षण्येन निबद्धम् । शब्दार्थतादात्मा-
दिचमत्कृतिस्तु व्यक्तैव ॥

यथावा—

अम्ब प्राक्तददृष्टेरमरकदम्बमपि विष्टपत्य-
क्तम् । नष्टमधुना त्वनन्तोदयं तव दयादृशा विप-
त्यक्तम् ॥ १७१४ ॥

हे अम्ब ! प्राक् पूर्वं अमरकदम्बमपि किमुत मर्त्यकदम्ब-
मिति भावः । त्वददृष्टेः त्वत्कटाक्षालाभाद्धेतोः विष्टपेन त्यक्तं विष्टपं
त्यक्तं येन तत्तथोक्तमिति । विसृष्टस्वस्वभुवनावस्थानमिति यावत् ।
नष्टं काप्यदर्शनं प्राप्तं निलीनमित्यर्थः । अधुना तु तव दयादृशा
विपत्यक्तं आपदा परित्यक्तम् । न केवलमनिष्टनिरास एव, किंत्व-
तिदोषमिष्टलाभश्चास्येत्याह—अनन्तोदयं अपरिच्छिन्नसर्वाविधा-
भ्युदयं च भवति । अत्र—

त्वया देवि परित्यक्तं सकलं भुवनत्रयम् ।

विनष्टप्रायमभवत्स्वयेदानीं समेधितम् ॥

इति श्रीविष्णुपुराणानुसारिणा 'ईषत्स्वत्करुणानिरीक्षणसुधा-
संधुक्षणाद्रक्ष्यते नष्टं प्राक्तदलाभतस्त्रिभुवने संप्रत्यनन्तोदयम्'
इति श्रीयामुनार्यश्रीसूक्तिरनुसंहिता ॥

पक्षे विष्टपत्यक्तमिति पदं नष्टं न विद्यते ष्ट इति वर्णः यस्य
तत् नशब्दपूर्वको बहुव्रीहिः । अष्टष्टवर्णं सत् विपत्यक्तं विपत्य-
क्तमिति पदं अनन्तात् शेषावतारात्पतञ्जलेः उदयः आविर्भावो
यस्य तत्तथोक्तं भवति । सर्वेषामपि शब्दानां तन्निष्पादितत्वादिति
भावः । अत्र श्रीकटाक्षमहिमगुणेन तदविषयस्यामरकदम्बस्य
विष्टपत्यागादिदोष इत्येक उल्लासः, तत्कटाक्षमहिमगुणेन तद्वि-
षयस्य तस्य विपत्तिपरित्यागादिगुण इत्यन्य उल्लासः पूर्ववदेव ॥

यथावा —

वानरनिशिचरराजौ तयोस्वरजौ च तव रवि-
कुलेन्दो ! कोपकृपाभ्यां नृपतेराज्यादरमेत्य हन्त
निर्ववतुः ॥ १७५५ ॥

हे रघुकुलेन्दो ! वानरनिशिचरराजौ वालिदशाननौ नृपते-
स्तव कोपात् आज्याः युद्धान् समित्याजिसमिवृधः इत्यमरः ।
दरं भयं एत्य निर्ववतुः निर्वाणं प्राप्तौ अस्तं गन्नावित्यर्थः । तद्व-
रजौ सुग्रीवविभीषणौ । नृपते इति संयुद्धचन्तं पदं हे रघुकुले-
न्दो इत्यस्य विशेषणम् । राज्यादरं राज्ये आदरं एत्य कुलक-
मागतराज्यलाभात्तत्रानिमात्रादरं प्राप्येत भावः । निर्ववतुः नि-
र्वाणं सुखं प्राप्तादित्यर्थः । निःपूर्वकाङ्क्षातिरूपपादिनोभयार्थकताया
दर्शनात् । तथाच मेदिनी निर्वाणमस्तंगमने निर्वृतां गजम-
ज्जने । सङ्गमेऽप्यपवर्गे च इति । अत्र श्रीरघुनन्दनगताभ्यां
कोपकृपाभ्यां दोषगुणाभ्यां वालिदशाननयोस्तुग्रीवविभीषणयोश्च
आज्यादरस्य राज्यादरस्य च प्राप्तिपूर्वकं विनाशसुखलक्षणदोषगु-
णयोराधानमित्युभयं यथासंख्यश्लेषतुल्ययोगितासंकीर्णमिति पूर्वे-
भ्यो वैलक्षण्यम् ॥

अत्र प्रथमचतुर्थयोरुल्लासाऽन्वर्थः । मध्ययोश्छन्निन्योयन
लाक्षणिकः । काव्यलिङ्गेन चरितार्थोऽयं जालंकारान्तरभूमिमाढौ-
कत इत्येके । लौकिकार्थमयत्वादनलंकार एवेत्यपरं ॥

इत्यलंकारमणिहारे उल्लाससर एकसप्ततितमः ।

अथावज्ञालंकारसरः (७२)

न स्यातां यदि ते ताभ्यां साऽवज्ञालंकृति-
र्भवेत् ॥

ताभ्यां अन्यगुणदोषाभ्यां ते अन्यगुणदोषाधाने कस्यचिद्गु-
णेन कस्यचिद्गुणाधानं दोषेण दोषाधानं वा न स्यातां चेत् अवज्ञा-
लंकारः ॥

यथावा—

करुणाजलधिरिति त्वां श्रितोऽस्मि करुणा-
लवोऽपि मयि न कृतः । पापी गच्छतु जलधिं
पादतलं वाऽप्यमुष्य नाद्रिं स्यात् ॥ १७१६ ॥

अत्र भावन्निष्ठाश्रितवत्सलत्वजलधिनिष्ठजलपौष्कल्यरूपगु-
णाभ्यां शरणागतपपिनोः कृपापादतलाद्रितयोर्गुणयोरनाधानम् ॥
अत्र महावाक्यार्थो दृष्टान्तरूपः विम्बप्रतिविम्बवाक्यार्थाभ्यां अव-
ज्ञारूपाभ्यां संकीर्णः ॥

यथावा—

अमृतमये निवसन्नपि सुमनोनिवहं जनो
भवद्विमुखः । विशदत्वं नैति हरे शशधरविम्बे
चिरं कलङ्क इव ॥ १७१७ ॥

अत्र विद्वन्निवहशशधरविम्बयोरमृतमयत्वलक्षणगुणेन भग-
वद्विमुखकलङ्कयोर्विशदत्वरूपगुणस्यानाधानं श्लेषकृतसमानधर्मव-
दुपमासंकीर्णोऽयमिति पूर्वस्माद्विशेषः ॥

यथावा—

गच्छतु गयां वितनुतां विलोमतन्नामवाच्य-
मपि यदिवा । विन्देदरविन्देक्षण कथं तव पदं
त्वया विवदमानः ॥ १७१८ ॥

यथावा—

विलोमतन्नामवाच्यं प्रतिलोमगयाशब्दवाच्यं यागमित्यर्थः ।
गयागन्ता वा यष्टा वा भवतु । स पुमान् हे अरविन्देक्षण ।
त्वया विवदमानः 'त्वं मेऽहं मे' इत्युक्तरीत्या विवादकर्ता कथं
तव पदं विन्देत ।

यमो वैवस्वभो राजा यस्तवैष हृदि स्थितः ।

तेन चेद्विचादस्तं मा गङ्गां मा कुरुन् गमः ॥

इति तत्पदभरार्पणरूपाविवादवत् एव निश्चयेयसप्राप्त्यभिधा-
नादिति भावः । अत्र वक्तव्यांशस्मर्त्तोऽपि समासोक्तिप्रकरणे सप्र-
पञ्चं न्यरूप्यत । अत्र गयायागयोः पवित्रतादिगुणेन भगवत्पद-
लाभगुणानाधानम् ॥

दोषेण दोषानाधानं यथा—

का तव हानिर्भगवन् कश्चिदभाग्यः पराङ्मुख-
स्त्वपि चेत् । नलिनसुहृदो भवेत्किं नपनरुजा
चेन्निमीलितः कश्चित् ॥ १७१९ ॥

नयनरुजेत्युपलक्षणतृतीया । अत्र भाग्यहीननयनरोगिणोः
पराङ्मुखत्वनिमीलितत्वाभ्यां दोषाभ्यां भगवन्नलिनसुहृदोर्हानि-
रूपदोषानाधानम् । इयमपि दृष्टान्तसंकीर्णा आद्योदाहरणवत् ॥

यथावा

यश्श्रीनिवास इति भुवि विदितोऽहिगिरौ च-
कास्त्यसौ कैश्चित् । उक्तोऽपि विप्रतीपं कदाऽपि
भविता स वा निश्रीः ॥ १७२० ॥

यः भगवान् श्रीनिवास इति भुवि विदितः अहिगिरौ चका-
स्ति । सः वा निश्रीः इति छेदः । सोऽसौ कैश्चित् भगवत्पारम्या-
सहिष्णुभिश्चैवैः विप्रतीपं विरुद्धं यथा तथा उक्तोऽपि नायं
श्रीनिवासः किंतु कुमार इत्युक्तोऽपि भावः । कदाऽपि यदाकदा-
चिद्वा निश्रीः श्रीविधुरः 'निवातपद्म' इत्यादाविव नीत्युपसर्गपू-
र्वको बहुव्रीहिः । भविता वा इति योजना स्यात्किमित्यर्थः । श्रियो
वक्षस्येवावस्थानात्कदाऽपि नित्यश्रीत्वं न जहातित्यर्थः । यथो-
च्यते श्रीमति रामायणे— 'श्रीवत्सवक्षा नित्यश्रीः' । इति । पक्षे
श्रीनिवासशब्दः । कदाऽपि यदाकदावा विप्रतीपमुक्तः प्रातिलोभ्येन
पठितः सवानिश्रीरिति भवितेत्यर्थोऽपि चमत्कारी । अत्र नायं
श्रीनिवास इति शैबोक्तिदोषेण भगवतो निश्रीत्वरूपदोषानाश्रानम् ।
चमत्कृतिविशेषस्तु व्यक्त एव ॥

यथावा—

सर्वेश्वरं हरे त्वां भूयश्श्रुत्यैककण्ठयतो विद्मः ।
पर्वतमात्रपतिं त्वां स्थविरगवी वदतु काऽपि का
हानिः ॥ १७२१ ॥

भूयसीनां श्रुतीनामैककण्ठ्यात् एकार्थप्रतिपादनात् । स्थवि-
रगवी वृद्धप्रलपितम् । स्थविरेत्यनेन तस्य मतिभ्रंशो द्योत्यते ।
जरदूवी वा । वस्तुतस्तु स्थविरगवी 'विष्णुः पर्वतानामधिपतिः'

इति श्रुतिः । काऽपीत्यनेन तस्याः श्रुत्यन्तरनैककण्ठ्यं शोचते ।
अत्र उदाहृतश्रुत्या भगवतश्श्रीनिवासस्य पर्वतमात्राधिपत्यप्रयु-
क्तन्यूनतारूपदोषवर्णनेन हानिरूपदोषानाध्यावर्णनम् ॥

यथावा—

अस्थिरजयोऽनवन इत्यभिधत्तां विप्रतीपमेव
जनः । नवतोयजलोचन इह नचलोजयतोवनश्च
न भवेत्किम् ॥ १७२२ ॥

जनः पामर इत्यर्थः । 'जनो लोके महर्लोकात्परलोकेऽपि
पामरे' इति विश्वमेदिन्यां । अयं स्थिरः विप्रः जयो यस्य सः
स्थिरजयः स न भवतीत्यस्थिरजयः । अनवतः अरक्षकः आभ्यां
विशेषणाभ्यामनिष्टनिवारणेष्टप्रापमाक्षमाद्यं सूचितम् । इति विप्र-
तीपं भगवत्स्वभावविरुद्धमेव अभिधत्तां कथयतु इत्यन्तर्दोषोक्तः ।
नवतोयजलोचनः अमिनवनलिनवयनो भगवान् जरणः जयान्
नचलः अचलः स्थिरजय इति यावत् । अवनः रक्षकश्च न भवे-
त्किम् । आभ्यां पूर्वोक्तविशेषणाभ्यां पूर्वोक्तविशेषणप्रतिबन्धि-
भ्यामनिष्टनिराकरणेष्टप्रापणधुरीणत्वं सूचितम् । अयमस्थिरजयः
अनवन इति कश्चित्पामरो व्याख्येत् तावत्तदायं स्थिरजयो रक्ष-
कश्च कथं न स्यादिति भावः । पक्षे नवतोयजलोचन इति शब्दः
प्रतीपं कथितश्चेन् नचलोजयतोवनः कथं न भवतु तयोः तन्नि-
ष्पत्तेरिति भावः । अत्र पामरजनकर्तृकविप्रतीपणोपदेशोप-
वति तादृशदोषानाधानमुपपादितचमत्कारोपलभ्यते ॥

यथावा—

मूर्खस्त्वां निन्दति चेच्छातं किं तव हरे तदि-

दमास्ताम् । तं त्वं नाद्रियसे चेच्छातं तस्यापि
किमपि वत न भवेत् ॥ १७२३ ॥

किं ज्ञातं किं छिन्नं 'छो छेदने' क्तः । 'आदेचः' इत्यात्वम् ।
'छिन्नं छातं लृतम्' इत्यमरः । तं निन्दितारं मूर्खं त्वं नाद्रियसे
चेत् तस्यापि न किमपि ज्ञातं छिन्नमित्याश्चर्यम् । परिहारस्तु
चेत् ज्ञानं इति उत्तरार्थे छेदः । किमपि ज्ञातं सुखं न भवतीति ।
'शर्मशानमुखानि च' इत्यमरः 'शो तनूकरणे' दैवादिकादस्मा-
द्वाहुलकान्तम् । 'आदेचः' इत्यात्वम् । इत्यत्यशुभमिति विग्रहः ।
अत्र मूर्खकृतानन्दनप्रयुक्तस्य भगवन्नचनतात्पर्यदोषस्यानाधानम् ।
भगवत्कर्तृकानाद्दोषप्रयोज्यमूर्खदोषानाधानमिति भवत्यवज्ञालं-
कारद्वयम् । अत्रायं शुद्धं, द्वितीयं तु श्लेषोच्चारितमिति विवेकः ॥

अत्र केचित् अवज्ञादाहरणेषु 'स्वल्पमेवाभ्यु लभते प्रस्थः
प्राप्यापि सागरम्, मोहन्ति यदि पद्मानि का हानिरमृतयुते.'
इत्यादिषु नावज्ञाख्यमलंकारान्तरमभ्युपेयं. तत्रान्यगुणदोषयोर-
न्यगुणदोषजननसमर्थयोस्सतोरपि तदजननवर्णनेन विशेषोक्तेरेव
युक्तत्वाद्वक्तुम् । सागरसलिलसमृद्धिसत्त्वेऽपि प्रस्थे तत्समृद्धय-
भावस्य पद्मसंकोचेऽपि चन्द्रगतदोषाभावस्य च वर्णनेन तल्लक्ष-
णस्याविकलत्वादिति वदन्ति । वस्तुतस्तु नात्र विशेषोक्तिस्सु-
वचा । 'हृदिस्नेहजयो नाभूत् स्मरदीपे उदकत्यपि' इत्यादितदु-
दाहरणेषु दीपज्वालास्नेहक्षययोरिवात्र सागरसलिलसन्निधानप्र-
स्थगमनाभ्युत्समृद्धयभावयोः कार्यकारणभावस्य लोकासदस्या-
भावेनोक्तविशेषोक्तिलक्षणविरहादित्याहुः ॥

इत्यलंकारमणिहारे अवज्ञासरो द्विसप्ततितमः.

168

अथानुज्ञासरः (७३)

अनुज्ञा सा गुणौत्सुक्याद्दोषस्याप्यर्थना यदि ।

उत्कटगुणविशेषलालसया दोषत्वेन प्रख्यातस्यापि वस्तुनः
प्रार्थनमनुज्ञालंकारः ॥

यथावा—

भवहर फणिशिखरीश्वर भयतात्तव विप्रकर्ष
एव मम । स द्यादरस्य कारणमनादरस्यैव सन्नि-
कर्षस्तु ॥ १७२४ ॥

अत्र श्रीवैकटगिरिनाथविप्रकर्षो दोषः । तदभ्युपगमे हेतुरा-
दरणकारणत्वं गुणः । स च सामान्येन विशेषसमर्थनरूपेणार्था-
न्तरन्यासेन दर्शितः ॥

यथावा—

तावकशैलेऽच्युत मे स्थावरता जङ्गमत्वमपि
वाऽस्तु । किं मुक्तिदोऽसि न पुरा कोसलजनप-
दचराचराणां त्वम् ॥ १७२५ ॥

अत्र तरुलतादिरूपस्थावरत्वेन वा भुजर्गाविहगमृगादितिर्य-
ग्जन्तुतया वा जन्मनः प्रार्थनं दोषः । तदाशासने तादृशरूपेण
वैकटाद्रथवस्थानस्यापि मुक्तिहेतुत्वं गुणः । स च कोसलजन-
पदचराचरनिदश्रेयसपितरणोदाहरणेन दर्शितः ॥

यथावा—

मा भूत्वय्यनुरागो मम चैद्यादेरिवास्तु वैरं वा ।
येन त्वय्यच्छिन्ना स्मृतिसन्ततिरच्युतावतिष्ठेत ॥

अत्र चैवादेरिव वक्तुः भगवद्विषयकवैररूपदोषाभ्यर्थनम-
विच्छिन्नसत्सृष्टिसंतानकारणत्वलक्षणगुणलालसयेति ध्येयम् ॥
अत्र 'द्वेषादेत्यादयो नृपाः' इत्येतदनुसंधेयम् ॥

यथावा—

यत्र कृवा निहाका तावकतीर्थे भवत्वसावा-
त्मा । तावकयोगादच्युत का हानिस्स्यात्ततः प्रस-
व्यगतेः ॥ १७२७ ॥

हे अच्युत ! असावात्मा अयं चेतनः यत्र कृवा तावके तीर्थे
स्वर्गामपुष्करिण्यादीं निहाका गोधिकाख्यो जलजन्तुविशेषः 'नि-
हाका गोधिका समे' इत्यमरः भवतु । ततः निहाकात्वप्राप्तावपि
तावकयोगेन त्वदीयध्यानेन त्वदीयानां त्वदीयेन वा संबन्धेन
वा तन्महिम्नेति यावत् । प्रसव्यगतेः अनुकूलसद्गतेः । 'प्रसव्यं
वाच्यलिङ्गं स्यात् प्रतिकूलानुकूलयोः' इति मेदिनी । आत्मन
इति शेषः । का हानिस्स्यात् न काऽपि हानिः किंतु श्रेय एव
भवेदिति भावः । त्वत्संबन्धप्रभाव ईदृश इति तात्पर्यम् । पक्षे
निहाकाशब्दः तावकेन योगेन उपायेन युक्त्या वा प्रसव्या प्रति-
कूला गतिः स्थितिः तस्या इति पञ्चमी । युक्त्या उपायेन वा
प्रातिलोभ्येन पटनादिति यावत् । काहानि काहानीत्यानुपूर्वीमत्
स्यात् । अस्मिन् पक्षे स्यादित्यत्र 'अनचि च' इति द्वित्वम् ।
अत्राप्यङ्गुलालंकारः पूर्ववदेव ॥

यथावा—

संसारमेव दित्ससि कंसारे यदि तथैव भूया-
न्नः । अपि जातु स एव स्यात्सारो ननु देवसंप-
दवियुक्तः ॥ १७२८ ॥

हे कंसारे ! त्वं नः संसारमेव अनादिकालादनुभूतमेवेति भावः । दित्सति यदि इतःपरमपि दातुमिच्छसिचेत् तथैव भूयात् । अनतिलङ्घनीयं हि नियन्तुश्शासनं नियन्तव्यवर्गेणेति भावः । तदाऽपि न किञ्चिदनिष्टमित्याह—अपि जात्विति । स एव संसार एव देवसंपदा—

“द्वौ भूतसर्गौ लोकेऽस्मिन् देव आसुर एव च ।

विष्णुभक्तिपरो देवो विपरीतस्तथाऽऽसुरः ॥

इत्युक्तप्रकारा देवी संपत् । या हि ‘अभयं सत्त्वसंशुद्धिः इत्यादिना ‘देवी संपद्धिमोक्षाय’ इत्यगीयत । तथा अवियुक्तः संयुक्तः अपि जातु सारस्स्यात् जातुसारस्स्यादपीति वा याजना । अपिस्संभावनायाम् ॥

कर्मभिर्भ्रांम्यमाणानां यत्रक्षापीश्वरेच्छया ।

मङ्गलाचरितैर्दानैर्मतिर्नः कृष्ण ईश्वरे ॥

इत्याद्युक्तरीत्या यदाकदावा यत्रकदा तादृशयादृच्छिकादिसुकृतपरिणतिवशात्स्वयि सक्तिरुदियादेवेति तस्यापि सारत्वं संभवेदेवेति भावः । स हापवर्गनुलयकक्षयतयोच्यते—

त्वं चेत्प्रसीदसि तत्रास्मि सर्मापतश्चेत्

त्वय्यस्ति भक्तिरनघा करिदौलनाथ ।

संसृज्यते यदि च दासजनस्त्वदीयः

संसार एष भगवन्नपवर्ग एव ॥

इति । पक्षे हे देवेति संबोधनम् । स एव संसारशब्द एव संपदवियुक्तः सं इत्याकारकपदेन विघटितः सारशब्द एव स्यादित्यथाऽपि चमत्कृतेरुपस्कुरुते । अत्र दोषरूपसंसाराभ्यर्थनं तत्र यदा

कदावा दैवसंपदाभिजातत्वादिगुणसंभवसंभावनयोति ध्येयम् । इय-
मप्यलंकृतिर्दीक्षितोपज्ञमेव ॥

इत्यलंकारमणिहारे अनुज्ञालंकारमरस्त्रिसप्ततितमः ।

अथ तिरस्कारसरः (७४)

गुणस्य दोषसंबन्धाद्वेपश्चेत्सा तिरस्कृतिः ॥

दोषविशेषानुबन्धाद्वणत्वेन प्रसिद्धस्यापि द्वेषश्चेत् स तिर-
स्कारो नामालंकारः ॥

यथावा—

मधुसूदन मम जात्वपि माहेन्द्रयस्संपदोऽपि
मा भूवन् । यासु निमग्नो नल्लति यदृच्छया वाऽपि
तावकस्मरणम् ॥ १७२९ ॥

अत्र भगवद्विस्मरणदोषसंबन्धान्माहेन्द्रसंपदसु गुणत्वेन प-
मिद्धास्वपि द्वेषः । अयमलंकारः पण्डितराजोपज्ञम् । स हि—
"दोषविशेषानुबन्धादित्याद्युक्तगीत्या अमुं लक्षयित्वा अमुं च
तिरस्कारमलक्षयित्वा अनुज्ञां लक्षयतः कुवलायानन्दकृतो विस्म-
रणमेव शरणं अन्यथा—

भजेम भवदन्तिकं प्रकृतिमेत्य पैशाचिकीं
किमित्यमरसंपद प्रमथनाथ नाथामहे ।

भवद्भवनदेहलीविकटतण्डुदण्डाहति-

स्फुटन्मकुटकोटिभिर्मघवदादिभिर्भूयते ॥

इति तदुदाहृते पद्ये तिरस्कारस्य स्फुरणानापत्तेः ॥ इत्य
भाषीत् ॥

इत्यलंकारमणिहारे तिरस्कारभरश्चतुस्समतितमः ।

अथ लेशालंकारभरः (७५)

गुणो दोषतया दोषो गुणत्वेनाथवा यदि ।
वर्ण्यते तमलंकारं लेशमाहुर्मनीषिणः ॥

यत्र गुणोऽनिष्टसाधनतया दोषत्वेन, दोषश्चेष्टसाधनतया
गुणत्वेन वर्ण्यते स लेशो नामालंकारः ॥

भूयस्सु समुल्लासिषु भूभृत्सु धगतले निरात-
ङ्गम् । हरिधृतिफलमिदमहिधर तव यत्पर्ये शिरो-
ऽधिरोहन्ति ॥ १७३० ॥

अत्र प्रथमार्धे शैलान्तराणां भगवद्धारणाभावदोषस्य निरात-
ङ्गोल्लासानुकूलतया गुणत्वं कल्पितम् । द्वितीये तर्धे श्रानि-भासधार-
णगुणस्य सर्वजनकर्तृकशिरोधिरोहणकारणतया दोषत्वं कल्पि-
तम् । अयं च निर्गुणेषु भूयस्सु भूपालेषु सुखवत्तयाऽवस्थितेषु
निरतिशयौदार्यादिसुगुणशालिनो राज्ञः अर्थिजनकर्तृकसंमर्दादि-
क्लेशो भविष्यतीत्यप्रस्तुतव्यवहारपरिस्फूर्तिरूपसमासोक्तचास्तुत्या

निन्दाभिव्यक्तिरूपया निन्दया स्तुत्यभिव्यक्तिरूपया व्याजस्तुत्या
च पूर्वोत्तरार्धगतया संकीर्यते ॥

असहनमेव ज्यायस्सहिष्णुतावैभवं धिगस्तु
रमे । सुखिनोऽन्ये तव तु सम्यी सर्वैस्सर्वसहे-
त्यधः क्रियते ॥ १७३१ ॥

अत्रापि दोषगुणयोर्गुणदोषत्वेन वर्णनं, अर्थान्तरन्यासपरि-
ष्कृतत्वं तु विशेषः ॥

यथावा—

सर्वगुणानां निधिरिति गर्वं मा गाः पयोनि-
धेस्तनये । यैरेव स्वजनयितुस्स्वच्छतमस्यापि
मथनहेतुरभूः ॥ १७३२ ॥

अत्र गुणस्य दोषत्वेन वर्णनं शुद्धम् । न चायमलंकारः व्याज-
स्तुत्या उभयरूपया गतार्थ इति शङ्क्यं, मुखप्रतिपादितार्थवैपरी-
त्येनात्र सर्वत्र पर्यवसानविरहात् । न हि 'सर्वगुणानां निधिः'
इत्यस्मिन् पद्ये दारिद्र्यात् खिन्नस्य कर्म्यञ्चिह्नश्रीगुणोपालम्भ-
रूपे श्रियस्स्तुतौ तस्य तात्पर्यम् । अपितु स्वजनकमथनहेतुत्वेन
निन्दायामेव । एवं 'असहनमेव ज्यायः' इति श्लोके भूमीतरेषां
निन्दा न विधक्षिता किंतु सुखावस्थानं, सर्वसहाखेददर्शनदु-
खितस्य वाक्येऽस्मिन् तदन्येषां निन्दाया अवक्तव्यत्वात् । प्रत्युत
स्तुतेरेव वक्तुमुच्यतेत्वात् । 'भूयस्तु सनुल्लासिपु' इति श्लोके-
व्याजस्तुतिरास्तिचेदस्तु नाम, तस्यास्सावकाशत्वेन एतद्वाधना-
योगात् ॥

प्रियतम एव भवत्यास्त्रिभुवनभिक्षौ स्थिते कु
चेलसखे । सर्वजगदुर्विधतानिर्वापगतोऽम्ब गर्वि-
ताऽसि कथम् ॥ १७३३ ॥

अत्र पर्यन्ते प्रतीयमानस्य भगवदतिरेक्तसकलजगदारिद्र्य-
निर्वपणरूपस्य गुणस्य दोषत्वेनावर्णनात् दोषत्वेन वर्णयमानस्य
भगवतस्त्रैलोक्यमिश्रुत्वकुचेलसखत्वानिराकरणदोषस्य गुणत्वेना-
कल्पनादृणदापयोर्भिन्नविषयतयाऽवस्थानेन लेशरूपालेशरहिता
व्याजस्तुतिरिति व्यक्तमेव साधकाशत्वात् । अतएव लेशोऽपि न
व्याजस्तुतेर्वाच्यक इति प्रागुदाहृतो 'सूयस्तु नमुल्लासिपु' इति पद्ये
द्वयोरपि समावेश इत्यवधातव्यम् ॥

इत्यलंकारमणिहारे लेशसरः पञ्चसप्ततितम .

अथ मुद्रालंकारसरः (७६)

प्रकृतार्थपरैश्शब्दैर्मुद्रा सूच्यार्थसूचनम् ।

विवक्षितार्थप्रतिपादनपरैश्शब्दैस्सूचनीयस्यार्थस्य सूचनं मु-
द्रालंकारः । अयमपि दीक्षितोपज्ञमेव । प्रकृतार्थपरणे पदेन तदे-
कदेशेन वा पदसमुदायेन पदैकदेशसमुदायेन वा तदुभयसमुदा-
येन वा याथाकथंचित् ज्ञापनीयार्थविशेषस्य ज्ञापनं मुद्रेति निर्ग-
लितोऽर्थः । पदैकदेशस्तु प्रकृते अर्थवान्वा निरर्थकोवाऽस्तु ।
सूच्यार्थश्च प्रकृतोऽप्रकृतोवाऽस्तु । न तत्राभिनिवेष्टव्यम् ॥

यथावा—

भजमनसागोपेता नियतर्षिगणाः पदोर्भजन्ते
याम् । भृगुजगणजां यतीड्यां विद्यामविषमजयां
सुगीतिमिमाम् ॥ १७३४ ॥

अत्र लक्ष्मीवर्णनपरे पद्ये गीतिवृत्तपरतयाऽर्थान्तरमपि विव-
क्षितम् । तत्र लक्ष्मीपरत्वे एवमर्थः—नियतर्षिगणाः नियताः निय-
मितेन्द्रिया एकाग्रमानसा इति यावत् । एकान्तिन इति वा । ये
ऋषिगणा आगांऽपेताः आगतः अपराधान् अपेताः निरपराधा
स्मन्त इत्यर्थः । 'अपेतापोढ' इति पञ्चमीसमासः । यां श्रियं
पदोः चरणयोः भजन्ते सेवन्ते । भृगुजगणजां भृगुजः भृगुनाम्नः
ऋषेः जातः यो गणः धातृविधातृप्रभृतितत्तुत्रपीत्रप्रमुञ्चस्मेतान
वर्गः तस्मिन् जातां प्रादुर्भूतां -

देवौ धातृविधातारौ भृगोः ख्यातिरसूयत ।

श्रियं च देवदेवस्य पत्नी नारायणस्य या ॥

इति विष्णुपुराणोक्तं । यतीड्यां यतिभिः मस्कृतिभिः ईड्यां
स्तव्यां अविषमजयां अविषमः न्याय्यः सर्वसंप्रतिपन्न इति
यावत् । जयः उत्कर्षो यस्यास्तां अतएव सुगीतिं गीयत इति
गीतिः गानं शोभना गीतिः यस्यास्तां प्रशस्तकीर्तिमिति यावत् ।
इमां विद्यां आत्मविद्यां श्रियमित्यर्थः । 'आत्मविद्या च देवि त्वं
विमुक्तिफलसाधनी । विद्यासहायवन्तं माम्' इत्यादिभिर्विद्याश-
ब्देन श्रियोऽभिधानात् । विद्येत्यत्र कार्यकारणयोर्भेदोपचारः ।
मनसा भज उपास्वेति कस्याचिद्दुरोः कंचिदन्तेवासिनं प्रत्यनु-
शासनम् ॥

गीतवृत्तपक्षे तु—यां गीति गोपताः गसंज्ञकेन गुरुणा उपेताः युक्ताः अस्य अन्ते इत्येतदादिः अवमाने गुरुणा उपेता इत्यर्थः । ते च अनियताः ऋपनियमरहिताः यथायथं प्रयुक्ता इत्यर्थः ।

त्रेयास्सर्वादिमध्यान्तगुरवोऽत्र चतुष्कलाः ।

गणाश्चतुर्लघूपेताः पञ्चार्यादिषु संस्थिताः ॥

इति सर्वादिमध्यान्तगुरुणां चतुर्लघूपेतानां चतुर्लघुरूपगणान्तरसहितानामनियमेनार्यावृत्तेषु प्रयोगस्यानुशासनात् । अत्र द्वि-गुरुक एको गणः । आदिमध्यान्तगुरवः भगणजगणसगणास्त्रयः चतुर्लघुक एक इत्येवं पञ्चगणा यथासंभवमार्यादिषु प्रयोज्या इति कारिकार्थः । ते च कर्ता अत्राह - ऋषीति । ऋपिसंख्याका गणाः सप्तगणा इत्यर्थः । गोपेताश्च ते अनियतविगणाश्चेति कर्मधारयः । ते च के इत्यत आह भजमनसा इति । अकारादिसंज्ञकाः । क च ते प्रयोज्या इत्यत आह - पदोरिति । पदां. श्लोकचतुर्थीशयोः पूर्वोत्तरार्थरूपयोर्द्वयोः पादयोरित्यर्थः । 'पदन्' इति पादशब्दस्य पदादेशः । भजन्ते अयन्ते । अथ चतुष्कलानां गणानामनियमेन यथायथं प्राप्ता नियमयति—भृगुजेति । भृगुजः परशुरामः स च मत्स्यादिभगवदवतारेषु पृष्ठतया गणितः । तेन पृष्ठ इति लभ्यते । भृगुजः पृष्ठः गणः जः जसंज्ञकः यस्यास्तां भृगुजगणजां जगणात्मकपृष्ठगणामित्यर्थः । अनेन पृष्ठेन जगणेन भाव्यमिति नियम उक्तः । अविषमजयां विषमे विषमांशे विषमगणस्थाने न जगणं यातीति विषमजया. यातेः क्विप् । सा न भवतीत्यविषमजया तां तथोक्तां प्रथमनृतीयादिविषमांशेषु जगणशून्यामित्यर्थः । अनेन विषमस्थानेषु जगणो न प्रयोज्य इति नियम उक्तः । यतिभिः विच्छेदैः 'विच्छेदां यतिसंज्ञकः' इत्यनुशासनात् । ईड्यां

रमणीयविच्छेदयुतामित्यर्थः । 'कृतयतिशोभाम्' इति तल्लक्षणे
वक्ष्यमाणत्वात् । इमां सुगीतिं शोभनां गीतिं गोत्याख्यामार्यामित्यर्थः ।
विद्यां जानीयाम् । विंदलीदुत्तमैकवचनम् । अत्र—

लक्ष्मैतत्सप्तगणा गोपेता भवति नेह विषमं जः ।

पष्ठोयं न लघू वा प्रथमेऽर्थे नियतभार्यायाः ॥

इत्युक्तार्याप्रथमार्थलक्षणस्यैव उत्तरार्थेऽपि विद्यमानत्वात् ।

अर्याप्रथमदलोक्तं यद्वि कथमपि लक्षणं भवेदुभयोः ।

दलयोः कृतयतिशोभां तां गीतिं गीतवान् भुजङ्गेशः ॥

इत्युक्तं गीतिलक्षणं सर्वमपि सुस्पष्टम् ॥

अत्र श्रीलक्ष्मीवर्णनपरेण सुगीतिमिति पदेन अस्य वृत्तस्य
गीतिनामतायाः भजमनसा इत्यादिना तद्गणनियमादीनां च सूच्या-
नामथानां सूचनमिति मुद्रालंकारः प्रकृताप्रकृतश्लेषोज्जीवितः ।
न चात्र प्रकृताप्रकृतश्लेष एव न मुद्रालंकार इति वाच्यं श्लेष-
सद्भावेऽपि सूच्यार्थसूचनस्यापि स्फुटतया मुद्रालंकारस्य निरर्ग-
लत्वात् । नाप्यस्य मुद्रालंकारस्य श्लेषतो विविक्तविषयदर्श-
लक्ष्यभ्रमः कार्यः, अनुपदमवे विविक्तस्य विषयस्य दर्शयिष्य-
माणत्वात् । तस्मादत्र श्लेषमुद्रालंकारयोस्संकर एवेति दिक् ॥

यद्यप्यत्रालंकारग्रन्थे वृत्तनाम्नाऽवश्यं नास्ति सूचनीयत्वं,
तथाऽप्यस्य पद्यस्य एवंविधलक्षणाभिन्नलक्ष्यघटितच्छन्दशशास्त्रम-
ध्यपाठे तस्य सूचनीयत्वं संभवतीति लक्षणानुगतिः कार्या ।
अत एव—

सूच्यार्थसूचनं मुद्रा प्रकृतार्थपरैः पदैः ।

नित्यश्वगुर्वी तरुणी ह्युग्मविपुला च सा ॥

अत्र नायिकावर्णनपरेण युग्मविपुलापदाने अस्यानुष्ठुभो युग्म-
विपुलानामत्वरूपसूच्यार्थसूचनं मुद्रा । यद्यप्यत्र ग्रन्थे वृत्त-

नाम्नो नास्ति सूचनीयत्वं, तथाऽप्यस्यांत्तरार्धस्य लक्ष्यलक्षण-
युक्तच्छन्दश्शास्त्रमध्यपातित्वे तस्य सूचनीयत्वमस्तीति तदाभि-
प्रायेण लक्षणं योज्यम्” इति कुवलयानन्दग्रन्थसंसंगच्छेत् । अत्र
छन्दश्शास्त्रमध्यपातित्वेनेति तृतीयान्ततया केपुचि कोशेष्वर्वा-
क्तनेषु दृश्यमानः पाठोऽस्वच्छः भूयस्तु प्राचीनकोशेषु मध्य-
पातित्वे इति सप्तम्यन्तपाठस्यैव दर्शनात् तथैव तद्व्याख्यायां
रसिकरञ्जिन्यां व्याख्यातत्वाच्च । तथाच तद्ग्रन्थः—“नन्वत्र तरु-
णीवृत्तान्तवर्णनप्रस्तवे वृत्तस्यालक्षणीयतया तन्नाम्नस्सूचनीय-
त्वाभावाच्चेह मुद्रालंकार इत्याक्षिपाति—यद्यपीति । सत्यं, नात्र
वृत्तनाम सूचनीयं, तथाऽपि यस्यां लसप्तमो युग्मे सा युग्म-
विपुला मता इति विपुलालक्षणोत्तरार्धे यदि नितम्बगुर्वी
तरुणी’ इत्युत्तरार्धमुदाहरणं भवेत् तदा तत्र वृत्तस्य सूचनी-
यत्वमस्तीत्याभिप्रेत्यात्र मुद्रालंकारोदाहरणमिति परिहरति—तथा-
ऽपीति” । एतेन छन्दश्शास्त्रमध्यपातित्वेनेति तृतीयान्तपाठमैव
बहुमन्यमाना नितम्बगुर्वी’ इत्याद्युत्तरार्धस्य लक्ष्यलक्षणयुक्त-
च्छन्दश्शास्त्रमध्यपातिन एवात्र लक्ष्यतयोदाहृतत्वात्तादृशस्यैव
प्रस्तुतसूच्यार्थसूचिनो मुद्रालंकारत्वं न तु तदन्यकाव्यान्तगतस्या-
प्रस्तुतसूच्यार्थसूचनस्यापीत्यागृह्णानाः केचित्परास्ता । सति च
तृतीयान्ततया पाठे उपदर्शितरीत्या व्याख्यानव्याख्येययोरन्या-
न्यमुखानवलोकनापत्तेः ।

येषां चन्द्रालोके दृश्यन्ते लक्ष्यलक्षणश्लोकाः ।

प्रायस्त एव तेषामितरेषामभिनवा विरच्यन्ते ॥

इति जयदेवप्रणीतचन्द्रालोकादृश्यमानानामलंकाराणां कुव-
लयानन्दकारैरेव लक्ष्यलक्षणयुक्तश्लोकप्रणयनस्य प्रतिज्ञाततया अत्र

ग्रन्थान्तरगतपद्यधटनावाचोयुक्तेरयुक्तत्वात् । तादृशलक्ष्यलक्षणयु-
क्तच्छन्दोग्रन्थस्याप्रसिद्धेश्च । वस्तुतस्तु प्रकृतार्थस्यैव सूचनं
मुद्रालंकार इति परमाग्रहः । प्रकृतस्य वा अप्रकृतस्य वा
सूच्यस्यार्थस्य सूचनं मुद्रालंकार इत्येव ग्राह्यम् । 'सूच्यार्थसू-
चनं मुद्रा प्रकृतार्थपरैः पदैः' इति हि तच्छरीरम् । तथाच
कवि संरम्भानुरोधेनतादृशलक्ष्यलक्षणयुक्तप्रबन्धानन्तःपातित्वेऽपि
तदतिरिक्तकाव्येषु यत्रयत्र 'कृत्वा हाटकताटकंयहरिणे शार्दू-
लविक्कीडितम् । पर्यायेण स्तनकलशयोरङ्गुलीयं मदीयम्' इत्यादौ
अप्रकृतवृत्तालंकारादिसूचनेऽप्यक्षत एवायमलंकारः । अन्यथा
रामादिचरितं ग्रथयितृणां कविकुलाग्रयातृणां महता प्रयत्नेन यत्र-
कवा वृत्तालंकारादिसूचकशब्दप्रयोगवैचित्र्यवैयर्थ्यापत्तेः । अलं-
कारकौस्तुभकृतो बुक्कपत्तनधेकटायस्ति

प्रकृतार्थपरैश्शब्दैः कविनाऽप्रकृतं यदि ।

सूच्यं सूच्येत जगदुस्तदा मुद्रामलंकृतम् ॥

इत्यप्रकृतसूच्यार्थसूचनमेव मुद्रेत्यमुमलंकारं लक्षयन्तः—

'नीलश्रीरलकेषु शङ्खगरिमा कण्ठे कुचे माकरी
रेखा कुन्दवरद्युतिस्मिमतसुधाकान्तेषु दन्तेषु च ।
पादौ कच्छपभूषितौ करयुगं यस्यास्सपद्मं महा-
पद्माऽऽनन्दमयी मुकुन्दरमणी सद्यः प्रसद्यान्वम ॥

इत्युदाहृत्य 'अत्र नीलादिशब्दैर्निधिनवकसूचनम् इत्यप्र-
स्तुतं निधिनवकमेवासूचन् । न हि लक्ष्मीवर्णनप्रस्तावे निधि-
नवकसूचनं प्रस्तुतम् । अन्यत्सर्वं प्रपञ्चितं हंससंदेशरसास्वादिन्यां
'पर्यायेण स्तनकलशयोः' इत्यत्रास्माभिः ॥

यथावा—

हारसमेतो भोगी राहोः कालो रविप्रवेकेषु ।
गगनचराणां वारेष्वास्तेऽन्तर एष सन्ततमरिष्टः ॥

हारेण वैजयन्तीरूपेण समेतः भोगी निरतिशयभोगवान् भूक्ति
प्रशंसायामतिशयने वा मत्वर्थीयः । राहोः कालः शत्रुः भगवान्
रविप्रवेकेषु आदित्यादिषु गगनचराणां दिविषदां ग्रहाणां च वारेषु
समूहेषु वासरेषु च । अन्तरः अन्तस्स्थितः य एषोऽन्तरादित्ये ।
य आदित्ये तिष्ठन्नादित्यादन्तरः । सर्वान्तरः इत्यादिश्रुतेः ।
आस्ते । एषः सर्वान्तर्यामिनयाऽवस्थितोऽपि संततं नित्यं रिष्टं
अशुभं तन्नास्त्यस्येत्यरिष्टः अपहतपाप्मेत्यर्थः । सर्वान्तर्यामित्वेऽपि
तद्गतदोषगन्धासस्पृष्ट इति भावः । अत्रादित्यादिवासरेषु राहुकाल-
हारसमेतोभोगीति कञ्चटादिवर्णज्ञाप्यसंख्याक्रमेणाऽमद्वितीयाद्य-
र्धयामपरिमाण आस्ते । तद्यथा रविवारे अष्टमोऽर्धयामो राहुः
कालः । इन्दुवारे द्वितीयोऽर्धयामस्स इत्यादि द्रष्टव्यम् । स च
संततमरिष्टः कार्येष्वशुभद इति ज्योतिःशास्त्रमर्यादायास्सूच्याया-
स्सूचनम् ॥

यथावा-

नतसमनवनिर्निद्रां नलिनेक्षणहृदयवसतिम-
क्षुद्राम् । कामपि करुणामुद्रां पथ्यामायं भ्रये
भद्राम् ॥ १७३६ ॥

अत्र पथ्यामार्यामिति पदाभ्यामर्थवद्भ्रयामस्य पद्यस्य—

त्रिष्वंशकेषु पादो दलयोराद्येषु दृश्यते यस्याः ।

पथ्येति नाम तस्याश्छन्दोविद्भिस्समाख्यातम् ॥

इत्युक्तलक्षणपथ्यार्यानामत्वरूपसूच्यार्थसूचनम् ॥

एवं 'कामपि करुणामुद्राम्' इत्यत्र मुद्रापदेनास्मिन् पद्ये प्रतिपादितस्यालंकारस्योक्तलक्षणमुद्रानामत्वरूपसूचनमर्थवत्पदैकदेशेनेत्यन्याऽपि मुद्रा ॥

यथावा—

त्वद्दीप्तिधूतरोचिस्तटिल्लता कापि हन्त जीमू-
ते । लीनाऽपि भीतिभारात्पयोधिनन्दिन्यभूच्च-
पला ॥ १७३७ ॥

कापि जीमूते जलदे पर्वते च 'जीमूतौ मेघपर्वतौ' इत्यमरः ।
अत्र चपलेत्यर्थवता श्लिष्टेन पदेन अस्य पद्यस्य—

उभयार्थयोर्जकारौ द्वितीयतुर्यां गमध्यगौ यस्याः ।

चपलेति नाम तस्याः प्रकीर्तितं नागराजेन ॥

इति लक्षितगुरुद्वयमध्यगजगणात्मकद्वितीयचतुर्थगणवदुभ-
यार्थशालिचपलाख्यार्यानामतालक्षणसूच्यार्थसूचनम् ॥

यथावा—

यस्य न करुणालेशस्तस्यानन्तं वृषाचलेश
सुखम् । भजसि कृपाविवशस्त्वं परदुःखनिरा-
चिकीर्षया क्लेशम् ॥ १७३८ ॥

अत्र करुणालेशवैभुर्यरूपदोषस्यानन्तसुखवत्त्वरूपगुणत्वक-
ल्पनं कृपापारवश्यरूपगुणस्य परदुःखनिराचिकीर्षानिमित्तक्लेश-
वत्तारूपदोषत्वकल्पनं चेत्यनुपदोक्तलक्षणलेशालंकारः । स च
अनर्थकपदैकदेशरूपलेशशब्देन तन्नाम्नो ज्ञापनीयस्य ज्ञापनम् ॥

यथावा—

नवनलिनाक्षः फणिगिरिदुर्गनिवामे निसर्गतः
कुतुकी । कृष्णघनजिष्णुसुचिराकृतिस्म लक्ष्मीप-
तिश्विरं जीयात् ॥ १७३९ ॥

अत्र पादचतुष्टयाद्यवर्णयुग्मरूपार्थवत्पदैर्मिलितैः

'नवदुर्गकृष्णकृतिः' इति प्रबन्धकर्तृनाम्नस्सूचनीयस्य सूचनम् ॥

अत्र नक्षत्रमालादिस्तुतिवत्केनाप्यशुष्णचर्गी कार्ष्णिप श्रीहय
प्रावदेवदिव्यमहिषीविषया अलंकरणमालिकाख्या वचवालवादि-
करणनामसूचनी अस्माभिरेव प्रणीता स्तुतिरुदाह्रियते । तस्या
इमे आद्ये पद्ये—

कमलवनावलिभोग्यं कलशपयोगाशिगजमौ-
भाग्यम् । किमपि हयाननभाग्यं कलयतु मां
स्वगुणविनुतिकृतियोग्यम् ॥ १७४० ॥

हरणायाखिलविपदां करणान्येकादशापि वि-
नियम्य ; श्लोकैरेकादशाभिलोकेशित्रीं स्तुवे प्रसी-
दतु सा ॥ १७४१ ॥

एकादशसंख्याकानि करणानि इन्द्रियानि । पक्ष चचवालवे-
त्यादिचरस्थिरसंज्ञकानि करणानि तान्यप्येकादशसंख्याकान्येव ।
विनियम्य विषयेभ्यः प्रत्याहृत्य । पद्यानामकदेशेषु प्रथित्वा च ।
अत्र करणान्येकादशापि विनियम्येति पदैः श्लिष्टैरर्थवद्भिः वक्ष्य-
माणस्तुतिपद्येषु क्रमेण करणानाम्नां सूचनं गविष्यतीति सूचितम् ॥

अंब वधूमणि भवतीमम्बुरुहाक्षोऽपि वक्षसि
बिभर्ति । किं बहुनाऽखिलजगतां त्वं बहुमान्या
सुधाम्बुनिधिकन्या ॥ १७४२ ॥

अत्र अंबवधू इतिपदैकदेशाभ्यां अनर्थकाभ्यां बधकरणना-
मरूपसूच्यार्थस्य प्रत्यायनम् ॥

निरुपमवरतमसुगुणाङ्कुरनिकुरुंवालवालभूतां
त्वाम् । तुरगवदनस्य तरुणीं तरुणाम्बुजलोचनां
श्रये शरणम् ॥ १७४३ ॥

अत्र निकुरुम्बालवालेत्यनर्थकपदैकदेशाभ्यां बालवकरणनाम-
सूचनम् ॥

शुभदायकौ लवणिमप्रभवौ ननु जननि तव
विदितविभवौ । पादौ वितीर्णमोदौ श्रीदौ स्यातां
ममाब्जदायादौ ॥ १७४४ ॥

लवणिमा लावण्यं 'लवणिमगुणनाणयिस्तराम्भोधिवेणी'
इति शृङ्गारतरङ्गिणीप्रयोगान् । अत्र दायकौ लवणिमेत्यनर्थकपदै-
कदेशाभ्यां कौलवकरणनामसूचनम् ॥

हरिदर्शनसविकसनं हारि ममामोदि षट्पदो-
ल्लसनम् । हृदयाब्मुजं शरण्या हयमुखदयितैतु
ललितलावण्या ॥ १७४५ ॥

हरेः भगवतः भानोश्च दर्शनेन सविकसनं उन्निद्रं उल्लासि च ।
हारि मनोहरं आमोदि प्रमोदवत् सुरभि च । उल्लसन्त्यस्मिन्नि-

युलसनम् । पद्मस्य शरणागतिमन्त्रस्य पद्मदानां भ्रमराणां च
उलसनम् । अन्यत्सुगमम् । अत्र दयितैतु ललितेत्यर्थवन्निरर्थकप-
दैकदेशममुदायेन तैतुलकरणनामसूचनम् ॥

शिशिरमयूखावरजं वशितहयग्रीवममृतमाग-
रजम् । भजतां भवभरतापं नयतां नः किमपि
धाम तल्लोपम् ॥ १७४६ ॥

शिशिरमयूखः अवरजः यस्य तत् । भवभरतापं लोपं नयता-
मित्यन्वयः । अत्र सागरजमित्यनर्थकेन पदैकदेशेन गरजकरणना-
म सूचितम् ॥

कश्चित् वणिग्जन इव न्यासधर्मा मौग्ध्यमम्ब
तव वीक्ष्य । त्वयि विक्रीयाणुतमं स्वमहो लभते
महावेभातै त्वत् ॥ १७४७ ॥

न्यासधर्मा भरन्यासधनवान् न्यासरूपधनवांश्च । न्यासो
नाम केनचित् रक्षणायान्यत्रशे उपनिहितं वस्तु पुमानुपनि-
धिर्न्यासः इत्यमरः । न्यस्यत इति न्यासः कर्मणि घञ् । मौग्ध्यं
सौन्दर्यं मौढ्यं च अणुतमं अर्णायस्स्वरूपं अत्यल्पं च । स्वं
आत्मानं धनं च । विक्रीय विनिमित्तं कृत्वा च महाविभूतिं श्रीनि
वासं महतीं सम्पदं च लभते । अत्र वणिग्जैत्यनर्थकेन पदैक-
देशेन वणिग्जकरणनामसूचनम् ॥

भुवनावननिर्निद्रा सवनाशननाथकृतनुतिकृ-
पार्द्रा । ध्रुवतात्काचिन्मुद्रा भवतापं भव्यदायिनी
भद्रा ॥ १७४८ ॥

अत्र भद्राशब्देनार्थवता सद्रकरणनामसूचनम् । मुद्रेति मुद्रा-
लंकारस्यापि सूचनमिति विशेषः ॥

शकुनिध्वजाविभाज्यं सकलं तस्मिन्मपि तस्य
साम्राज्यम् । दत्तां विभवं प्राज्यं तत्तादृशमखिल-
विवुधपरिपूज्यम् ॥ १७४९ ॥

अत्र शकुनिध्वजार्थवत्पदकदेशेन शकुनिकरणनामसूचनम् ॥

सुचतुरमतिरपि यस्ते न चरणकमलद्वयं नमे-
ज्जातु । अचतुष्पात्स्वर एव स न च विशयोऽत्रा-
स्ति वचननिश्चयैः किम् ॥ १७५० ॥

अत्र चतुष्पादिति पदकदेशेनार्थवता चतुष्पात्करणनामसूचनम् ॥

नागवत्भोगवाहौ रागवती भगवतीह वागी-
शे । द्वागवनात्प्रचुरभनोद्देगवनाऽस्मान् कृपाश्री
काऽपि ॥ १७५१ ॥

अत्र नागवरेण पदकदेशभूतेन नागवति वर्णत्रयेण नागवा-
ल्यकरणनामसूचनम् ॥

भवभरतपर्तुतापा भवन्ति तेऽमी चिरं न
साटोपाः । कमलापाङ्गा मानसकेकिंस्तु घ्नन्त्य-
मून् घनस्मेराः ॥ १७५२ ॥

हे मानसकेकिन्! चित्तमयूरोति संबुद्धिः । तेऽर्मा भवभर-
तपर्तुतापाः श्रीष्माणमोष्माणः चिरं साटोपाः सावष्टम्भाः न
भवन्ति । कुत इत्यत आह—कमलेति । घनस्मेराः प्रावृषेण्यज-
लदमनांहराः । इत्थं विशेषणं तापाटोपलोपनैपुण्याभिप्रायगर्भम् ।

कमलायाः श्रियः अपाङ्गाः कटाक्षाः अमून् तापान् प्रन्ति ।
तुशब्दोऽवधारणे 'स्युरेवंतुपुनर्वैवेत्यवधारणवाचकाः' इत्यमरः ।
घ्नन्त्येवेत्यर्थः । अतस्ते न चिरं स्थास्यन्तीति भावः । अत्र केकिंस्तु-
घ्नन्तीत्यानुपूर्व्या अर्थवन्निरर्थकपदैकदेशोभयसमुदायरूपया किंस्तु-
घ्नेति करणनामसूचनम् ॥

कल्याणगुणस्यूतां कान्त्याश्लेषेण सन्ततं स्फी-
ताम् । तनुतां हृद्यां जगतां माताऽलंकरणमा-
लिकामेताम् ॥ १७५३ ॥

जगतां माता श्रीः कल्याणगुणैः सुवर्णतन्तुभिः पक्षे मङ्गलैः
श्रियः गुणैः सौशील्यवात्सल्यादिभिः स्यूतां कान्तेः आश्लेषेण
पक्षे कान्त्या अत्युज्ज्वलत्वं बन्धस्य काव्ये कान्तिरितीष्यते
इत्युक्तलक्षणेन श्लेषेण 'मिथस्सांश्लेषप्रपदा श्लेष इत्यभिधीयते'
इत्युक्तलक्षणेन च काव्योत्कर्षहेतुभूतेन गुणेन स्फीतां एतां अलं-
करणमालिकां भूषणमालात्वेनाध्यवसितां स्तुतिं हृद्यां वक्षस्स्थां
हृदयप्रियां च तनुताम् । अत्र अलंकरणमालिकामिति पदेन अस्या
स्तुतेः बवबालवादिकरणमालानामघटितत्वरूपमूल्यार्थसूचनम् ॥

अस्याः स्तुतेरयमन्तितमः श्लोकः—

एषा महिशूरेश्वरकृष्णक्षमापालरत्नवंशगुरोः ।
उदिता कृतिर्विजयतां श्रीकृष्णब्रह्मतन्त्रपरका-
लात् ॥ १७५४ ॥

यथावा—

संयोगोऽग्रे पादे भवतो वर्णस्य कस्यचिद्वा

यस्स्यात् । युक्तोऽयमहिगिरीश्वर क्रमोऽत्र पर-
तस्तु गुरुरपि लघुश्च स्यात् ॥ १७५५ ॥

हे अहिगिरीश्वर! अग्रे परार्थ्ये 'परार्थ्याग्रप्राग्रहरप्राग्रया-
ग्रचाग्रीयमग्रियम्' इत्यमरः । कस्यचिद्वा यस्यकस्यापि वर्णस्य
ब्राह्मणादेः भवतः पादे चरणे यः संयोगः प्रपत्तिकृतसंबन्धः
स्यात् । अयं अत्र अस्मिन् लोके युक्तः उचितः क्रमः श्लाघ-
नीया परिपाटिः 'शक्तौ चरणविक्षेपे परिपाठ्यामपि क्रमः' इति
रत्नमाला । अयं क्रमः युक्तः इति वा योजना । परतस्तु त्वदि-
तरस्मिन् देवे संबन्धस्तु गुरुरपि श्रमाधिक्येन महानपि लघुः
अल्पश्च स्यात् । चशब्दोऽवधारणम् । अश्लाघ्य एव भवेदित्यर्थः ।
पक्षे पादे पद्यचतुर्थांशे अग्रे आदौ भवतः विद्यमानस्य कस्यचिद्वा
यस्यकस्यापि वा वर्णस्य ककारादेरक्षरस्य यस्संयोगः 'हलोऽन-
न्तरासंयोगः' इत्युक्तलक्षणं संयुक्तत्वं स्यात् भवेत् । युक्तः
संयुक्तः अयं संयोगः क्रमः क्रमसंज्ञकः । अत्र अस्मिन् क्रम-
संज्ञके वर्णे परतस्तु परत्र विद्यमाने तु गुरुरपि 'संयोगे
गुरु' इत्युक्तलक्षणसंयुक्तवर्णपरकत्वहेतुकगुरुत्वशाली पूर्ववर्णोऽपि
लघुश्च 'ह्रस्वं लघु' इत्युक्तलक्षणलाघवशाल्यपि स्यात् । लघु-
श्चेत्यनेन क्वचिदेवेति ज्ञाप्यते । यथोक्तं -

पादादाविह वर्णस्य संयोगः क्रमसंज्ञकः ।

परस्थितेन तेन स्याल्लघुताऽपि क्वचिद्गुरोः ॥

इति । यथा अत्रैव पद्ये चतुर्थपादादिमवर्णे संयोगरूपे विद्य-
मानेऽपि तत्पूर्ववर्णस्य लघुत्वमवश्यमेष्टव्यम् । 'अल्पव्ययेन सु-
न्दरि ग्राम्यजनो मृष्टमश्नाति' इतिवन् । अन्यथा छन्दोभङ्गादिति

द्रष्टव्यम् । अत्र क्रम इति पदेन चतुर्थपादादिमभूतेन स्वादि-
भूतककाररेफसंयोगस्य एतत्पद्यप्रदर्शितलक्षणलक्षितस्य क्रम इति
संज्ञेति सूचनीयोऽर्थस्त्वानतिरिक्तोदाहरणेन तादृशसंज्ञाप्रयोज-
नेन च संह सूचितः । इयं च प्रकृताप्रकृतगोचरश्लेषेण प्रागु-
क्तोह्लासेन च संकीर्यत इति विशेषः । तुरीयपादादिमवर्णस्य
लघुतरप्रयत्नेनोच्चारणे पद्यस्य विसंप्लुताऽपि न दृश्यत इति
ध्येयम् । एवं नवरत्नमालाप्रबन्धे तत्तद्रत्ननामनिवेशनेन तत्तद्रत्न-
जातिसूचनम् । नक्षत्रमालाप्रबन्धे अग्रचादिदेवतानामभिर्नक्षत्र-
नामसूचनमित्यादावयमेवालंकारः । एवं नाटकेषु वक्ष्यमाणार्थ-
सूचनेष्वपीति दीक्षिताः ॥

इत्यलंकारमणिहारे मुद्रालंकारसरण्यटसप्ततितमः.

अथ रत्नावलीसरः (७७)

प्रसिद्धसहपाठानामर्थानां न्यसनं यदि ।

रत्नावली सा विख्याता सक्रमाक्रमताभिदा ॥

लोकवेदादिप्रसिद्धसहपाठानामर्थानां न्यसनं रत्नावलीना-
मालंकारः । सा च सक्रमत्वाक्रमत्वाभ्यां द्विप्रकारा । सक्रमत्वं च
प्रसिद्धसहपाठानामर्थानां क्रमेण न्यसनम् । अक्रमत्वं च प्रसि-
द्धक्रमे केषांचिदर्थानां वैकल्येन कथनं वैपरीत्येन कथनं सहपा-
ठसद्भावेऽपि क्रमप्रसिद्धिराहित्यं च । प्रकारद्वयेऽपि क्रमिकाणा-
मर्थानां प्रकृतान्वयित्वनदभावाभ्यां प्रत्येकं द्वैधो । प्रकृतान्वयित्वं

च यथाकथंचित्प्रकृतोपमानोपरञ्जकतादिप्रकारेण । तदनन्वयित्वं
च क्रमेण तत्तन्नाम्नां यथाकथंचित् श्लेषभङ्ग्या मुद्रालंकारवि-
धया वा निवेशनेन भवति । सर्वमिदमुदाहरणेषु स्पष्टाभाविष्यति ।
इयमपि दीक्षितोपज्ञमेव ॥

तत्र प्रकृतान्वयवती सक्रमा यथा—

विधिरिव सकलागमवान् हरिरिव पीताम्बरो
विभाति तराम् । गिरिश इव शिरसि वहते सरसि-
जनयनाङ्घ्रिसरितमहिशैलः ॥ १७५६ ॥

सकलाः अगमा तरयः आगमाः वेदाश्च तद्वान् । पीतं
अम्बरं येन स तथोक्तः 'निसर्गोद्रेण प्रसभमुरसा पीतगगनः'
इतिवत् स्वामोगेनाक्रान्तगगन इत्यर्थः । सरसिजनयनः हरिः
तदाङ्घ्रिजां सरितं आकाशगङ्गां गङ्गांच । स्पष्टमन्यत् । अत्र सृष्टि-
स्थितिलय कर्तव्या पुराणादौ प्रसिद्धसहपाठानां ब्रह्मचिष्णुमहेश्व-
राणां त्रयाणामुपमानविधया प्रकृतान्वयिनां क्रमेण न्यसनम् ॥

यथावा

क्षित्तिरिव तितिक्षुरासीस्सलिलमिवाप्यायनो-
ऽनल इव त्वम् । तेजस्वाननिल इव व्यापी विय-
दिव विनिर्मलशैरे ॥ १७५७ ॥

अत्र उपमानरीत्या प्रकृतान्वयिनां 'क्षित्यप्तेजोमरुद्बचोम' इति
पुराणादौ सहपाठितानां पञ्चानां महाभूतानां क्रमेण न्यासः ॥

सैव उपरञ्जकतया प्रकृतान्वयिनी यथा—

अङ्गरिता सुकृतवशात्पल्लविता देव तव गुण-

श्रवणात् । सुमिता च तदामननात्फलिता दृष्ट्या
च मामिका भक्तिः ॥ १७५८ ॥

सुमिता पुष्पिता । दृष्ट्या दर्शनेन । अत्र भक्तौ लतात्वारोपः ।
अत्राङ्कुरितेत्यादिना अङ्कुरपल्लवकुसुमफलानां चतुर्णां लोकसिद्ध-
क्रमाणामुपरञ्जकतया विन्यासः ॥

स्वामी त्वं श्रीसचिवस्सकलसुहृत्सर्वहृद्यको-
शस्थः । चक्रधर तदपि तव पदमतिदुर्गं त्वत्प्र-
सादबलविधुरैः ॥ १७५९ ॥

हे, चक्रधर! चक्रशब्देन राष्ट्रमपि गृह्यते 'चक्रं राष्ट्रमपि'
इत्यमरः । त्वं स्वामी सर्वेश्वरः 'एष सर्वेश्वरः' इत्यादिश्रुतेः ।
अनेन परत्वमुक्तम् । पक्षे कश्चिद्राजेत्यर्थः । श्रीः लक्ष्मीः सचिवा
सहायो यस्य स तथोक्तः 'मन्त्री सहायसचिवौ' इत्यमरः ।
लक्ष्म्यास्सचिव इति वा । पक्षे श्रीयुक्तसचिवो मन्त्री यस्य स
तथोक्तः । अनेन पुरुषकारसांनिध्येन परमदयान्त्रुता सूचिता ।
सकलसुहृत् । 'निवासशरणं सुहृद्गतिर्नारायणः' इति श्रुतेः ।
अनेन सौलभ्यमुक्तम् । पक्षे सकलाः कलासहिताः राजनयनि-
पुणा इत्यर्थः । तादृशाः सुहृदो मित्राणि यस्य स इत्यर्थः ।
सर्वेषां हृद्यः हृद्यस्थितः कोशः तस्मिन् तिष्ठतीति तथोक्तः
'पद्मकोशप्रतीकाशम्' इत्यारभ्य 'तस्मिन् सर्वं प्रतिष्ठितम्'
इति श्रुतेः । अनेन वात्सल्यं व्यञ्जितम् । स एष वात्सल्याख्यो
गुणः कठबल्लुचामुक्तः—

अङ्गुष्ठमात्रः पुरुषां मध्य आत्मनि तिष्ठति ।

ईशानो भूतभव्यस्य न ततो विजुगुप्सते ॥

इति । अस्याश्च्युतेरर्थश्च उक्तविशेषणैः प्रत्याभिज्ञाप्यते । वात्सल्यं नाम दोषतिरस्कारिणी प्रीतिः । पक्षे सकलजनहृदयंगम-हिरण्यादिकोशमध्यवर्तीत्यर्थः । एवं सकलचेतनहृदयस्थोऽपि त्वं दुर्दर्श इत्याह—तदपीत्यादि । तदपि तथाऽपि तव पदं स्वरूपं त्वत्प्रसादबलविधुरैः जनैः दुर्गं अधिगन्तुमशक्यं ' तं दुर्दर्शं गूढमनुप्रविष्टं तद्यथा हिरण्यनिधिं निहितमक्षेत्रज्ञा उपर्युपरि संचरन्तो न विन्देयुः ' इत्यादिश्रुतिभ्यः । पक्षे तत् प्रसिद्धं तव पदं स्थानमपि त्वत्प्रसादेन बलेन सैन्येन च विधुरैः दुर्गं गन्तुमशक्यमित्यर्थः । अत्र 'स्वाम्यमात्यसुहृत्कोशराष्ट्रदुर्गबलानि च ' इति प्रसिद्धसहपाठानां स्वाम्यादीनामुपरञ्जकतया प्रकृतान्वयिनां सप्तानां क्रमिको न्यासः ॥

यथावा—

हरिरेष शुचिर्धर्मश्रितरक्षश्रीः पतिश्च भुवनानाम् । परिपाति जगत्प्राणः पुण्यजनेद्व्यशिश्वश्च मादृक्षान् ॥ १७६० ॥

एष हरिः इन्द्रः भगवांश्च । शुचिः वह्निः अपहृतपाप्मा च । धर्मः यमः । पक्षे 'कृष्णं धर्मं सनातनम्' इत्युक्तरीत्या धर्मस्वरूपः । श्रिता रक्षसां श्रीः येन सः नैकृत इत्यर्थः । पक्षे श्रितान् रक्षतीति श्रितरक्षी । कर्मण्यणि 'टिड्ढु' इति डोप् । तादृशी श्रीः लक्ष्मीः यस्य स तथोक्तः । अनदीसंज्ञकत्वान्न कप् । यद्वा भगवत्पक्षे धर्मश्रितरक्षश्रीरित्येकमेव पदम् । धर्मं न्यासरूपं श्रितान् रक्षतीति धर्मश्रितरक्षी तादृशी श्रीः यस्य सः । अस्मिन् पक्षे धर्मश्रितेत्यत्र शकारस्य 'अनचि च' इति वैकल्पिकं द्वित्वम् ।

भुवनानां अपां पतिः वरुणः । पक्षे लोकानामधिनाथः । जग-
त्प्राणः सर्मारणः जगदुर्जीवयिता च ।

न प्राणेन नापानेन मत्सर्चो जीवति कश्चन ।

इतरेण तु जीवन्ति यस्मिन्नेतावुभौ श्रितौ ॥

इति श्रुतेः । पुण्यजनेज्य. कुबेरः सुकृतिजनस्तुतश्च । शिवः
शर्वः मङ्गलमूर्तिश्च 'शाश्वतं शिवमच्युतम्' इति श्रुतेः । अत्र
प्रसिद्धसहपाठानामष्टानामिन्द्रादिलोकपालानामुपरञ्जकतया प्रकृ-
तान्वयिनां क्रमेण न्यसनम् । उपरञ्जकता चारोप्यमाणता । तदुक्तं
'उपरञ्जकतामेति विषयी रूपकं तदा' इति । अत्र हि श्रीनिवा-
सस्य इन्द्रादितया उपरञ्जनम् ॥

यथावा---

भास्वान् राजा पार्थिव एष बुधो वाक्पतिश्च
काव्यप्रथितः । मैत्रयाख्यातश्चोत्तम उच्छ्रितजय-
केतुराश्रितस्त्वां भगवन् ॥ १७६१ ॥

पृथिव्यां विदितः पार्थिवः 'तत्र विदितः' इत्यधिकारे 'सर्व-
भूमिपृथिवीभ्यामणञौ' इत्यञ् । पक्षे पृथिव्यां जातः पार्थिवः ।
भौम इत्यर्थः । काव्येन प्रथितः स्वविषयकप्रबन्धप्रख्यातकीर्तिरि-
त्यर्थः । स्वप्रणीतेन काव्येन प्रख्यात इति वा पक्षे काव्य इति
प्रथितः । मैत्रया सर्वभूतसुहृत्तया ख्यातः । अन्यत्र मित्रस्य भानोः
अपत्यं मैत्रिः मैत्रिरिति आख्यातः रविसुतश्शनिरित्यर्थः । उत्तमः
श्रेष्ठः । पक्षे उन्नतं च तत् तमः राहुरित्यर्थः । 'तमस्तु राहुः'
इत्यमरः । उच्छ्रितः जयकेतुः जयध्वजो यस्य सः । पक्षे उच्छ्रित-
जयश्चासौ केतुश्च । शिष्टं स्पष्टम् । अत्र भास्वदादिपदैः वर्णनीयस्य

भगवदाश्रितस्य भास्वदाद्यात्मता प्रतीयत इति प्रसिद्धसहपाठानां
भास्वदादीनां नवानां ग्रहाणां क्रमेण प्रकृतान्वयितया न्यासः ॥

यथावा—

जहि कामं क्रोधं जय जहीहि लोभं जहाहि
मोहं च । जहिहि मदं मत्सरमपि विसृज हरेर्न-
नु कटाक्षपात्रं स्याः ॥ १७६२ ॥

अत्र प्रसिद्धसहपाठानां कामादीनां षण्णां समुच्चयालंकार-
विधया प्रकृतान्वयिनां क्रामिकत्वम् ॥

प्रकृतान्वयशालिनी अक्रमा यथा—

यमभार्जय नियमं श्रय जितासनो विन्दसे
सखे ब्रह्म । प्राणायामप्रत्याहारी ध्यायन् सधार-
णसमाधिः ॥ १७६३ ॥

अत्र 'यमनियमासनप्राणायामप्रत्याहारधारणाध्यानसमाध-
योऽष्टावङ्गानि' इति पातञ्जलसूत्रोदितक्रमाणां यमादीनां समुच्चय-
विधया प्रकृतान्वयिनां किञ्चित्क्रमविपर्यासेन न्यसनम् ॥

पृथ्वी संपत्तेजो निरवधिकं सर्वतोमुखं च
यशः । भाति शुभस्पर्शनता तव गुणजातं त्वन-
न्तमेव हरे ॥ १७६४ ॥

पृथ्वी महती 'ओतो गुणवचनात्' इति डीष् । पक्षे
भूरित्यर्थः । तेजः प्रभावः, पक्षे अग्निः । सर्वतोमुखं विश्वतः
प्रसृमरं पक्षे जलम् । शुभस्पर्शनता शुभं स्पर्शनं दानं यस्य
स तथोक्तः । तस्य भावः । अन्यत्र शुभः यः स्पर्शनः वायुः

तस्य भावः । अनन्तं अपरिच्छिन्नं, अन्यत्र आकाशः । अत्र पृथिव्यादिमहाभूतानां पञ्चानां किञ्चित्क्रमव्यत्ययेन प्रतिपादनमुपरञ्जकतया प्रकृतान्वयित्वं च ॥

यथावा-

धृष्टिं जयन्तमच्युत विजयं सिद्धार्थमर्थसाधक-
ताम् । गतमाहुरशोकं तव गिरा सुमन्त्रं च मन्त्र-
पालं च ॥ १७६५ ॥

हे अच्युत ! धृष्टिं धैर्यं जयन्ते अभिभवन्तं समरारम्भे स्वजनान् योद्धुमवास्थितानमिवीक्ष्य शोकेन त्यक्तधैर्यमित्यर्थः । इदं च 'सीदन्ति मम गात्राणि' इत्यादौ स्पष्टम् । विजयं अर्जुनं तव गिरा गीतारूपया न त्वेवाहं जानु नासं न त्वं नेमे ज-
'नाधिपाः' इत्यारभ्य 'मोक्षार्थं ग्यामि मा शुचः' इत्यन्तया अ-
शोकं त्यक्तशोकम् । शोभनो मन्त्रः आलोचनं यस्य तथाभूतं मन्त्रं चरमश्लोकरूपं पालयतीति तथोक्तं 'नाधिपायाप्रमादिने' इत्युक्तरीत्या मन्त्रं गोपायितारम् । अर्थस्य शत्रुविजयरूपप्रयोजनस्य साधकतां गतं प्राप्तं अत एव सिद्धः अर्थः प्रयोजनं यस्य तं तथांक्तं आहुः जना इति शेषः । गीतोपदेशेन त्यक्त-
मोहतया यथावत् शत्रुधर्ममनुष्ठाय लब्धविजयमित्यर्थः । अत्र-

धृष्टिंजयन्ता विजयस्सिद्धार्थो ह्यर्थसाधकः ।

अशोको मन्त्रपालश्च सुमन्त्रश्चाष्टमोऽभवत् ॥

इति श्रीरामायणे प्रसिद्धसहपाठानां रघु-लसत्त्रिवभूत-
धृष्ट्यादीनामष्टानां यत्किञ्चित्क्रमविपर्यासेन प्रकृतान्वयिनां वर्णन-
मुपरञ्जकतयेति ध्येयम् ॥

इन्द्र इव पालितस्वस्थेमा शमन इव दक्षिणा-
नुगतः । धनद इव राजराजो भवदीयो वरुण इव
घनरसेशः ॥ १७६६ ॥

पालितः स्वस्थेमा स्वर्गस्थैर्य स्वस्य धनस्य स्वैर्य च ।
दक्षिणा दक्षिणादिक तया अनुगतः तदीश इति यावत् । दक्षिणैः
उदारैर्जनैः अनुगतश्च । राजराजः राजराजनामा राजाधिराजश्च ।
घनरसस्य सलिलस्य ईशः । रसायाः ईशः भूपतिः घनश्चासौ
रसेशश्चेति विग्रहः । स्पष्टमन्यत् । अत्रेन्द्रादीनां चतुर्णां लोक-
पालानां किञ्चित्क्रमव्यत्ययेन कथनं उपमानविधया प्रकृतान्व-
यित्वं च । इदमेवाष्टानां लोकपालानां मध्ये चतुर्णामेव निब-
न्धनात् क्रमवैकल्यस्याप्युदाहरणम् ॥

द्विरदमुखसत्त्वहृद्यो भुजगाह्वयभूषणो भुवि
गिरीशः । वनमाली च विचित्रं भाति सरोजात-
भाविताभ्युदयः ॥ १७६७ ॥

द्विरदमुखैः गजप्रभृतिभिस्सत्त्वैः जन्तुभिः । अन्यत्र द्विरद-
मुखः विघ्नराजः तस्य सत्त्वेन स्थित्या हृद्यः । भुजग इति आह्वयः
नाम भूषणं यस्य । अन्यत्र भुजगाह्वयानि फणिरूपाणि भूषणानि
यस्य स तथोक्तः । गिरीशः शैलराजः शिवश्च । वनमाली कान-
नपङ्क्तिमांश्च भगवानपीति च । सरोजातेन कासारनिवहेन पक्षे
सरोजाते पक्षे भावितः अभ्युदयः उच्छ्रयः आविर्भावश्च यस्य
स तथोक्तः । अत्र प्रसिद्धक्रमाणां ब्रह्मविष्णुशिवानां सर्वथा
वैपरीत्येन कथनम् । उपरञ्जनविधया प्रकृतान्वयित्वं च ॥

गारुत्मतकरसंव्यं मुक्तालम्बं प्रवालसुकुमारम् ।
पश्येम पद्मरागं चरणं श्रीशस्य वज्रपाणिनुतम् ॥

अत्र सहपाठसद्भावेऽपि क्रमप्रसिद्धिरहितानां गारुत्मता-
दीनां पञ्चानां रत्नानां उपरञ्जनादेविधया यथाकथंचित्प्रकृता-
न्वयिनां वर्णनमितीयमपि रत्नावली अक्रमरूपैव ॥

यथावा

घनशृङ्गसङ्गताङ्गाश्चटुलकलिङ्गास्तथा पृथुल-
वङ्गाः । प्रचुरमहाच्छविदर्भास्सुसंनिवेशाः फणी-
शगिरिदेशाः ॥ १७६९ ॥

घनानि शृङ्गार्ण तैः । पक्षे घनं शृङ्गं प्राधान्यं तेन संगतं
अङ्गं येषां ते । पक्षे घनशृङ्गसंगताः अङ्गाः तन्नामानो देशाः
येषां ते 'शृङ्गं प्राधान्यसान्वोश्च' इत्यमरः । देशेषु मध्ये अङ्गस्य
प्रथमपरिगणनात्प्राधान्यम् । चटुलाः कलिङ्गाः खगविशेषाः कलि-
ङ्गदेशाश्च येषु ते पृथवः महान्तः लवङ्गाः लवङ्गतरवां येषु ते ।
पृथुलाः विशालाः वङ्गाः तन्नामानो देशविशेषाश्च येषु ते ।
स्पष्टमन्यन् । अत्राङ्गादिदेशतादात्म्यं फणिगिरिदेशानां प्रतीयत
इति क्रमप्रसिद्धिरहितानामङ्गादिदेशानां न्यसनं प्रकृतान्वयि ॥

प्रकृतान्वयवती सक्रमा रत्नावली यथा--

घनघृणिमणिप्रभावति कामं त्रातुं जगन्ति
तापेभ्यः । आविरभूर्हरिभूभृति यत्रोत्सा हस्तिव-
रद भान्ति हिमाः ॥ १७७० ॥

हे हस्तिवरद ! घनाः सान्द्राः घृणय किरणाः येषां तेषां मणीनां प्रभा अस्मिन्नस्तीति तथोक्ते जलदृच्छविरत्नप्रभावतीति वा हरिभूभृति षेकटाद्रौ जगन्ति कामं तापेभ्यः त्रातुं आविरभूः । यत्र गिरौ हिमाः शिशिराः उत्साः प्रस्रवणानि 'उत्सः प्रस्रवणम्' इत्यमरः । भान्तीति तद्विरौ भगवत आविर्भावस्य तापनिवर्तनौ-पयिकत्वमुक्तम् । अत्र प्रभावमन्त्रोत्साहानां त्रयाणां प्रसिद्धसह पाठानां मुद्रालंकारविधया प्रकृतानन्वयिनां क्रमेण न्यसनम् । पञ्चमुत्तरोदाहरणेष्वपि ॥

यथावा—

नलिनाक्ष यः फणीश्वरशिखरिस्थानन्त ताव-
कीनानाम् । चरणाब्जरेणुविशमितकलुषो नीवृ-
द्धि स खलु वासार्हः ॥ १७७१ ॥

नीवृत् जनपदः । अत्र क्षयस्थानवृद्धिनां प्रागुक्तरीत्या क्रमेण न्यासः ॥

यथावा—

आनर्चाब्जभवोऽयं विनयजुषा मानसेन सा-
न्नायम् । सोऽव्यादृगादिरूपो भव्यात्मा दिव्यसै-
न्धवो भगवान् ॥ १७७२ ॥

सान्नायं ससंप्रदायं 'अथान्नायस्संप्रदाये' इत्यमरः । ऋगा-
दिरूपः 'ऋग्यजुस्सामरूपाय' इति तन्मन्त्रवर्णान् । दिव्यसैन्धवः
भीहयप्रीयः अत्र 'ऋचो यजुषि सामगनि योऽधीते सकृदञ्जसा'
इत्यादिशब्दप्रतीतसहपठनानामृग्यजुस्स्यान्नां क्रमेण न्यसनम् ।
ऋगादिरूपपदेन उक्ताविधक्रमनिबन्धाऽत्र सूचनीयस्सूचित इति
मुद्रालंकारशिरस्कता तु विशेषः ॥

यथावा—

अरिदमनदक्षिणाहव नीयन्ते स्म द्विषोऽपि तव
धाम परम् । अहमेव गार्हपत्ये भव इह कियद-
वधि नाथ भवताऽऽयास्ये ॥ १७७३ ॥

अरिदमने दक्षिणः चतुरः आहवः युद्धं यस्य तस्य संबुद्धिः
हे नाथ ! द्विषोऽपि चैद्यादयोऽपि भवता तव परं धाम नीयन्ते
स्म । अहमेव सर्वात्मना त्वां प्रपन्न एव । इह भवे संसारे गार्ह-
पत्ये गृहस्थधर्मोपलक्षिते तत्तदाश्रमकर्मणि गृहपतेः कर्म गार्ह-
पत्यमात विप्रहः । 'पत्यन्तपुरोहितादिभ्यो यक्' इति कर्मरू-
पाथं यक् । कियदवधि भवता आयास्ये आयासितो भवामि
घा न जानं इति भावः । अत्र दक्षिणाहवनीयगार्हपत्यानां
क्रामिकत्वम् ॥

यथावा—

कृतमच्युत तीर्थगणैः कृतं च नस्त्रेतयाऽपि
सेवितया । स्याद्वा परोऽत्र भवतो भवतोयधिता-
रणे कलितदीक्षः ॥ १७७४ ॥

कृतं अलम् । अत्र कृतादीनां युगानां चतुर्णां क्रमेण मुद्रा-
लंकाररीत्या प्रकृतानन्वयिनां न्यसनमिति विशेषः ॥

यथावा—

देवोभिरामलक्ष्मणवक्षा रक्षार्थमहिगिरौ जग-
ताम् । अवतीर्थ कृपाभरतः स्फुरति हरिर्विनत-
नित्यशत्रुघ्नः ॥ १७७५ ॥

अभिरामं रमणीयं लक्ष्मीरस्मिन्नस्तीति लक्ष्मणं, पामादि-
त्वान्मत्वर्थीये नप्रत्यये 'लक्ष्म्या अञ्च' इति लक्ष्मीशब्देकारस्य
अत्वं ततो णत्वं च । ईदृशं वक्षो यस्य स तथोक्तः । कृपा-
भरतः दयाभारात् । सार्वविभक्तिकस्तमिः । विनतानां नित्य-
शत्रवः कामादयः तान् हन्तीति विनतनित्यशत्रुघ्नः मूलविभु-
जादित्वाद्धन्तेः कप्रत्ययः । अत्र रामादीनां चतुर्णां श्रेष्ठोत्त-
म्भितमुद्रालंकाररीत्या प्रकृतानन्वयिनां क्रमेण न्यसनम् ॥

यथावा—

लसति हसितातभीता पवनोल्ललनोर्मिळाम्र-
सरसीका । ब्रह्माण्डव्यापिशिरा विश्रुतकीर्तिर्वृषा-
द्रिवरमूर्तिः ॥ १७७६ ॥

अत्र प्रतीतपाठसाहित्यानां सीतोर्मिळामाण्डवीश्रुतकीर्तिनां
पूर्ववदेव ग्रथनम् ॥

यथावा—

नित्यविभवासु देवासुरनरसंकर्षणोऽहिगिरि-
भूपु । प्रद्युम्नदो नतेभ्यो विहरत्यनिरुद्धशासन-
शशौरिः ॥ १७७७ ॥

देवासुरनराणां संकर्षणः गुणभूम्ना आकर्षकः नतेभ्यः
प्रद्युम्नदः प्रकृष्टविभवप्रदः अनिरुद्धशासनः अप्रतिहताज्ञः शौरिः
नित्यविभवासु अहिगिरिभूमिषु विहरति । अत्र वासुदेवसंकर्ष-
णप्रद्युम्नानिरुद्धानां न्यसनम् ॥

यथावा—

धन्यश्चातकधर्मा यस्तत्प्रीत्यर्थमेव कृतकर्मा ।
कामं तमम्बुजाक्षं ध्यायति मानन्दवाष्पपरिमो-
क्षम् ॥ १७७८ ॥

चातकस्य धर्म इव धर्मः ऐकान्त्यरूपो यस्य स तथोक्तः ।
पुमान् चातकवृत्तिः प्रपन्न इत्यर्थः । 'प्रपन्नश्चातको यद्वत्' इति
स्मरणान् । धन्यः । अन्यत्सुगमम् । अत्रापि चतुर्षु चरणेषु क्रमेण
धर्मार्थकाममोक्षाणां चतुर्णां पुरुषार्थानां पूर्ववदेव प्रतिपादनम् ॥

यथावा—

सामजवरदो दानवभेदपटुर्दितिसंतप धृतद-
ण्डः । भगवन्नुपायभूतो भव त्वमेवादरात्तव प्राप्तेः ॥

अत्रापि सामदानभेददण्डानां प्रकृतान्वयं विना क्रमेण
न्यसनम् । उपायभूत इति प्रकृतार्थपरेण पदेनास्मिन् पद्ये
उपदर्शितोपायनामानि निबद्धानीति सूच्यार्थस्यापि सूचानान्मु-
द्रालंकारश्चेति तच्छेखरितेयं रत्नावलीति विशेषः ॥

यथावा—

ब्रह्मनुतो नलिनाक्ष त्रासहरस्फाटिकत्विषा वै
श्येतः । आशूद्भावितदुरितश्चातुर्वर्ण्य धराधरः अथ-
यति ते ॥ १७८० ॥

हे नलिनाक्ष ! ब्रह्मणा चतुर्मुखेन नुतः । त्रासहरः भयहारी ।
स्फाटिकत्विषा श्येतः श्वेतः । शुक्लशुभ्रशुचिश्चैतविशदश्येत-

पाण्डुराः' इत्यमरः । आशु उद्गावितं प्रद्रावितं 'प्रद्रावोद्गावः
सन्द्रावाः' इत्यमरः । दुरितं येन सः ।

वै पापमिति संप्रोक्तं कटस्तस्य तु दाहकः ।

पापानां दाहकत्वाद्धि वैकटाद्विरितीर्यते ॥

इति तस्य पापहारित्वप्रसिद्धेः । ते भवतः धराधरः शेषाद्वि-
रित्यर्थः । 'चातुर्वर्ण्यं चतुरक्षरत्वं धराधरशब्दस्य तथाविधत्वा-
दिति भावः । प्रथयति । अत्र ब्रह्मक्षत्रवैश्यशूद्राणां क्रमेण
न्यसनम् । चातुर्वर्ण्यपदेन उपपादितब्रह्मक्षत्रादिसूचनान्मुद्राच्च पू-
र्ववदेव ॥

यथावा—

त्वद्दिव्यचरितवर्णी न्यासेन त्वां गृहीतवान्म-
तिमान् । त्वद्भावनस्थितोऽयति परमं धामाश्रमा-
न्वितो भगवन् ॥ १७८१ ॥

हे भगवन् ! तद्दिव्यचरितं वर्णयतीति तथोक्तः । न्यासेन
भरन्यसनेन त्वां गृहीतवान् वर्षीकृतवान् गृहीतवानित्यनेन
उपयाम गृहीतोऽसि ब्रह्मणे त्वा महस ओमित्यात्मानं युञ्जीत'
इति न्यासकरणमन्त्रगतं गृहीतपदं प्रत्यभिज्ञाप्यते । तव भावने
स्थितः मतिमान् अथमेण उपायान्तरानुष्ठानप्रयासराहित्येनैव परमं
धाम अयति प्राप्नोति 'इटकटकटि' इत्यत्र प्रश्लिष्टस्य इधातोः
लट् । अत्र ब्रह्मचारिगृहस्थवनस्थयतीनामाश्रमिणां स्मृत्यादिषु
सहपठितानां क्रमिको न्यासः । अयमेवाश्रमेणेति पदेन सूच्यो-
र्थस्सूचित इति पूर्ववदेव सर्वम् । वर्णिगृहिशब्दाभ्यां ब्रह्मचारि-
गृहस्थौ गृह्यते ॥

168

रत्नावलीसरः (७७)

यथावा—

भूयांसमन्वयं त्वयि दधतं भवभाविरोधपरि-
हृत्यै । शुभसाधनफललिप्सुश्चतुरध्यायी श्रये हरिं
कमले ॥१७८२ ॥

हे कमले ! त्वयि भूयांसं अन्वयं संवन्धं दधते हरिं शु-
भानां साधनं यत्फलं निश्श्रेयसरूपं प्रयोजने लिप्सुस्सन् अत-
एव भवेन संसारेण जन्मना वा साधी यो राधः निर्वन्ध-
स्तय परिहृत्यै शान्त्यै चतुरं निपुणं यथातथा ध्यायतीति चतु-
रध्यायी सन् श्रये । अत्र समन्वयाविरोधसाधनफलानां ब्रह्ममी-
मांसाचतुरध्यायीप्रतिपाद्यानां क्रमेण सूचनम् । चतुरध्यायीति
सूच्यार्थसूचनान्मुद्रा च । तच्छिरस्का रत्नावलीयै पूर्ववदेव ।
किञ्च भूयांसमन्वयं त्वयि दधतं हरिमित्यनेन प्राप्यस्य ब्रह्म-
णस्स्वरूपं, श्रये इत्यनेन प्राप्तुः प्रत्यगात्मनस्स्वरूपं, चतुरध्यायी-
ति प्राप्त्युपायः, शुभसाधनफलेति फलस्वरूपं, भवभाविरोध
इत्यनेन स्वरूपोपायफलप्राप्तिविरोधस्वरूपं च किञ्चित्कमवंपरी-
त्येन वर्णितमिति विशेषश्चात्र विभावनीयः ॥

सत्यं धर्मं विन्दति स भीमसेनो रणे विजय-
शाली । व्रजति सुशोभनकुलतां लक्ष्म्या गुरु दे-
व सेवते यस्त्वाम् ॥ १७८३ ॥

अत्र श्लेषोपश्लिष्टमुद्रालङ्काररीत्या युधिष्ठिरादीनां पञ्चानां
पाण्डवानां प्रसिद्धक्रमेण प्रतिपादनमिति पूर्वोदाहरणेभ्यो वि-
च्छित्तिविशेषः ॥

यथावा

कामं दारादिमजुपमपारिजातं श्रितं ससन्ता
नसुखम् । सामोदं कल्पयसे हरिचन्दन दैवतरु-
चिरश्रीइस्त्वम् ॥ १७८४ ॥

हे हरिचन्दन ! हरिरेव चन्दनः तस्य संवृद्धिः । त्वं दे-
वतानामपि रुचिरा रमणीया तैरपि श्लाघ्येति यावत् । या श्रीः
संपत् शोभा वा तां ददातीति तथोक्तस्सन् । हरिचन्दनेत्यनेन
दैवतरुविशेषोऽपि गृह्यते । तदा दैवतानां रुचिरं श्रियं ददा-
तीति तथोक्त इत्यप्युपस्कार्यम् । श्रितं स्वाश्रितं जनं कामं प-
र्याप्तं यथानथा दारादिमान् जुपनीति ते तथोक्तं आदिमशब्देन
बन्ध्वार्दिगृह्यते । अपास्तं अपरिजातं वारवृन्दं येन ते अपारिजातं
संज्ञानसुखेन सह वारवृन्दं इति ससन्तानसुखं अनपव सामोदं
सानन्दं समौरमं च । हरेश्चन्दनतया रूपितत्वादिति भावः ।
कल्पयसे रचयामि । स्वोपासितारं सर्वप्रकारविभवजुपं तनोषीति
भावः । अत्र मन्दारपारिजातादीनां पञ्चानां दैवतरुणां क्रमेण
न्यसनम् । दैवतरु इति पदेकदेशेन श्लाकप्रदितदैवतरुरूपसूच्यार्थ-
स्यापि सूचनान्मुद्रालङ्कारावर्तसितेयमिति पूर्ववदेवानुसंधेयम् ॥

यथावा -

चरणारविन्दशरणगमशोकयन्त्रात्मचरमवचसा
पार्थम् । कृतसहकारश्रीमल्लीलो नीलोत्पलोज्ज्व-
लोऽवतु स पुमान् ॥ १७८५ ॥

चरणारविन्दशरणं पार्थ आत्मचरमवचसा सर्वपापेभ्यो
मोक्षयिष्यामि भा शुच इति वचनेन अशोकयन् कृतः सह-

कारः सान्निध्यं यया सा तथोक्ता श्रोमती लीला सारश्लोलीला
यस्य स तथोक्तः नीलोत्पलोऽञ्जलः स पुमान् अवतु । मामिति
शेषः । अत्र 'अरविन्दमशोकं च' इत्यादिप्रसिद्धक्रमपञ्चवाण-
न्यसनम् ॥

यथावा—

प्राणयितारं स्वकथापानविधातृन्पिशङ्गसंख्या-
नम् । कलयेय मुदाऽनन्तम् समानयन् हृदयपु-
ण्डरीकं तम् ॥ १७०६ ॥

स्वकथापनविधातृन् जनान् प्राणयितारं । पिशङ्गसंख्याने
पीताम्बरोत्तरीयं 'संख्यानमुत्तरीयं स्यात्' इत्यमरः । तं सञ्चाल-
लोकवदप्रसिद्धं अनन्तं भगवन्तं हृदयपुण्डरीकं समानयन् प्राप-
यन् सन् मुदा कलयेय इति योजना । अत्र श्रुत्यादिप्रसिद्धानां
प्राणापानव्यानोदानसमानानां क्रमिको न्यासः ॥

यथावा -

शब्दैकगम्यमुज्झितदोषस्पर्शं निरूपणातिगसु-
गुणम् । तामरसनयन तनुयां मुभगं धर्मेण चेत-
सो विषयं त्वाम् ॥ १७०७ ॥

हे तामरसनयन ! उज्झितदोषस्पर्शं निरूपणातिगा व'ञ्जन-
सावषयाः सुगुणाः यस्य तं 'यतो वाचो निवर्तन्ते इति श्रुतेः ।
अनेन पदत्रितयेन 'तस्य यथा कण्यासं पुण्डरीकमेवमक्षिणी स
एष सर्वेश्वरः पाप्मश्च उदितः । स एष ये चास्मात्पगञ्चो लोका-
स्तेषां चेषु देवकामानाम्' इत्यन्तरादित्यविद्योक्तं दिव्यमङ्गलविप्र-

हौपलक्षकं पुण्डरीकाक्षत्वं अपहतपाप्मत्वं सर्वलोककामोशितृत्वा-
दिगुणाकरत्वं चोक्तं भवति । अत्र 'अपहतपाप्मा' इत्यादि
'सत्यसंकल्पः' इत्यन्ताः निरवयवनिरञ्जनम् । यस्सर्वज्ञः' इत्या-
दिश्रुतयोऽप्यनुसंधयोः । अतएव सुभगे शोभनः भगः—

पेश्वर्यस्य सभगस्य वीर्यस्य यशसदिश्रयः ।

ज्ञानवैराग्योश्चैव पण्णां भग इतीरणा ॥

इत्युक्तं पाद्गुण्यं यस्य तं तथोक्तं भगवच्छब्दवाच्यमिति
यावत् । अर्धैकगम्यं 'तं त्वापनिपदं पुरुषम्' इति श्रुतेः 'शास्त्र-
शोभित्वान्' इति सूत्राच्च । उपदर्शितमस्य रूपादिकं शास्त्रैकसम-
पितरामिति भावः । इदं त्वां धर्मेण—

सर्वं तावध धर्माणामुत्तमो धर्मावो विधिः ।

एष मे सर्वधर्माणां धर्मोऽधिकतमो मतः ।

यद्गन्था पुण्डरीकाक्षं स्तवैरर्चैर्धरस्सदा ॥

इत्युक्तेन अर्चनवन्दनस्तवनाद्युत्तमधर्मेण चेतसः विषयं तनुयां
विशुद्धेन मनसा गृहीयां 'मनसा तु विशुद्धेन' इति श्रुतेः । अत्र
शब्दस्पर्शरूपरसगन्धानां लोकवेदप्रसिद्धानां पञ्चानां विषयाणां
प्रकृतानन्वयिनां क्रमिक उपस्थासः । विषयमित्यनेन क्रमविन्यस्ता
इमे विषया इति सूच्यस्यार्थस्य सूत्रानामुद्गालंकारश्च । तदुत्तंसि-
तेयं रत्नावलीति श्लेषम् ॥

अथवा—

शुभकृत्तद्विनदार्था जमासहस्रं त्वदेकशेषं
माम् । कल्याणवृत्तिमच्युत कलय सनाद्यन्तधा-
तुरूपस्त्वम् ॥ १७८८ ॥

हे अच्युत! शुभकृत् मङ्गलकारि तत् शास्त्रप्रसिद्धं यत्
हितं उपायरूपं तत् ददातीति तथोक्तं सकलकल्याणारूपदम्-
क्तिप्रपत्तिरूपं त्वत्प्राप्त्युपायं विनरन्नित्यर्थः । 'ददामि बुद्धियोगं
तं येन मामुपयान्ति ते' इति गानान् । न विद्येते आद्यन्तौ
यस्य सः नाद्यन्तः नशब्देन समासः । उत्पत्तिनाशविधुरः यः
धातुः धाता 'सितनिगमिमसिसच्यविधाञ्कुशिभ्यस्तुन्' इत्यनेन
औणादिकस्तुन्प्रत्ययः । उदन्तोऽयं शब्दः । एतच्च 'धातुप्रसादान्म-
हिमानम्' इति श्रुतिव्याख्यानावसरे श्रुतप्रकाशिकोपनिषद्भाष्ययो-
र्व्यक्तम् । तद्रूपः जन्मनाशोपलक्षितभावविकारराहित्येन सर्वज-
गतां धर्ता पोष्टा चेत्यर्थः । सः त्वं समानां वन्सराणां सहस्रं
वहुतिथं कालमिति यावत् । त्वदेकशेषं यावदात्मभावि तवैव
शेषभूतमिति भावः । मां कल्याणी श्रेयस्करी वृत्तिः कैकर्यरूपा
यस्य तं तथोक्तं कलय । अत्र स्वरूपोपायपुरुषार्थाः यथास्था-
नमनुसन्धेयाः । अत्र 'कृत्तिद्धतसमासैकशेषसनाद्यन्तधातुरूपाः
पञ्च वृत्तयः' इति शाब्दिकगोष्ठीप्रसिद्धानां पञ्चानां वृत्तीनां क्रमेण
कथनम् । कल्याणवृत्तिशब्देन उपासादितवृत्तयोऽत्र निबद्धा इति
सूचयस्यार्थस्य सूचनं च पूर्ववदेव । अत्र सनाद्यन्तेत्यादेस्सौत्रनिर्दि-
शानुवादरूपत्वाच्च ऊमुडागमप्रसक्तिरित्यवधेयम् । अतएव "द्वाद्
शामी सनादयः । एतच्छास्त्रमुणादिषु । धातुसूत्रगणोणादिघाक्य-
लिङ्गानुशासनम्' इत्यदयो ऊमुडघटिताः प्रयोगास्त्वंगच्छन्त ॥

यथावा—

यत्तु स्वार्थं द्रव्यं नालिङ्गति तव पदाब्जम-
ब्जाक्ष । संख्यातिगमपि नृणां तन्न स्यात्प्रीति-
कारकं विदुषाम् ॥ १७८९ ॥

हे अब्जाक्ष! नृणां यद्द्रव्यं स्वार्थमेव स्मत् तत्र पदाब्जं
नालिङ्गति त्वच्चरणाम्भोजार्पितं न भवतीत्यर्थः । तद्द्रव्यं संख्या-
तिगं अपरिमितमपि विदुषां ब्रह्मविदां प्रीतिकारकं न स्यात् ।
व्यर्थमेव तदिति भावः । अत्र स्वार्थद्रव्यलिङ्गसंख्याकारकाणां
प्रातिपदिकार्थानां शाब्दिकगोष्ठीप्रसिद्धचनुसारतः क्रमिकत्वम् ॥
यथावा—

अविषयमविशयमागमवचसामपि पूर्वपक्षमिह
तमसाम् । लोकोत्तरफलदं त्वां जगतामधिक-
रणमाश्रये भगवन् ॥ १७९० ॥

हे भगवन्! आगमवचसामपि अविषय अशोचरं तमसां
अज्ञानानामेव तिमिराणां पूर्वपक्षं शुक्लपक्षं तन्निर्मुक्त्यातामिति
भावः । लोकोत्तरं यत्फले निश्चयेस्वरूपं तद्ददातीति तथोक्तं
जगतां अधिकरणं आधारं त्वां अविशयं निस्सन्देहं यथा तथा-
ऽऽश्रये । अत्र—

विषयो विशयश्चैव पूर्वपक्षस्तथोत्तरम् ।

प्रयोजनं च पञ्चते प्राञ्चोऽधिकरणं विदुः ॥

इति पूर्वोत्तरमीमांसाप्रसिद्धाधिकरणाङ्गपञ्चकस्य क्रमेण
न्यासः । अधिकरणमित्यनेन सूत्रनीयार्थसूचनं च ॥

यथावा—

कामं जितशक्रो धनविभवैस्सुकलो भयं क्षमो
हर्तुम् । भानुमदंशुश्रीमत्सरोजलोचन भवेद्भव-
दृष्टः ॥ १७९१ ॥

सुकलः दाता भोक्ता च 'सुकलो दानृभोक्तरि' इत्यमरः ।
भयं स्वस्य स्वाश्रितानां च त्रासं हर्तुं क्षमः शक्तः भीताभय-
दातेत्यर्थः । भानुमदेशुभः श्रीमन् उज्ज्वलं यत्सरसिजं तदिव
लोचनं यस्य तस्य संवृद्धिः । अत्र कामक्रोधलोभमोहमदमत्स-
राणां पण्णां क्रमेण न्यास इति पूर्वोभ्यो विच्छित्तिशालिनीयम् ॥

यथावा

काममवक्रो धर्मविमलो भगवन् भवेत्तमोहति-
शीलः । श्रमदमन नमत्सरसिजभव तव भक्तो
जितारिपद्गुर्गश्च ॥ १७९२ ॥

श्रमदमनः सांसारिकखद्विमोचनः तस्य संवृद्धिः । नमन्
सरसिजभवः ब्रह्मा यस्य सः तस्य संवृद्धिः हे भगवन् ! तव
भक्तः कामं अवक्रः अकुटिलशीलः । धर्मैः सामान्यैर्विशेषैश्च धर्मैः
विमलः निर्मलः । धर्मेण पापमपनुदति' इति श्रुतेः । अतएव
तमसः तमोगुणस्य हतिः निरासः तस्यां शीलं यस्य स तथोक्तः ।
जितः अरिपद्गुर्गः कामादिः येन स तथोक्तश्च भवेत् ।

न क्राधो न च मात्सर्यं न लोभो नाशुभा मतिः ।

भर्तान्त कृतपुण्यानां भक्तानां पुरुषोत्तमे ॥

इत्युक्तरिति भावः । अत्रापि प्रकारान्तरेण कामक्रोधादीना-
मैव क्रमेण ग्रथनम् । ईदृशविशेषरूपसूच्यार्थस्य जितारिपद्गुर्ग
इत्यनेन सूचनान्मुद्रा चेति विशेषः ॥

यथावा—

सुश्लिष्टसंधिविग्रहमिभपतियानं शरासनसना-
थम् । राममभिवीक्ष्य तेन प्रेप्सन्तोऽद्वैधमाश्र-
यन्मुनयः ॥ १७९३ ॥

सुश्लिष्टाः संधयः संधिवन्धाः यस्य तादृशो विग्रहो यस्य तम् । अनेन वक्ष्यमाणमुनिजनमानसाकर्षकस्सौन्दर्यातिशयस्सुचिनः । यथोच्यते --

अङ्गप्रत्यङ्गकानां स्यात्संनिवेशो यथोचितम् ।

सुश्लिग्धसन्धिवन्धां यस्तत्सौन्दर्यमितीर्यते ॥

इति । इभपतेः यानमिव यानं यस्य तम् । शरासनसनाथं रामं अभिवीक्ष्य मुनयः तेन रामेण सह अद्वैधं गाढालिङ्गनेनैकीभावं प्रेप्सन्तस्सन्तः । तं आश्रयन् दण्डकारण्यं प्रविष्टस्य भगवतो दाशरथेस्सौन्दर्येण मोहिताः वनिता इव मुनयस्तमालिङ्गितुमुत्सुका बभूवुरिति पद्मपुराणकथाऽत्रानुसंधेया । यद्वा तेन अद्वैधं अविवादं प्रेप्सन्तस्तमाश्रयन् 'अविवादस्तु तस्यैव पदयोरात्मनोऽर्पणम्' इत्युक्तरात्या तच्चरणारविन्दे अत्मरक्षाभरार्पणमभीप्सन्त आश्रयन्नित्यर्थः । अत्र संधिर्ना विग्रहो यानमासनं द्वैधमाश्रयः इति प्रसिद्धसहपाठानां संध्यादीनां क्रमेण षण्णां न्यसनम् ॥

यथावा--

सुरभीतिहरभुजोष्मा शरवर्षासारविशमिता-
शरदावः । परमहिमानीको यो दिशिदिशि शिरसा
नमामि तं दाशरथिम् ॥ १७९४ ॥

यः सुरभीतिहरः भुजोष्मा बाहुप्रतापः यस्य शरवर्षासारः वाणवर्षासार एव जलवर्षासारः तेन विशमितः आशराः निशिचरा एव दावा यस्य परमहिमा अनीकः सैन्यं यस्य पक्षे परमाहिमानी हिमसंहतिः यस्य सः परमहिमानीकः । 'नद्वचतश्च' इति कप । तं दाशरथिं दिशिदिशि शिरसा नमामि 'नमः

पुरस्तादथ पृष्ठतस्ते नमोनमस्सर्वत एव सर्व' इत्युक्तप्रक्रियया
प्रतिदिशं प्रणमामीत्यर्थः । अत्र सुरभीत्यादिपदैकदेशैः ऊष्मेत्या-
दिशब्दश्लेषेण च वसन्तादीनां पण्णामृतूनां क्रमेण वर्णनम् ॥

यथावा—

सृष्ट्यादिकर्मकर्ता करणनियन्ता त्वया विना-
ञ्च्युत कोऽन्यः । सकलशुभसंप्रदानं कुरुते पा-
दानताधिकरणहर्ति च ॥ १७९५ ॥

हे अच्युत! सृष्ट्यादीनां जगत्सर्जनादीनां कर्मणां कर्ता
अनेन 'यो वै बालाक एतेषां पुरुषाणां कर्ता यस्य चैतत्कर्म
स वै वेदितव्यः' इति श्रुतिः प्रत्यभिज्ञाप्यते । करणानां इन्द्रि-
याणां नियन्ता 'श्रोत्रस्य श्रोत्रम्' इत्यादिश्रुतेः । पादानतानां
चरणप्रणतानां आश्रिः मनोव्यथा तस्य करणाः कर्तारः कर-
णानि साधनानि वा तेषां हर्ति क्षतिं, सकलशुभसंप्रदानं तेषा-
मेव सर्वकल्याणवितरणं च । आश्र्यामिनिष्टनिरासेष्टप्रापणे अभि-
हिते । त्वया विना कोऽन्यः कुरुते इति योजना । अत्र—

कर्म कर्ता च करणं संप्रदानं तथैव च ।

अपादानाधिकरणे इत्याहुः कारकाणि षट् ॥

इति शाब्दिकोक्तानां पण्णां कारकाणां क्रमेण न्यस्य ॥

यथावा—

लवणाशाली क्षुभितासुरेन्द्रराज्योदधीशभुज-
दण्डः । नलिनाक्षीराजितहृज्जलजाक्षो जयतु सप्त-
भुवननिधिः ॥ १७९६ ॥

लवणाशब्दः स्वाभाव्यात् स्त्रीलिङ्गः लावण्यवाची । 'लवणैव लावण्यम्' इति 'लावण्यश्रिय इव शेषमङ्गनायाः' इत्यादौ मल्लिनाथादिभिस्तत्रतत्र व्याख्यातत्वात् । 'लवणो रसरक्षोऽविभेदेषु लवणा त्विषि' इति विश्वः । तथा शालतं इति लवणाशाली । श्लुभितः असुरेन्द्राणां हिरण्यकशिपुनरकप्रभृतीनां राज्यमेव उदधीशः समुद्रराजः येन तादृशो भुज एव दण्डः मन्थानदण्डो यस्य सः नलिनाक्ष्या श्रिया राजितं हृत् वक्षः यस्य सः सप्तसंख्याकानां भुवननां भूरादिलोकानां निधिः जलजाक्षः जयतु । अत्र 'लवणेऽसुरासर्पिर्दधिक्षीरजलार्णवाः' इति पुराणादिप्रसिद्धसहपाठानां सप्तानामुदन्वतां क्रमेण प्रतिपादनमिति पूर्वोदाहरणेभ्यो विशेषः । सप्तभुवननिधिरिति पदेन सूच्यसमुद्रसूचनान्मुद्रा च ॥

यथावा -

भूरिदयं जलधिभुवः प्रियं सुवर्णाभिमहरधि-
पविम्बस्थम् । सुजनोऽग्रतपोगम्यं व्याहृतयो
नोऽभिदधतु सत्यं देवम् ॥ १७९७ ॥

नः अस्माकं व्याहृतयः व्याहाराः भूरिदयं निरवधिकरूपं, तत्र हेतुः जलधिभुवः प्रियमिति । अत्र 'नित्यश्रीर्ब्रह्मविम्बे' इत्याचार्यश्रीसूक्तिस्मर्तव्या । अतएव सुवर्णामं अहरधिपविम्बस्थमिति तदुपस्कारकम् । अत्र 'य एषोऽन्तरादित्ये हिरण्यमयः पुरुषः' इत्यन्तरादित्यविद्योक्तं दिव्यात्मविग्रहरूपमनुसंहितम् । सुजनानां सतां उग्रेण तीव्रेण तपसा गम्यं प्राप्यं, सत्यं निरुपाधिकसत्तायोगिनं 'सत्यं ज्ञानम्' इति श्रुतेः । मुक्तामुक्तनियन्तारं वा 'अथ यत्तत्सदमृतं अथ यत्ति तन्मर्त्यं अथ यद्यं तेनोभं यच्छति' इति दहरविद्यायां श्रवणात् । देवं नारायणं अभिदधतु वदन्तु

अस्मद्भवानि संततं दिव्यमङ्गलविग्रहं परं ब्रह्म पुरुषोत्तमं श्रीनि-
वासमेव परिचिन्वताम् । तद्विषयकप्रबन्धानेव प्रणयन्तामिति
भावः । अत्र श्रुतिप्रसिद्धसहपाठानां भूरादिसप्तव्याहृतीनां क्रमेण
विन्यासः । व्याहृतय इत्यनेन तादृशमूच्यार्थमूचनं चेति पूर्ववदेव
मुद्राशिरस्कत्वम् ॥

यथावा—

अरुणाब्जवर्णमङ्गलसौम्याङ्गिरसावभासितनुह-
सिते । असिताक्षि मातराहुर्लोकैऽतुल्याऽनवग्र-
हेति त्वाम् ॥ १७९८ ॥

अरुणाब्जस्य वर्ण इव वर्णो यस्य तत् 'पद्मवर्णाम्' इति
श्रुतेः । तथोक्तं मङ्गलं सौम्यं सुन्दरं 'सौम्यं तु सुन्दरे सोमदै-
वते' इत्यमरः । तादृशं अङ्गं यस्यास्सा तथोक्ता तस्यास्संबुद्धिः
'अङ्गात्र' इति ङीष् । रसेन शृङ्गाररसेन दयारसेन वा अव-
भासि प्रकाशमानं न तु 'स्मयन्निव नृपां हन्ति' इतिवत्परा-
तिसंधायकं, तनुहसितं मन्दहासो यस्यास्सा तथोक्ता । अनेन
भगवन्मन्दहसितादप्यस्या मन्दहसितं गुणवत्तरमिति द्योतितम् ।
तद्धि 'हासो जनोन्मादकरी च माया' इत्युक्तीत्या जनोन्मा-
दकारिमायारूपं तस्यास्संबुद्धिः रसावभासितनुहसिते । हे असि-
ताक्षि ! 'तं चेयमसितेक्षणा' इत्युक्तेः । हे मातः ! न्यां अनु-
ल्या असहक्षा अनवग्रहा अप्रतिबन्धा सर्वव्यतिनीत्यर्थः । 'अव-
ग्रहो दृष्टिरोधे प्रतिबन्धे गजालिके' इति मेदिनी । यद्वा अन-
वग्रहा निरङ्कुशस्वातन्त्र्या अपर्यनुयोज्यस्य भगवत्स्वातन्त्र्य-
स्यापि तदधीनत्वात् । यथोक्तं 'यस्या वीक्ष्य मुखं तदिङ्गितप-
राधीनो विधत्तेऽखिलम्' इत्यादि । इति वदन्ति सन्त इति शेषः ।

अत्र सूर्यादीनां नवानां ग्रहाणां प्रकृतान्वयं विना क्रमेण न्यासः ।
नवग्रहेत्यनेन सूच्यार्थसूचनान्मुद्रा च । प्राग्गृदादृतं 'भास्वान्
राजा' इत्यादिपद्यं तु प्रकृतान्वयि भगवद्विषयश्चेति वैलक्षण्यम् ॥

यथावा—

भूजगाचलशृङ्गारो वीरः करुणाद्भुतो महास्य-
रुचिः । स्वभया न कं नु वशयेद्बीभत्सितरौद्ररिपु-
रयं शान्तः ॥ १७९९ ॥

करुणया अद्भुतः विस्मयावहकृप इत्यर्थः । महती आस्य-
रुचिः मुस्रप्रभा यस्य बीभत्सिताः विकृताः कुताः रौद्राः दारुणाः
रिपवः येन सः । शान्तः ऊर्मिपट्टप्रतिभटः स्वभया निजप्रभया
कं नु न वशयेत् सर्वमपि स्वतेजसैव वशीकुर्यादित्यर्थः । अत्र—

शृङ्गारवीरकरुणाद्भुतहास्यभयानकाः ।

बीभत्सरौद्रशान्ताश्चेत्येते नव रसाः स्मृताः ॥

इति कञ्चित्प्रसिद्धक्रमाणां नवानां रसानां क्रमेण न्यासः ।

कञ्चित्तु—

शृङ्गारहास्यकरुणा रौद्रवीरभयानकाः ।

बीभत्साद्भुतशान्ताश्च रसाः पूर्वैरुदाहृताः ॥

इति क्रमः पठ्यते । तदनुसारे तु वक्ष्यमाणक्रमवैपरीत्यादेरु-
दाहरणं भविष्यति ॥

यथावा—

मधुहर माधव तनुयाश्शुकशुचिं ननु नभस्स-
दामपि मान्यम् । भाद्राश्वयुजोर्जस्वलसहायतैषं
समाद्यनतपस्यं त्वाम् ॥ १८०० ॥

इदं कस्यचिदैहिकापवर्गिकपुरुषार्थं प्रार्थयितुर्भक्तस्य वच-
नम् । हे मधुहर मधुवैरिन् ननु माधव हे श्रीनिवास ।
सः त्वं घना तपश्चर्या यस्य तं मा मां भद्राणां गजविशेषाणां
समूहो भाद्रं अश्वानां समूहः आश्वं उभयत्र सामूहिकोऽण् ।
ताभ्यां युज्यत इति भाद्राश्वयुजः इगुपधलक्षणः कः । ऊर्ज-
स्वलः बलिष्ठश्च सहायः यस्य स तथोक्तः । तस्य भावः तत्ता
नां इष्यते गच्छतीति भाद्राश्वयुजोर्जस्वलसहायतैषः तं 'इष-
गतौ' दिवादिः तस्मात्कर्मण्यण् । चतुरङ्गसेनायुक्तमहासहाय
शालिनमित्यर्थः । एतेन ऐहिकसमृद्धिरार्थिना । शुक्रः वह्नि-
'शुक्रस्स्याद्भार्गवे ज्येष्ठमासे वैश्वानरे पुमान्' इति मेदिनी ।
नमिव शुचि शुद्धं अनेनापवर्गसाधनसर्वप्रकारशुद्धिमत्ता सूचिता ।
'शुचिशुद्धेऽनुपहते शृङ्गारापादयोस्मिते' इति विश्वः । नभः
स्सदां अर्चिरादिकानामातिवाहिकानां देवानां मान्यं पर्यवसाने
तैस्संबन्धमपि तनुयाः । 'भुक्त्वा च भोगानखिलानन्ते हरिपदं
ब्रजेत्' इत्युकरत्या ऐहिकसाम्राज्यानुभवपूर्वकमन्ते निदश्रेयस-
साम्राज्यानुभवशालिनमपि कुर्वीथा इति भावः । अत्र 'मधुश्च
माधवश्च शुक्रश्च शुचिश्च' इत्यादिश्रुतिस्मृत्यादिपठितानां मधु-
माधवादीनां द्वादशानां मासानां क्रमो निबद्धः ॥

यथावा—

स्यामेष वृषाद्विस्थं मिथुनमकर्क्यङ्गजिः म-
णीड्यमहम् । अतुलालिकं विचापलभसमकरं
वीक्ष्य विनतसकलशमीनम् ॥ १८०१ ॥

अत्र ज्यौतिषादिप्रसिद्धसहपाठानां मेषवृषादिमीनान्तानां
द्वादशानां राशीनां मुद्रालङ्कारविधया क्रमेण वर्णनम् । अङ्गजारिः

कापवैरी नक्षत्र समीची गौरी तथा ईद्वयं चतुलं अतुलं असदृशं अ-
ल्लिक उल्लाष्टं यस्य तत् विद्यापलं अत्र श्रुतशीलं वीक्ष्येति क्रियाया
विदोषयमे वा । अत्रत्या अत्रदृशा करौ पाणी यस्य तन् । शम एषा
सर्वतीति शक्तिः तेषां इना प्रथमदशान्ताग्रण्य इत्यर्थः । विनताः
सकला शमीनाः यस्य यश्चिन्वा तन्मथोक्तं नृपाद्रिभ्यं मिथुनं
श्रीशानिवासरूपं स्त्रीपुमात्मकं द्वे द्वं वीक्ष्य दृष्ट्वा ध्यात्वा वा कर्क
कलकं रत्नसौन्दर्योद्गातृणां 'कलकोऽम्बोः समलनम्बोः' इत्यमरः ।
तस्यास्तीति शक्तिः तत्र तत्रवतीत्यकस्मी विनतादिदृष्टपूर्वोत्तराद्यः
एषः अतः शमीनेति योजना । अथेयमित्यर्थः ॥

प्रदत्तात्मन्यपि शक्त्या प्रया—

सम्पन्नता नक्षत्रानां दया शक्तिञ्चुचं विजित-
काशी । तस्या शान्तोऽसु सुहृद् इति नतसदान्-
कामतन्ती लक्ष्मीम् ॥ १८०२ ॥

याः प्रयोः नक्षत्रोऽसु सुहृद् इति शक्तिः नामां कांचित् शुचं
यै त्वद्व्युक्तं शोके दानम् । दानं चतुष्पत्तं चतुर्द्वारसंहर्षोति भावः ।
विजितेन विजयेन भावे कः काशत इति विजितकाशी काशने-
विनिः । शान्तः शिवाकाशितः शक्तिश्च । अताः सतां वाराः
विद्ययाः यस्याः सा नतसदान्कामो नतन्ती सर्वयोः कफादयित्रीं
नतन्ती इति शतश्रु अकल्पव अक्षयः सुहृद् इति नतसदान्कामः श्रीविद्याम्
इति भावः । ध्यातः अस्तु । मयेति शेषः । अत्र—

अथध्वजसपुरा भावा काशी काञ्चिद्वान्तका ।

पुरी द्वारवती चैव सतीता मोक्षदायिकाः ॥

इति प्रसिद्धक्रमपाठानां क्रमव्यतिक्रमेण न्यसनम् ॥

यथावा—

पुष्कलशालमलिजम्बूकम् । कौञ्चिकमिन्दुः
फणिशैलः । अस्त्रात्ममार्गानाकम्बलदीपाधिको
जयत्यथमेकः ॥ १८०६ ॥

पुष्कलाः अलिजामताः । पुष्कलाख्यायाम् अलिजामने
इत्यमरः । शालमलिजम्बूकाः कौञ्चिकोपाः अस्त्रात्मनाः । कौञ्चिः
पक्षिविशेषः कुशैः पुत्रैः जलैर्हो जैः पुत्रैः अस्त्रात्मनाः अस्त्रात्मना
व्याताः महत्याः अस्त्राः दिक्काः येन न पथ्योत्तमः । अस्त्रात्मना
इति कम्बुकेः फणः । अस्त्रात्मना इत्यमरः । अस्त्रात्मना इत्यमरः
इति विष्णुत्वव्याप्येण अस्त्रात्मना इत्यमरः । अस्त्रात्मना इत्यमरः
एव समद्वीपाधिको जयति । अस्त्रात्मना इत्यमरः । अस्त्रात्मना इत्यमरः
लम्बलिपुष्कलाः इति पुष्कला इत्यमरः । अस्त्रात्मना इत्यमरः । अस्त्रात्मना इत्यमरः
कम्बलितकम्बेण व्यञ्जनम् । अस्त्रात्मना इत्यमरः । अस्त्रात्मना इत्यमरः ॥

यथावा—

स्तुवताङ्गिरस्वदा मे मरीचिमन्त्रिभुवनपुलह-
पकम् । विपुलस्थानक्रतुभुग्वलिङ्गुभुग्वदे त्वाम्ब
नयनपुगम् ॥ १८०७ ॥

हे अम्ब ! मरीचिमन्त्रिभुवनपुलह-
पकम् अपुलकप्रमोदावह । पुलस्तानपुलक पुंसि । अम्बले वापुलक
ङ्कः । इति मेदिनी । विपुले विपुले स्थानानां स्निग्धानां स्थाने
स्निग्धे प्रतिध्वाने घनत्वात्स्वयोरपि इति मोदशोः । क्रतुभुजां
वासिष्ठाः वसीयांसः श्रेष्ठाः तेषां लोकपालानामित्यर्थः । वसुशब्दः
प्रशस्तवाची । तत आदिशासनिके इष्टानि वसिष्ठ इति रूपम् ।

एतच्च 'श्वसो वसोयश्श्रेयसः' इति सूत्रे कौमुदीग्रन्थे स्पष्टम् ।
सुखदं 'लोकेशेशविभूतीनां कारणं यन्निरीक्षणम्' इत्युक्तेः । विपुलं
च तत् स्त्यानक्रतुभुग्वासष्टसुखदं चेति विशेषणोभयपदकर्मधा-
रयः । यद्वा विपुलं अतिशयितं स्त्यानं आलस्यं दुर्वासश्शापज
नितस्वाराज्यभ्रंशप्रयुक्तमपाटवं यस्य स तथोक्तः क्रतुभुग्वसिष्टः
इन्द्रः तस्य सुखदमिति तव नयनयुगं मे मम गिरः सदा स्तुवता
स्तुवन्तु । अत्र—

मरीचिमत्रचङ्गिरसौ पुलस्यं पुलहं क्रतुम् ।

वसिष्ठं च महातेजास्सोऽसृज्जत्सप्त मानसान् ॥

इति पुराणोक्तानां महर्षीणां किञ्चित्कमातिलङ्घनेन न्यसनम् ॥

यथावा—

यशसैष सार्वभौमैरवतकुमुदपुष्पदन्तरुचा
ते । लोकोऽञ्जनायक सुप्रतीक वामन सुपुण्ड-
रीकाक्ष सितः ॥ १८०५ ॥

हे वामन ! स्वेच्छागृहीतवामनावतार । हे सुप्रतीक 'आ
प्रणखात्सर्व एव सुवर्णः' इत्युक्तप्रकारादिव्यमङ्गळविग्रह ! हे सुपु-
ण्डरीकाक्ष ! शोभने यत्पुण्डरीकं तदिव अस्ति यस्य तस्य संवृद्धिः ।
सुशब्देन गम्भाराम्भस्समुद्भूतसुमृष्टनाळरविकरविकसितत्वरूपः
'तस्य यथा कप्यासम्' इति श्रुतिस्थकप्यासशब्दार्थस्सर्वोऽपि
संगृहीतः । अञ्जनायक अञ्जनाख्यगिरिनेतः ऐरावतः कुमुदपुष्पं
दन्तः गजदन्तः तेषां रुगिव रुक् प्रभा यस्य तथोक्तेन सार्वभौमेन
सर्वभूमौ विदितेन ते यशसा जगत् सितं शुभ्रमिति योजना । अत्र
'ऐरावतः पुण्डरीकः' इत्युक्तानां दिग्गजानां क्रमातिलङ्घनम् ॥

प्रलयसरस्वति वटदलशयितस्त्वमदीदृशस्स्व-
महिमानम् । मार्कण्डेयमुनेश्श्रुतिसुभगङ्गेयं पुरा
फणिगिरीन्दो ॥ १८०६ ॥

इदमुपाख्यानमरण्यपर्वणि प्रसिद्धम् । अत्र 'इमं मे गङ्गे
यमुने सरस्वति' इति संबुद्धयन्ततया क्रमेण श्रुतौ पठितानां गङ्गा-
यमुनासरस्वतीनां सर्वात्मना व्युत्क्रमेण न्यसनं पूर्वोभ्यो विशेषः ॥

यथावा—

दुरितोपसंहतिचणा रविमर्शविकासिपद्मगर्भे-
न्धे । तटगान्प्रति मुखरमुखभ्रमरा सौस्नातिकी
वृषाद्रिनदी ॥ १८०७ ॥

रवेः मर्शः स्पर्शः तत्करस्पर्श इति यावत् । तटगान् तीर-
स्थान् प्रति सौस्नातिकी सुस्नानप्रष्टी 'पृच्छतो सुस्नातादिभ्यः'
इति उक् । सुस्नातात् पृच्छतीति विग्रहः । अत्र 'मुखं प्रतिमुखं
गर्भस्लावमर्शोपसंहतिः' इति प्रसिद्धक्रमपाठानां मुखादीनां पञ्चा-
नां नाटकसन्धीनां सर्वात्मना व्युत्क्रमेण न्यसनम् । गम्योत्प्रेक्षा-
संकीर्णमिति च विशेषः ॥

यमनियमासनदक्षप्राणायामा हरे भवत्पारि-
षदाः । प्रत्याहरन्ति यमभटगृहीतमपि नामशा-
रणादेव ॥ १८०८ ॥

हे हरे! अनेन—

ब्रह्माणमिन्द्रं रुद्रं च यमं ब्रह्ममेव च ।

प्रसह्य हरते यस्मात्तस्माद्भरिरित्यते ॥

इत्युक्तप्रकारेण यमोपसंहरणशक्तिभक्ता प्रकृतार्थोपस्कारिणी
द्योतिता । 'हरिर्हरति पापानि' इत्युक्तपापनिराकरणशक्तता च ।
तत्र पारिषदाः सुनन्दनन्दप्रभृतयः पारिषद्याः । तान्विशिनष्टि—
यमेत्यादिना । यमस्य समवर्तिनः नियमः नियमनं पातकिनो
मत्सकाशमानेयाः । इत्याज्ञा तस्य असने निरासे दक्षः प्राणस्य
शक्तेः 'शक्तिः पराक्रमः प्राणः इत्यमरः । आयामः दैर्घ्यं येषां
ते कृतान्तकृताज्ञानिराकरणधुरीणविपुलपराक्रमा इत्यर्थः । अत
एव यमभट्टैः गृहीतमपि नरं अजामिळतुल्यमिति भावः । तत्र
नाम्नः धारणादेव ग्रहणादेव एवकारेण तदितरोपायलेशस्पर्शः
तस्यापि बुद्धिपूर्वकत्वं च व्युद्स्यते । प्रत्याहरन्ति यमभट्टहस्ता-
दाच्छिद्य स्ववशं नयन्तीति भावः । अत्र—

अयं हि कृतनिर्वेषो जन्मकोट्यंहसामपि ।

यद्भयाजहार विवशां नाम स्वस्वयनं हरेः ॥

इत्यादिप्रमाणशतं स्मर्तव्यम् । अत्र योगशास्त्रप्रसिद्धसह-
पाठानां यमनियमासनप्राणायामप्रत्याहारधारणानां ध्यानसमाधि-
विकलानां क्रमेण न्यसनम् ॥

यथावा—

मधुरां गिरं रमायाश्शृण्वन्कांचिदथ भवदवं
तीव्रं त्वम् । सुगुणमयो ध्यातुर्मे शमय दृशा
नाथ कालिकाशीतलया ॥ १८०९ ॥

मधुरां 'किमेव निर्दोषः क इह जगति' इत्याद्युक्तप्रकारत-
याऽतिरमणीयां कांचित् यांकांचिन् न तु भूयशीमिति भावः ।
तावतैव तत्परन्त्रस्य तत्र चित्तप्रसादस्तुकर इति भावः । रमायाः
त्वदवाप्तिपुरुषकारभूताया इति भावः । गिरं शृण्वन् अथ श्रव-

णानन्तरमेव हे नाथ! सुशुणमयः कारुण्यवात्सल्यादिगुणप्रचुरः
त्वं कालिका मेघरेखा सेव शीतला तथा हशा ध्यातुः मे तीव्रं
उग्रं भवद्वं शयम । तीव्रं शयमेति वा योजना । अत्र 'अयोध्या
मधुरा' इत्यादिप्रसिद्धस्य पुरीसप्तकस्य किञ्चिद्वैकल्येन क्रमाति-
क्रमेण च वर्णनम् ॥

यथावा—

शुभभा रतीशजननी जलधिभवा नारजात-
वनभवना । क्रोधवशाच्चिरवासइशापध्वस्तेन्द्रविभ-
वदा जयतात् ॥ १८१० ॥

अत्र पुराणादौ सहपठितानामपि भारतीभवानीशचीनां क्रम-
प्रसिद्धिरहितानां न्यसनम् ॥

यथावा—

विधिवामदेववनिताविनुतौ सुभगौ तमोविज-
यनिपुणौ । चरणौ मूर्ध्नि निधत्तां ममाब्धिजा
बालिकाऽतिसुकुमारौ ॥ १८११ ॥

अत्र--

वसिष्ठो वामदेवश्च जावालिरथ काश्यपः ।

कात्यायनो गौतमश्च सुयज्ञो विजयस्तथा ॥

इति प्रसिद्धसहपाठानामपि क्रमप्रसिद्धिविधुश्रुणां वामदेव-
गौतमविजयजावालीनां चतुर्णां वर्णनम् ॥

इत्यलङ्कारमणिहारे रत्नावलीसरः सप्तसप्ततितमः.

अथ तद्गुणसरः (७८)

स्वगुणस्य परित्यागात्तद्गुणोऽन्यगुणग्रहः ।

स्वगुणस्य परित्यागपूर्वकं स्वसन्निहितवस्त्वन्तरसंबन्धिगुण-
ग्रहणं तद्गुणः । तस्य गुणोऽस्यास्तीत्यन्वर्थसंज्ञोऽयम् ॥

यथावा—

इन्दीवरसुषुमाभरमन्दीकृतिनिपुणतावकाङ्गरु-
चा । रञ्जित इह वृषगिरिरयमञ्जननामानुरूपमु-
ल्लसति ॥ १८१२ ॥

यथावा—

मरकतनिभनिजरुचिविच्छुरितं गरुडं जना-
स्समारूढम् । सकलं जगद्विजेतुं शुकमधिरूढं
स्मरं हरिमजानन् ॥ १८१३ ॥

यथावा—

अधररुचाऽधोऽरुणतममसितमुपर्यक्षितारका-
रुचिभिः । नासामौक्तिकमेतद्भासा गुञ्जायतेऽम्ब
भवदीयम् ॥ १८१४ ॥

यथावा—

सरसि निविशमानायां सलिलविहारे हिरिण्यव-
र्णायाम् । त्वय्यापः प्रणयन्ति श्रुतिकथितं स्वं
हिरण्यवर्णात्वम् ॥ १८१५ ॥

‘हिरण्यवर्णाश्शुचयः’ इत्यादिश्रुत्युक्तं हिरण्यवर्णात्वमित्यर्थः । एषूदाहरणेषु स्वगुणत्यागपूर्वकान्यगुणग्रहणं स्पष्टमेव । आद्ये समालंकारेण द्वितीये भ्रान्तिमता तृतीये उपमया तुरीये गम्योत्प्रेक्षया चायं परिष्कृत इति परस्परं वैलक्षण्यं बोध्यम् ॥

इत्यलंकारमणिहारे तद्गणसरोऽष्टसप्ततितमः.

अथ पूर्वरूपसरः (७९)

स्वगुणस्य पुनः प्राप्तिः पूर्वरूपमितीर्यते ।

पूर्वं स्वगुणत्यागेन गृहीतान्यगुणस्य पुनर्निजगुणप्राप्तिः पूर्वरूपं नामालंकारः ॥

यथावा—

जलधेरधिरूढाया हृदयं स्वरुचा श्रियोऽति-
नैलयजुषः । वैलक्ष्यं वीक्ष्य हरिर्व्यधाद्यथापुरमिमां
स्वमणिभासा ॥ १८१६ ॥

वैलक्ष्यं हिरण्यवर्णाया अपि मम बलुभृद्दयपरिष्वङ्गसभ्रंमेण निरतिशयो नीलिमा समजनीति त्रपाविशेषः । स्वमणे गीस्तुभस्य भासा इमां श्रियं यथापुरं पूर्वदेव हिरण्यवर्णी व्यधात् । न चात्र हिरण्यवर्णत्वेन श्रुतायाश्श्रयः पीतवर्णतया कौस्तुभभासोऽरुणतया च विभिन्नत्वात्कथं पूर्वरूपप्राप्तिरिति वाच्यं, पीतारुणवर्णयोरैक्यवर्णनस्य कविसमयसिद्धत्वात् । तथाचोक्तमलंकारशेखरे

कविसंप्रदायरत्ने षोडशमरीचौ—‘कमलासंपदोः’ इत्युपक्रम्य
‘नीललोहितयोस्स्वर्णपरागाग्निशिखादिषु’ इत्युक्त्वा ‘पेक्ष्यमेवा-
भिसंहितम्’ इत्यन्तेन ॥

यथावा—

नीलायितं निजरुचा व्यालाचलनाथ मौक्ति-
काकल्पम् । उरसि तव धवलयन्ती सरसिजन-
यना स्मितैः क्रियात्कुशलम् ॥ १८१७ ॥

उदाहरणद्वयेऽपि पूर्वं परित्यक्तस्य स्वगुणस्य पुनः प्राप्ति-
स्स्पष्टैव ॥ अयमेव तद्गुण इति केचिद्व्यवाहार्षुः । तत्र चतुरश्रं,
अत्र तद्गुणानवकाशात् । स्वगुणत्यागेनान्यदीयगुणपरिग्रहे हि
तस्य प्रवृत्तिः । न चेह तत्संभवः श्रियो मौक्तिकाकल्पस्य च
प्रथमं स्वगुणत्यागेनान्यदीयगुणग्रहणसद्भावेऽपि पश्चात् स्वगुण-
त्यागान्यदीयगुणग्रहणयोरभावात् । अतएव स्वगुणत्यागादिति
तद्गुणलक्षणे स्वगुणेत्यत्र समासान्तर्हितगुणगुणिमन्वन्धमात्रमागन्तु-
कानागन्तुकसाधारणं विवक्षितम् । ततश्च ‘विभिन्नवर्णा गरुडाग्र-
जेन’ इत्यादीं गृहीतस्यारुणवर्णस्यापि स्वगुणतया तत्परित्यागेना-
न्यदीयगुणस्वीकारसद्भावात्तद्गुण एवेति निरस्तम् । तथाऽपि
स्वकीयस्यैव गुणस्य प्राप्त्या अन्यदीयगुणाभावेन तद्गुणस्य दुर्वच-
त्वात् । किं च अयमेव तद्गुण इत्युक्ते ‘पद्मरागायते नास्मामौ-
क्तिका तेऽधरत्विषा’ इत्यादिप्रसिद्धतद्गुणालंकारोदाहरणेषु तद्-
गुणालंकारो न स्यात् । न चेष्टावृत्तिः, अनुभवसिद्धायाश्चमत्कृते-
निरवलम्बनतापत्तोरिति दिक् ॥

यत्तु स्याद्विकृतेऽप्यर्थे पूर्वावस्थानुवर्तनम् ।
पूर्वरूपं तमप्याहुरलंकृतिविशारदाः ॥

पूर्वावस्थापेक्षया विजातीयतां प्राप्तेऽप्यर्थे पूर्वावस्थानुवृत्ति-
रपि पूर्वरूपमलंकारः ॥

यथावा—

चित्रमिदं त्वत्कृपया बन्धविमोक्षं गतोऽपि
पद्माक्ष । प्राप्नोति महाशुद्धप्रकृतिगुणामोचनं
यदात्माऽयम् ॥ १८१८ ॥

अयमात्मा जीवः त्वत्कृपया बन्धस्थ प्रकृतिसंबन्धस्य विमोक्षं
गतोऽपि महाशुद्धाः अतिमात्राशुचयः ये प्रकृतेर्गुणाः तमःप्रभृतयः
तेषां आमोचनं बन्धे प्राप्नोतीति चित्रम् । तत्त्वं तु महाशुद्धाः
अतिवेलनिर्मलाः ये प्रकृतिगुणाः स्वभावगुणाः अपहृतपाप्मत्वाद्यः
स्वाभाविका गुणा इत्यर्थः । प्रकृतिगुणसाम्ये स्यादमात्यादिस्व-
भावयोः इति मेदिनी । तैः अमोचनं अविनाभावं आमोचनं संबन्धं
वा प्राप्नोति आविर्भूतस्वाभाविकगुणाः एको भवतीत्यर्थः । अत्र बन्ध-
मोक्षेण पूर्वावस्थातो विलक्षणस्य प्रत्यगात्मनः श्रेयमहिम्ना महा-
शुद्धप्रकृतिगुणामोचनरूपपूर्वावस्थानुवृत्तेर्लक्षणानुगतिः ॥

यथावा—

जगतां सवितस्तावकदिव्यालोकेन तमसि
गळितेऽपि । भूयोऽपि सत्तमश्चीर्भजता भवर्तते
विचित्रमिदम् ॥ १८१९ ॥

हे जगतां सवितः जगज्जनक ! पक्षे जगतामित्येतन् भजता-
मित्यस्य विशेष्यतया योज्यम् । हे सवितः भानो ! तावकेन दिव्येन
आलोकेन दर्शनेन तेजसा च । तमसि अज्ञाने तदुपलक्षितप्रकृतौ
वा । अन्यत्र तिमिरे विगळितेऽपि भूयोऽपि भजतां सत्तमसः अधि-

काज्ञानस्य अतिशयिततिमिरस्य च श्रीः विभवः अन्यत्र सत्तमा अतिशोभना 'सत्तमश्चातिशोभने' इत्यमरः । श्रीः ज्ञानादिसंपत् मुक्तैश्वर्यं वा अनुवर्तते । अत्रापि श्लेषमहिम्ना तमसि गळितेऽपि तदनुवृत्तिर्दीक्षिता ॥

यथावा—

प्रागम्ब तव कटाक्षाद्येषां कण्ठेषु सतरळा-
हाराः । पश्चादपि हन्तासंस्तेषां कण्ठेषु सतरळा
हाराः ॥ १८२० ॥

हे अम्ब ! तव कटाक्षात्प्राक् कटाक्षप्रसरणात्पूर्वं येषां जनानां कण्ठेषु गळबिलेषु सतरळाः तरळया यवाग्या सहिताः आहाराः निहीनाभ्यवहारा इत्यर्थः । आसन् पश्चादपि त्वत्कटाक्षप्रसरेण संपदुत्कर्षलाभादनन्तरमपि तेषां कण्ठेषु सतरळाहाराः उक्ताभ्यवहारा एव । पक्षे ग्रीवासु सतरळाः मध्यमणिसहिताः हाराः मुक्तावलयः आसन् । हन्तेत्याश्रयं 'तरळं चञ्चले पिद्रे भास्वरेऽपि त्रिलिङ्गकम् । हारमध्यमणौ पुंसि यवागूसुरयोस्त्रियाम्' इति मेदिनी । अत्रापि सतरळाहारा इति श्लेषेण पूर्वावस्थानुवृत्तिर्दीक्षिता ॥

यथावा—

दशमुखशमनात्त्रिदिवक्षोभे दशरथसुतेन शमि-
तेऽपि । संकुलिता धौर्वत मदविशृङ्खलैरावणो-
द्भटविलासैः ॥ १८२१ ॥

द्यौः स्वर्गः मदेन विशृङ्खलैः निरर्गलैः रावणस्य दाशाननस्य उद्भटविलासैः संकुलिता संवाधिता । पक्षे मदेन विशृङ्खलः विग-

ळितनिगळः ऐरावणः ऐरावतः तस्य उद्भटविलासैः दशमुखाव-
स्थानावसरे तद्दोर्दण्डप्रतापशोपितमदतयाऽवस्थित ऐरावतस्त-
स्मिन्नस्तमिते प्ररूढमदतया निर्गळप्रचारोऽजनीति भावः । अत्र
दशमुखशमनेऽपि दिवः पूर्वावस्थानुवृत्तिश्लेषोज्जीविता ॥

यथावा—

असमाधिक एव भवन् पुरा मुरारेऽथ तव
पदं प्रेप्सुः । दधदपि समाधिमुच्चैरसमाधिक एव
भवति वत मनुजः ॥ १८२२ ॥

असमः आधिर्यस्य सः अविद्यमानस्समाधिर्यस्थ स इति च ।
असमाधिक एव असदृशाधियुक्त एव । समाधिरहित एव । निस्स-
माभ्यधिक एवेति च । अत्रापि असमाधिकत्वरूपपूर्वावस्थानुवृ-
त्तिश्लेषगर्भिता ॥

यथावा—

प्रविसरति तव कटाक्षे विश्राणयतेऽन्नमम्ब
सुगुणो यः । अपि तस्मिन्विकले वत विश्राण-
यतेऽन्नमेष सुगुणतया ॥ १८२३ ॥

हे अम्ब ! तव कटाक्षे प्रविसरति सति यः पुमान् सुगुणः—

स श्लाघ्यस्स गुणी धन्यस्स कुलीनस्स बुद्धिमान् ।

स शूरस्स च विक्रान्तो यं त्वं देवि निरीक्षसे ॥

इत्युक्त्वा कल्याणगुणवान् सन् अन्नं विश्राणयते वितरति
'श्रण दाने' चौरादिकादस्मात्स्वार्थे ण्यन्ताल्लुद् । एष पुमान्
तस्मिन् तव कटाक्षे विकलेऽपि स्वस्मिन् परावृत्तेऽपि सुगुणतया

अन्नं विश्राणयते । बतेत्याश्चर्ये । परिहारस्तु गुणस्य सूदस्य भावः
गुणता सुष्ठु गुणता सुगुणता । पाकाशिक्षितसूदत्वमित्यर्थः तथा
'गुणो म्रौर्व्यामप्रधाने रूपादौ सूद इन्द्रिये । त्यागशौर्यादिस-
त्वादिसंध्याद्यावृत्तिरञ्जुषु' इति मेदिनी । अन्नं विश्राणयति
विस्त्राविता श्राणा यावागूः यस्य तत्तथोक्तं करोति परगृहे
अन्नविस्त्रावयिता पाचको भवतीति भावः ॥ 'यवागूरुष्णिका
श्राणा' इत्यमरः । अत्रापि पूर्वावस्थाऽनुवृत्तिदृश्येण वर्णिता ॥

यथावा—

कश्चिद्विजाग्रण्यो मनुष्यधर्माधिकश्रियं शौरे ।
अवलम्ब्य तव कटाक्षाद्रूपस्सुखगोऽभवत्किल वि-
चित्रम् ॥ १८२४ ॥

द्विजाग्रण्यः विहगश्रेष्ठः विप्राग्रणीः कुत्रेल इति तत्त्वम् ।
मनुष्यधर्मैः मनुजधर्मैः अधिकां कुबेरादप्यधिकामिति वस्तुस्थितिः
भूयः पुनः सुखगः शोभनो विहगः भूयः भूरि यत् सुखं तद्रच्छ-
तीति तथोक्तं इति वास्तवार्थः । अभवत् । किलेत्येतिह्ये । स्पष्ट-
मन्यत् । अत्रापि पूर्वावस्थाऽनुवृत्तिर्दिशिता ॥

यथावा—

विध्वस्तदशमुखश्रीविभीषणवशंगताऽपि बत
लङ्का । अभिवृद्धबहुमुखश्रीरासीद्रघुवीर तेजसा
भवतः ॥ १८२५ ॥

अभिवृद्धा बहुमुखस्य दशाननस्य श्रीः यस्याः नानाविधा
समृद्धिरस्या इति तु तत्त्वम् । सर्वं प्राग्वत् ॥

यथावा—

विपरीतदशायामपि विशिष्टवर्णा गिरां तव
समानाः । सारसरसास्सुधाम्बुधिसुते न जहति
स्ववर्णपरिपाटीम् ॥ १८२६ ॥

हे सुधाम्बुधिसुते ! इदं तद्वाचोमाधुर्यातिशयं द्योतयितुम् ।
विशिष्टः श्रेष्ठः वर्णः येषां ते ब्राह्मणवर्णा इत्यर्थः । प्रशस्ताक्षरा
इति तु तत्त्वम् । अतएव तव गिरां समानाः मानसहिताः त्वद्वाचा
बहुमानिता इति यावत् । मानुर्येण त्वद्वाकुल्या इति तत्त्वम् ।
सारसरसाः पद्मरसाः मकरन्दाः साराः श्रेष्ठाः सरसाश्चेत्यप्युप-
स्कार्यम् । अतएव विपरीतदशयां धर्मविपर्याससमयेऽपि स्वव-
र्णपरिपाटीं ब्राह्मणवर्णोचितक्रमं न जहति । यथापुरमेव वर्तन्त
इति भावः । वस्तुतस्तु प्रातिलोभ्येन पठनावसरेऽपि स्ववर्णानां
निजाक्षराणां परिपाटीं अनुक्रमं न जहति । सारसरसा इत्य-
स्यानुलोमविलोमपठनयोस्तुल्यानुपूर्वीकत्वादिति भावः । अत्र
पूर्वावस्थानुवृत्तिशब्दार्थतादात्म्यमूलकश्लेषोर्जावितेति विशेषः ॥

यथावा—

निखिलजगच्छेपिण इह संप्रति शौरैर्भवन्
सदादासः । नैक्यं भजेत्कदाऽपि प्रतीकमुक्तोऽपि
तादृगेव स्यात् ॥ १८२७ ॥

निखिलजगच्छेपिणः शौरैः संप्रति अधुना एतद्देहसंबन्धिता-
दशायामिति यावत् । सदादासो भवन् जनः—

दासभूतास्त्वतस्सर्वे ह्यात्मानः परमात्मनः ।

अतोऽहमपि ते दास इति मत्वा नमाम्यहम् ॥

इत्यादिप्रमाणादिति भावः । प्रतीकेन अवयवेन शरीरेणेति यावत् । मुक्तोऽपि प्रतीकान्मुक्तोऽपीति वा । एतद्देहप्रहाणपूर्वकं निश्चयसं प्राप्तोऽपीति यावत् । ऐक्यं तस्य भगवतः अभेदं कदाचिदपि न भजेत् न प्राप्नुयात् । किंतु तादृगेव तत्सदृश एव स्यात् । 'निरञ्जनः परमं साम्यमुपैति' इति परमसाम्यश्रवणात् । अनेन—

यथोदकं शुद्धे शुद्धमासिक्तं तादृगेव भवति ।

एवं मुनेर्विजानत आत्मा भवति गौतम ॥

इति श्रुत्यर्थो वर्णितः । अस्याश्श्रुतेरयमर्थः—शुद्धे शुद्धं जलं प्रक्षिप्तं तत्सदृशमेव भवति न तु किञ्चिदपि विसदृशम् । एवं मनननिदिध्यासनशीलस्यात्माऽपि परमात्मसदृश एवेति न त्व-भेदं प्राप्नोति, तादृकच्छब्दश्रवणात् । तादृकच्छब्दस्तत्सदृशवाची । सादृश्यं च भेदघटितमेवेति । किञ्च तादृगेव सदादास एव स्यात् न तु स्वयं सर्वशेषीति भावः । यक्षे सदादासशब्दः प्रतीकं प्रति-प्रतिलोमं यथास्यात्तथा 'प्रतिकूले प्रतीकं स्यात्' इत्यमरः । उक्तोऽपि पठितोऽपि तादृगेव सदादास एव स्यात् न तु विभिन्ना-नुपूर्वीकं इति भावः । अत्रापि पूर्वावस्थानुवर्तनं पूर्ववदेव । इदं पूर्वरूपप्रकारद्वयमपि जयदेवोपज्ञम् ॥

इत्यलंकारमणिहारे पूर्वरूपसर एकोनाशीतितमः.

अथातद्गुणसरः (८०)

अतद्गुणं संगतान्यगुणानङ्गीकृतिं विदुः ।

गणवत्सन्निधावपि तदीयगुणानङ्गीकारोऽतद्गुणालंकारः ॥

यथा—

विदलितवलरिपुमणिवरकान्ते फणिशैलनाथ-
हृदयान्ते । अपि सततकृतनिवासा नासादयसे-
ऽम्ब किञ्चिदपि नैल्यम् ॥ १८२८ ॥

यथावा—

शुचितरफणिवररुचिभरशोणफणामणिमरी-
चिनिचयेन । निचुलितरुचिरपि नितरां फणिश-
यन जहासि नासितत्वं स्वम् ॥ १८२९ ॥

यथावा—

परिहितमप्यनवरतं पीताम्बरमम्बुजाक्ष भव-
तेदम् । न जहाति पीततां स्वां परिदधदपि तद्ग-
वानसिततां च ॥ १८३० ॥

यथावा—

अपि कमलानिलय हरे त्वद्गुचिकमलारुची
मिथो मिळिते । प्रविविक्ते एव भृशं भातो यमु-
नासरस्वतीतुल्ये ॥ १८३१ ॥

अत्राद्योदाहरणे परगुणाग्रहणं शाब्दम् । स्वगुणत्यागाभाव
अर्थः । अनन्तरयोरुदाहरणयोः स्वगुणत्यागाभावश्चाब्दः । पर-
गुणाग्रहणं त्वार्थम् । अनयोरपि द्वितीयोदाहरणे पीताम्बरभग-
वतोः ते परस्परमिति विशेषः । तुरीयोदाहरणे तूभयमप्यार्थमि-
त्यवधेयम् ॥

न चान्यगुणेनान्यत्र गुणोदयानुदयरूपाभ्यामुल्लासावज्ञालं-
काराभ्यां तद्गुणातद्गुणयोर्गतार्थेति वाच्यम् । उल्लासावज्ञालक्षण-
घटको गुणशब्दो दोषप्रत्यनीकवाची । अन्यगुणेनान्यत्र गुणोद-
यानुदयौ च न तस्यैव गुणस्य संक्रमासंक्रमौ । किंतु सदाचार्यो-
पदेशेन सदसच्छात्रयोर्वोधोदयानुदयवत्तद्गुणजन्यतया संभावि-
तयोर्गुणान्तरयोरेदयानुदयौ । तद्गुणातद्गुणयोस्तु गुणशब्दो रूप-
रसगन्धादिवाची । तत्रान्यदीयगुणग्रहणाग्रहणे च रक्तस्फटिक-
वसनमालिन्यादिन्यायेनान्यदीयगुणेनैवानुरञ्जनानुरञ्जने विवक्षिते
तथैव च दीशतान्युदाहरणानि । एवंच प्रदर्शयिष्यमाणे उदाह-
रणे नातद्गुणालंकारः । किंत्वज्ञालंकार एव ॥

शतकोटितोऽपि शतकोट्यधिककठोरे फणी-
न्द्रगिरिशिखरे । निवसन्नप्यविरतमिह नैष्ठुर्यं नाथ
नाश्रुषे कापि ॥ १८३२ ॥

अत्र कठोरतारूपगुणस्यानुपरञ्जकत्वात्तदनङ्गीकारो नातद्गुणः॥

यथावा—

निहिताऽपि विधौ प्रसभं न हि तादृशशुद्धि-
मेति चपला धीः । वृद्धाऽपि समानतया न सौरिभी
भजति सौरिभीवृत्तिम् ॥ १८३३ ॥

विधौ भगवति चन्द्रे च । निहिताऽपि धीः तादृशीं तत्प्रा-
प्तचतुशुभां विभुसदृशीं च शुद्धिं नैर्मलयं विजातीयप्रत्ययासंबलि-
तत्वमिति यावत् । पक्षे भवलिमानं नैति हि । कुत इत्यत्राह—
चपलेति । चपलत्वादेवेति भावः । समानतया वृद्धाऽपि सौर-

भीभिस्सहाभिवृद्धाऽपि सौरिभी महिषी । जातिलक्षणो डीष् ।
 सौरिभी सुरभिः गौः सुरधेनुर्वा 'सुरभिर्गवि च स्त्रियाम्' इत्य-
 मरः तस्या इयं सौरिभी. अणन्तलक्षणो डीष् । तत्संबन्धिनी
 वत्सतरी तस्याः वृत्तिं स्थितिं न भजति । वत्सतर्या एव वृत्तिं
 न भजति किंपुनस्साक्षात्सुरभिर्वृत्तिमिति भावः । पक्षे समान-
 तया सौरिभीशब्देन सह तुल्यतया वृद्धा वृद्धसंज्ञां प्राप्ताऽपि
 उभयोरप्यचामादेर्वृद्धत्वात् 'वृद्धिर्यस्याचामादिस्तद्वृद्धम्' इति-
 ह्यनुशासनम् । सौरिभी सौरिभीति शब्दः । अर्थगतस्त्रीत्वस्य
 शब्दे आरोपः । सौरिभीवृत्तिं सौरिभीशब्दस्य स्थितिं न भजति ।
 उभयोरपि शब्दयोर्वृद्धत्वेऽपि तयोरन्योन्यं विजातीयत्वादिति
 भावः । किंच सौरिभीशब्दः सौरिभीशब्दस्य वृत्तिं न भजति ।
 सुरभेरियं सौरिभीति तद्धितवृत्तिमत्त्वात्तस्य, स्वस्य च केवल-
 रूढतया तादृशवृत्तिमत्त्वाभावादिति भावः । अत्र दृष्टान्तरूपो
 महावाक्यार्थः, विम्बप्रतिविम्बभावापन्नत्वात् । तत्र दार्ष्टान्ति-
 कवाक्यार्थः विभुप्रभृतिशब्दप्रतिपाद्यभगवच्चन्द्रादिरूपार्थद्वयश्लेष-
 भित्तिकाभेदाध्यवसायानुप्राणितातद्गुणालंकाररूप एव । दृष्टान्त-
 वाक्यार्थस्तु पूर्वांक्तरीत्याऽवज्ञालंकाररूप इति पूर्वोदाहरणेभ्यो
 विच्छित्तिविशेषः ॥

अत्र गुणग्राहकापेक्षया सन्निहितस्य गुणवत् उत्कृष्टत्वसम-
 त्वाभ्यां द्वैविध्यमिति सर्वस्वकारः । तस्यायमाशयः- अपकृष्ट-
 संबन्धिगुणाग्रहणस्य स्वाभाविकत्वेन वैचित्र्यानाघ्रायकत्वेन-
 लंकारतैवेत्यपकृष्टत्वेन तृतीयः प्रकारस्तु न संभवतीति । अन्ये
 अवान्तरचमत्कारविशेषविरहात् द्वैविध्यमापि नेति वदन्ति । यद्यपि
 गुणवद्भस्तुसांनिध्यलक्षणकारणसद्भावेऽपि गुणानुदयस्यावज्ञालं-
 कारातद्गुणयोस्सद्भावादिमौ विशेषोक्तो नातिरिच्येते 'कार्या-

जनिर्विशेषोक्तिस्सति पुष्कलकारणे' इति तत्सामान्यलक्षणाक्रान्तत्वात् । तथाऽपि उल्लासतद्गुणप्रतिद्विद्विना विशेषाकारेणालंकारान्तरतया परिगणितावित्याहुः ॥

इत्यलंकारमणिहारे तद्गुणसरोऽशीतितमः.

अथानुगुणसरः (८१)

स्वसजातीयगुणवदन्यसांनिध्यतो यदि ।

उत्कर्षः पूर्वसिद्धस्य गुणस्यानुगुणं हि तत् ॥

स्वसमानगुणवदन्यसन्निधानात्प्राग्विद्यमानस्वकीयगुणोत्कर्षवर्णनमनुगुणालंकारः । अयं च जयदेवोपक्रमम् ॥

यथावा—

संसिद्धित इन्दीवरसंसिद्धितरुचि ततोऽञ्जनेनाक्तम् । त्रिगुणाञ्जनमिव रमणावलोकने तद्गुचाम्ब तव नयनम् ॥ १८३४ ॥

संसिद्धितः स्वभावतः 'संसिद्धिप्रकृती समे' इत्यमरः । इन्दीवराणां संसन् सभा समूहः तस्याः हितं तत्सदृशमिति यावत् । अत्र प्रकृत्यैव सिद्धस्य लक्ष्मीनयनश्यामलिम्बः अञ्जनादिना उत्कर्षः ॥

यथावा—

नवपद्मरागकाञ्चीछविमसृणितकनकवसनजनितरुचा । छुरितं तव जगदम्ब स्फुरति वपुर्दिव्यमतिपिशङ्गतया ॥ १८३५ ॥

इत्यलंकारमणिहारे अनुगुणसर एकाशीतितमः.

अथ मीलितसरः (८२)

न दृश्यते भेद एव सादृश्याद्यदि मीलितम् ।

सदृशयोर्वस्तुनोस्सादृश्याद्भेदानभिव्यक्तौ मीलितं नामालं-
कारः ॥

यथा—

काञ्चन्यनुलेपनमिह काञ्चनगौरे मुहुस्तव क-
पोले । विदधानं तददर्शनखिन्नं स्वन्नं पतिं हससि
पद्मे ॥ १८३६ ॥

हे पद्मे ! काञ्चनी हरिद्रा 'निशाख्या काञ्चनी पीता हरिद्रा'
इत्यमरः । तच्चूर्णमिति यावत् । तस्याः अनुलेपनं परिणयो-
त्सवादाविति भावः । काञ्चनगौरे तव कपोले मुहुः विदधानं
तस्यानुलेपनस्यादर्शनेन सावर्ण्याद्विविच्यग्रहणेन खिन्नं वृथैव मम
प्रयासोऽजनीति खेदशालिनं अतएव स्वन्नं पतिं हससि । अत्र
कमलाकपोलफलकहरिद्राचूर्णानुलेपनयोगैरगुणसाभ्याद्भेदानध्य-
वसायः ॥

यथावा—

श्यामलविकसितकुवलयकोमलरूपे निर्मगसु-
रभिणि ते । अलिके मुरहर मृगमदतिलकाभेदं
केन नाम जानीयाम् ॥ १८३७ ॥

अत्र श्यामलिसौरभाभ्यां श्रीनिवासफालमृगमदतिलकयो-
स्साभ्याद्भेदानध्यवसायः ॥

प्राचां मते त्वेवं लक्षणम् —
 वस्तुतुल्येन लिङ्गेन निजेनागन्तुकेन वा । पि-
 धीयते वस्तुना चेन्मीलितं तदुदाहृतम् ॥

यत्र प्रचलेन केनचिद्वस्तुना स्वाभाविकेनागन्तुकेन वा स्वनिगूह्यवस्त्वन्तरसाधारणेन स्वगतेन तुल्येन लिङ्गेन चिह्नेन वस्त्वन्तरं पिधीयते निगूह्यते तत्रोभयत्रापि मीलितं नामालंकारः । वस्तुद्वयस्य लक्षणसाम्यात्तयोः केनचिद्वलीयसा तदन्यस्य स्वरूपतिरोधानं मीलितमिति निष्कर्षः । न चात्र 'ताटङ्क-वज्ररुचिभर' इत्यादिवक्ष्यमाणात्सामान्यान्न वैलक्षण्यमिति वाच्यं, यत्र वस्तुद्वयस्य लिङ्गसाम्ये सति तयोर्मध्ये केनचिद्वलिना तदन्यस्वरूपमेव तिरोधीयते तत्र मीलितं; यत्र तु स्वरूपप्रतीता-वपि गुणसाम्याद्भेदतिरोधानं तत्र सामान्यमिति वैलक्षण्यात् ॥
 यथा—

काकुत्स्थस्य निसर्गादरुणिमकान्ते विलोचन-
 युगान्ते । क्रोधोदयं नदीनां नाथो नाविददतश्चिरं
 स्तब्धः ॥ १८३८ ॥

यथावा—

लक्ष्म्याः कपोलफलके निसर्गगौरे हिरण्यव-
 र्णायाः । प्रणयाद्रोषो योऽजन्यथोक्षजेनापि स
 किल नाज्ञायि ॥ १८३९ ॥

यथावा—

स्मितललितं तव वदनं स्वत एव विकासि-

तामरसनयनम् । कृतपदमप्यम्ब स्वयि कुत एव
नतेष्वनुग्रहं विद्याम् ॥ १८४० ॥

अतएव स्तब्धः स्वात्मानमप्रदर्शयन्नवस्थित इत्यर्थः । अत्राद्ये
काकुत्स्थदृगन्तेन स्वस्य नैसर्गिकेण स्वनिगूह्यक्रोधोदयसाधा-
रणेन चारुणिमरूपेण लिङ्गेन क्रोधोदय आगन्तुको निगूह्यते ।
द्वितीये तु श्रीकपोलफलकेन स्वस्य स्वतस्सिद्धेन स्वगोपनीयरो-
षसाधारणेनारुण्येन लिङ्गेनागन्तुको रोषो निगूह्यते । तृतीये तु
श्रियो वदनेन स्वस्य स्वाभाविकेन स्वनिगूहितव्यानुग्रहसाधार-
णेन स्मितललितत्वादिना लिङ्गेन स्वाभाविकोऽनुग्रहो निगूह्यत
इति विशेषः ॥

यथावा—

धनुषि रवावुशसि हरिं वृषशिखरिण्यञ्चतां
सरोमाञ्चम् । भक्तिः कृतास्पदाऽपि व्यक्तं नोपै-
ति हृदि सकम्पानाम् ॥ १८४१ ॥

अत्रागन्तुकहेमन्तसमयजनितपुलककम्पलक्षणनिगूहितव्य-
साधारणधर्मरूपेण लिङ्गेन भक्तिः स्वरूपत एव तिरोधीयते ॥

इत्यलंकारमणिहारे मीलितसरो द्वयशीतितमः.

अथ सामान्यालंकारसरः (८३)

न गृह्यते विशेषश्चेत्साम्यात्सामान्यमीरितम् ॥

अनेकस्य वस्तुनस्साम्येन यत् व्यावर्तकधर्मानुपलम्भः
तत्सामान्यं नामालंकारः ॥

यथावा—

वर्षावनविहृतौ घनवलये त्वां वृषगिरीश जल-
धिसुता ! तां च न काञ्चनवर्णां विद्युत्सु भवा-
न्विविच्य नागृह्णात् ॥ १८४२ ॥

मीलितालंकारे सर्वात्मना भेदस्यैव सामान्यधर्मनिबन्धनस्य तत्तद्व्यक्तित्वादिविशेषनिबन्धनस्य चानुपलम्भः, सामान्ये तु व्यक्तीनां परस्परभेदावबोधेऽपि परस्परव्यावर्तकधर्मानुफलम्भ-
मात्रं सादृश्यादुपनिबध्यत इति भिदा । मीलितालंकारोदाहरणे हि निसर्गगौरालक्ष्मीकपोलफलकादेर्वस्त्वन्तरत्वेनागन्तुकं हरिद्रा-
नुलेपनगौरत्वादिकं न भासते । सामान्योदाहरणे तु भगवलक्ष्म्यो-
र्धनविद्युतोश्च व्यक्त्यन्तरत्वेन भानमस्यैव । किंतु अयं भगवान्
अयं घनः इयं लक्ष्मीः इयं विद्युदिति विशेषस्तु नोपलक्ष्यते । अत-
एव भेदतिरोधानान्मीलितं तदतिरोधानेऽपि साम्येन व्यावर्तका-
नवभासे सामान्यमित्युभयोरप्यन्वर्थता ॥

यथावा—

मधुमथन श्लथमलिके तवालकं तिलकमपि
जनो भिन्नम् । आतिमात्रांभेदायामापे सहसा बहु-
वर्णसाम्यतो नावैत् ॥ १८४३ ॥

हे भगवन् ! जनः तव आलिके ललाटे श्लथः अलकं तिलकं
मृगमदतिलकं च अतिमात्रभिदायां सत्यामपि अतिवेलभेदे सत्यपि
पक्षे अवर्णतिवर्णाभ्यां भेदे सत्यपीत्यर्थः । बहु यत् वर्णस्य नीलव-
र्णस्य साम्यं तस्मात् पक्षे बहूनां लकारादीनां वर्णानां साम्यात्
भिन्नं विशेषवत् नावैत् । अत्रालकतिलकयोर्भिन्नयोरेव सतोर्वर्ण-
साम्यान्न विशेषग्रहणम् । चमत्कारान्तरं तु पूर्वस्माद्विशेषः ॥

यथावा—

नैल्यं घनेऽस्ति माधव तौल्यं तस्यास्ति विग्रहे
भवतः । नैतौ विशेषभाजौ ज्ञातौ तावन्ततस्स-
दृशवर्णौ ॥ १८४४ ॥

इयं घनागमे वने विहरन्तं भगवन्तं श्रीनिवासं प्रति क-
स्यचिदुक्तिः । हे माधव! घने मेघे नैल्यं श्यामलिमा अस्ति
अत एव तस्य घनस्य तौल्यं भवतः तव विग्रहे वपुषि अस्ति
अत एव सदृशवर्णौ तुल्यवर्णौ तावेतौ घनभगवद्विग्रहौ अन्ततः
दूरं पर्यालोचने इति यावत् । विशेषभाजौ वैलक्षण्यभाजौ न
न भवतः द्वयोरपि नीलत्वादिति भावः । पक्षे तावेतौ नैल्यं
तौल्यमिति शब्दौ तावेताविति पुल्लिङ्गनिर्देशो विशेष्यकटाक्षेण ।
अन्ततः अन्ते सदृशः वर्णः ल्यमित्याकारकवर्णः ययोस्तौ । नै
तौ इति वर्णाभ्यां विशेषभाजौ वैलक्षण्ययुजौ ज्ञातौ इत्यर्थः ।
नैल्यतौल्यशब्दयोस्ताभ्यामेव विशेषदर्शनादित्यर्थोऽपि भ्रमत्कारी ।
अत्रापि पूर्ववदेव ॥

प्राचां मते त्वेवं लक्षणम्—

गुणतौल्यविवक्षातः परस्य प्रस्तुतेन यत् ।
ऐकात्म्यमुच्यते योगात्सामान्यं तदुदीरितम् ॥

यत्र वस्तुतः प्रस्तुतात् भिन्नमस्य प्रस्तुतं गुणसाभ्यविव-
क्षया प्रस्तुतात्पृथगप्रतीयमानतया निबध्यते तत्र योगात् समा-
नगुणसंबन्धरूपात् सामान्यं नामालंकारः । वस्तुद्वयस्य पृथक्
स्वरूपप्रतीतावपि गुणसाभ्याद्भेदतिरोधानं सामान्यमिति तु नि-
ष्कर्षः । अस्य च मीलिताद्वैलक्षण्यं तत्रैव निरूपितम् । तद्रूपे

तु स्वगुणपरित्यागपूर्वकोऽन्यगुणपरिग्रहः । इह तु स्वगुणमपरि-
त्यज्यैव तुल्यगुणादन्यस्मात् पृथगविभाव्यमानतेति ततो भिदा ॥

यथा—

केयूरयुगळखचिता मायूररुचिर्हरिन्मणीश्रेणी ।
हरिदिव्यविग्रहरुचा लब्धाद्वैता विविच्य ना-
ग्राहि ॥ १८४५ ॥

यथावा—

ताटङ्गवज्ररुचिभरकवलितरूपा तवाम्ब रद-
नाळी । निपुणनिरूपणकुशलैरपि नैव पृथक्तया
जनैर्जज्ञे ॥ १८४६ ॥

अत्राद्येउ दाहरणे प्रस्तुतभगवद्दिव्यविग्रहरुच्यपेक्षया हरित
गुणसाम्यादप्रस्तुतगारुत्मतमणीश्रेण्याः पृथगविभाव्यमानतोक्ता ।
द्वितीये तु अप्रस्तुतात्ताटङ्गवज्ररुचिभरात् धवलगुणसाम्यात्प्रस्तु-
ताया लक्ष्मीरदनावळ्याः पृथगप्रतीयमानता निबद्धेति भेदः ।
एवंच एतन्मते 'पद्माकरप्रविष्टानां मुखं नालक्षि सुभ्रुवाम्'
इत्यन्यदीये पद्ये 'वर्षावनविहृतौ' इत्यास्माकीने पद्ये च मुख-
पद्मादीनां भेदावभासेऽपि व्यावर्तकास्फुरणादलंकारान्तरेण भा-
व्यम् ! स्वरूपातिरोधानेन मीलितासंभवात् भेदातिरोधानेन
सामान्यस्याप्यसंभवात् । यद्वा गुणसाम्याद्विशेषाग्रह इति सा-
मान्यालंकारसामान्यलक्षणम् । विशेषाग्रहश्च कचिद्भेदे गृह्य-
माणे कचिच्चागृह्यमाणे इति कल्पयित्वा तद्वान्तरभेदेन भा-
व्यम् । प्राथमिके 'न दृश्यते भेद एव सादृश्याद्यादि मीलि-
तम्' इति मते—

अपाङ्गतरले दशौ तरलवक्रवर्णा गीरो
विलासभरमन्थरा गतिरतीव कान्तं मुखम् ।
इति स्फुरितमङ्गके मृगदृशां स्वतो लीलया
तदत्र न मदोदयः कृतपदोऽपि संलक्ष्यते ॥

इति प्राचीनपद्ये तन्मीलितोदाहरणे 'धनुषि रवावुषसि
हरिम्' इत्यास्माकीने पद्ये च स्वरूपतिरोधानस्थले स्वरूपतो
ज्ञायमाने वस्तुद्वये सादृश्याद्भेदाग्रहणे मीलितमिति लक्षणे
अभ्युपगम्यमाने अलंकारान्तरेण भाव्यम् । सादृश्याद्भेदाग्रहण-
मित्येतावन्मात्रं मीलितमिति लक्षणाङ्गीकारे मीलितावान्तरभेदेन
भाव्यमिति ध्येयम् । सर्वमिदं कुवलयानन्दे स्पष्टम् ॥

इत्यलंकारमणिहारे सामान्यसरस्वयशीतितमः.

अथोन्मीलितसरः (८४)

स्फूता समानगुणयोर्भेदस्योन्मीलितं विदुः ।

गुणसाम्येन भेदानध्यवसाये प्राप्ते केनापि निमित्तेन भेद-
स्फूर्तौ मीलितप्रतिबद्धि उन्मीलितम्

यथा—

तीरे विहृतिजुषस्तव पूरे गात्रद्युतेस्सरति शौ-
रेः । तन्मिलितां द्युमणिसुतां शैशिर्येणैव जानते
गोप्यः ॥ १८४७ ॥

अत्र नीलगुणसाम्येन भगवाद्दिव्यविग्रहरुचिपूरभेदानध्यवसाये प्राप्ते शैशिर्येण निमित्तेन यमुनायास्ततो भेदस्फूर्तेरुन्मीलितम् ॥

तद्गुणरीत्या भेदानध्यवसायप्राप्तावपीदं दृश्यते । यथावा—
शीतद्युतिविद्योतैः श्वेतद्वीपति चराचरे निखिले ।
रासविलासे माधवमेणदृशो वेणुनादतोऽन्वबुधन् ॥ १८४८ ॥

अत्र भगवतस्स्वनीलिमपरित्यागपूर्वकचन्द्रज्योत्स्नाविशदिमगुणग्रहणलक्षणतद्गुणालंकारप्रापितभेदानध्यवसायोपनतौ वेणुनादेन निमित्तेन भगवतस्ततो भेदस्फुरणम् । अन्वबुधन्नित्यत्र 'बुधिर् बोधने' इत्यस्मान्द्वौवादिकालुङ् । इदित्वात् च्लेरङ् । प्रयोगश्च—'स च काकुत्स्थ नाबुधत्' इति ॥

इत्यलंकारमणिहारे उन्मीलितसरश्चतुरशीतितमः.

अथ विशेषकसरः (८५)

द्वयोत्वेधर्म्यसंस्फूर्तौ तुल्ययोस्स्याद्विशेषकः ।

भेदतिरोधानाभावेऽपि सादृश्याद्विशेषास्फुरणे प्राप्ते केनचिन्निमित्तेन विशेषस्फूर्तौ सामान्यप्रतिद्वंद्वी विशेषकः ॥

यथावा—

त्वत्कृपया मुक्तानां चतुर्भुजत्वादिलक्ष्मणि समाने ।
वक्षस्स्थितया लक्ष्म्या त्वां किल निश्चिन्वतेऽभिनवमुक्ताः ॥ १८४९ ॥

अत्र मुक्तानां भगवतश्च भेदतिरोधानाभावेऽपि चतुर्भुजत्वेन सादृश्यद्विशेषास्फुरणे प्राप्ते लक्ष्मीस्फुरदुरस्कत्वेन भगवतो विशेषस्फूर्तेर्विशेषकः ॥

यथावा—

सममसितासु स्वरुचा कमलादिषु नाथ दिव्य-
महिलासु । सरसिजसौरभविभवाभावे पद्मा त्व-
याऽपि दुरवगमा ॥ १८५० ॥

अत्र भगवत्याः पद्मायाः स्वगुणत्यागपूर्वकभगवच्छ्यामलि-
मग्रहणरूपतद्गुणालङ्काररत्या दिव्यमहिलान्तरसाधारणे नीलि-
मनि तद्भृतकमलसौरभेण विशेषस्फूर्तिरिति पूर्वस्माद्विशेषः ।
इमौ द्वावप्यलंकारौ दीक्षितोपक्रमे एव ॥

प्राञ्चस्तु—“भेदवैषम्ययोः स्फूर्तौ नालंकारद्वयं कल्प्यं किन्तु-
कालंकारभावमात्रं, भेदवैजात्यस्फुरणयोः स्वतस्सिद्धतया कवि-
प्रतिभागोचरतामूलकवैचित्र्यविरहात् । न च मीलितसामान्य-
रीतिभ्यां भेदविशेषस्फूर्तौ तदपवादवर्णनकृतवैचित्र्यसद्भावाद-
लंकारान्तरकल्पनं युक्तमिति वाच्यं, तावता वैचित्र्याभावता-
दवस्थ्यात्” इत्याहुः । पण्डितराजस्तु इमामनुमानेऽन्तर्भा-
वयति स्म ॥

इत्यलंकारमणिहारे विशेषकसरः पञ्चाशीततमः.

अथोत्तरालंकारसरः (८६)

उन्नीतप्रश्नमथवा निबद्धप्रश्नमुत्तरम् ।

साकूतमुच्यते यत्र तत्रोत्तरमुदीरितम् ॥

यत्र उत्तरात्साकूतान्निबध्यमानात्प्रश्न उन्नीयते तत्रेदमुत्तरम् । न चेदमनुमानं, पक्षधर्मत्वादिनिर्देशाविरहात् । असकृत्प्रश्नप्रतिपादनपूर्वकं साकूतमुत्तरं द्वितीयम् । इदमेव गूढोत्तरमिति व्यवह्रियते । यथा लक्षितं कुवलयानन्दे—‘ किञ्चिदाकूतसहितं स्याद्गूढोत्तरमुत्तरम् ’ इति । नेयं परिसंख्या, तद्वदत्र व्यवच्छेद्यव्यवच्छेदकभावस्याविवक्षितत्वात् ॥

तत्रायं यथा—

तत इत इह संभ्रमतः कुत इव विचिनोषि
नन्दसुत गां त्वम् । कालिन्दीतटकुञ्जे कामं दी-
व्यति हि तत्र सुलभैषा ॥ १८५१ ॥

इदं स्वयूधाच्छ्रुतां गां विचिन्वन्तं भगवन्तं नन्दनन्दनं प्रति तं कामयमानाया गोपकामिन्या उत्तरं कालिन्दीतीरनिकुञ्जेऽस्तु स्वाच्छन्दचमावयोरित्याकूतगर्भम् । गोपप्रश्नोऽत्रोन्नीतः । गामपृष्ठाया गदावस्थानकथनस्यायोगात् ॥

द्वितीयं यथा—

किं चिन्तयसे भद्रे किं त्वयि कथनेन शाम्यति
ममैतत् । ब्रूहि तथाऽपिच शृणुयामविदन्निव कृष्ण
पृच्छसि विचित्रम् ॥ १८५२ ॥

किं चिन्तयसे भद्रे इति काञ्चिद्दोषललनां प्रति भगवतः कृष्णस्य प्रश्नः । किं त्वयीत्यादि तस्या उत्तरम् । अत्राद्यस्य प्रश्नस्य चिन्ताहेतुं चेद्वदसि तदा प्रतिकरिष्यामीति व्यङ्ग्यम् । उत्तरस्य तु उपभोगेन विना केवलप्रश्नोत्तराभ्यां कः प्रतीकारस्स्यादिति । द्वितीयस्य तु प्रश्नस्य ज्ञात एव त्वदभिप्रायः । अथापि त्वद्वदनात्तं शुश्रूषेयेत्यभिसंध्युद्घाटनम् । उत्तरस्य तु ज्ञात एव त्वया मदभिप्रायः किं पुनःपुनः प्रश्नकालयापनेनेति । उन्नीतप्रश्ने सकृदुत्तरस्य चारुत्वं, निबद्धप्रश्ने तु प्रश्नोत्तरयोरसकृदुपन्यासे तत् । अयं चोत्तरालंकारो द्विविधोऽपि प्रश्नोत्तरयोरन्यतरस्योभयोरपि साभिप्रायत्वेन निरभिप्रायत्वेन च चतुर्विध इत्यष्ट्येति प्राञ्च । तत्र प्राथमिके 'तत इतः' इति पद्ये उन्नीतः प्रश्नः किं गौस्त्वया मदीया दृष्टेत्याकारकश्चतुरसार्धभौमेण भगवता कृष्णेन वक्रा वैशिष्ट्यात्संभोगरूपेणाभिप्रायेण गर्भितः । उत्तरमपि तेनैवाभिप्रायेण गर्भितम् । एवं निबद्धप्रश्ने 'किं चिन्तयसे' इति पद्येऽपि प्रश्नोत्तरयोरुभयोरपि साभिप्रायत्वम् । एवमन्यतरसाभिप्रायप्रभेदा अप्युदाहार्याः ॥

प्रश्नोत्तरयोरुभयोरपि निरभिप्रायत्वे उन्नीतप्रश्नमुत्तरं यथा-
इह वाऽमुष्मिन्वा त्वं बहुसुखमधिगम्य वस्तु-
मिच्छसिचेत् । वृजिनपथं विजहदिमं भुजगिरी-
न्दुं भजस्व निःशङ्कम् ॥ १८५३ ॥

वृजिनपथं कुटिलमार्गं दुरितसरणिं वा । अत्र कस्यचि-
द्वितैषिणः पुरुषस्य कञ्चित्पुमांसं प्रत्युत्तरेण तत्कर्तृकस्वहितानु-
शासनप्रश्न उन्नीयते । तादृशप्रश्नमन्तरेण हितानुशासनायो-

गात् । अत्र प्रश्नोत्तरयोरुभयोरपि निरभिप्रायता, यथाऽवस्थितार्थज्ञाननिवेदनपरत्वात् ॥

यथावा—

भगवद्भागवतार्चनेहेतोस्तृणमपि न जातु वितरेयम् । इति यदि कृतः परः पण एष हि कृपणः कदर्यपर्यायः ॥ १८५४ ॥

इति परः अतिशयितः पणः कृतो यदि येनैव प्रतिज्ञा कृतेत्यर्थः । एष हि अयमेव कृपणः इतोऽप्यन्यः कः कृपण इति भावः । अमुमेव विशिनष्टि—कदर्येति । अर्यो वैश्यः 'अर्यस्स्वामिवैश्ययोः' इति निपातितोऽयम् । कुत्सितश्चासावर्यश्च कदर्यः 'कोः कत्तत्पुरुषेऽचि' इति कोः कदादेशः । तस्य पर्यायः स एवायं रूपान्तरमापन्न इति भावः । वैश्य एव निसर्गतः कृपणः तत्रापि कुत्सितत्वे तस्य कार्पण्यं किमु वक्तव्यमिति भावः । पक्षे पणः पणशब्दः कृतः कृवर्णात् आद्यादित्वात्पञ्चम्यास्तसिः । परः अनन्तरभावी यदि एष एव कृपणः कृपणशब्दः कदर्यपर्यायः कदर्यशब्दपर्यायतया पठितः । 'कदर्ये कृपणश्चुद्रकिंपचानमितंपचाः' इति । अत्र कः कृपण इति प्रश्न उन्नेयः । प्रश्नोत्तरयोर्द्वयोरप्यनाकृतत्वं च पूर्ववदेव । उपदर्शितचमत्कारस्तु विशेषः ॥

तत्रैव निबद्धप्रश्नमुत्तरं यथा—

गन्तव्यः कोऽहिगिरिर्मन्तव्यं किं वृषाद्रिपतिचरितम् । नन्तव्यः कोऽब्जाक्षो रन्तव्यं क्वैतदभिमते देशे ॥ १८५५ ॥

यथावा—

ध्येयं किं ब्रह्म परं ज्ञेयं किं तत्स्वरूपरूपगु-
णम् । गेयं किं तस्य यशः पेयं किं तदभिधान-
निभममृतम् ॥ १८५६ ॥

स्वरूपरूपगुणमिति समाहारद्वन्द्वः । अभिधानमिति निभो
व्याजो यस्य तत् । अत्र सर्वे प्रश्ना निबद्धाः । प्रश्नोत्तरयो-
रुभयोरपि पूर्ववाञ्छितप्रियायतैव ॥

का त्वं का वा किं तव गच्छस्येकाकिनीति पृ-
च्छामि । त्वं किल बहुसाह्यकरः पृच्छसि गोविन्द
वेद्मि तव वचनम् ॥ १८५७ ॥

अत्र का त्वमिति कृष्णस्य प्रश्नस्त्वोपभोगार्हताभिप्रायगर्भः ।
का वा किं तवेति गोपकामिन्या उत्तरं किं वृथाप्रश्नमात्रेणेत्य-
भिप्रायगर्भम् । गच्छस्येकाकिनीति पृच्छामीति पुनः कृष्णस्य
प्रश्नस्तु स्वाच्छन्द्यसौकर्याभिप्रायकः । त्वं किलेत्यादिसोपाल-
म्भोत्तरं तु त्वं केवलवाद्यात्रचपलः न तु स्वैरविहारसाहसिक
इत्यभिप्रायगर्भम् । इदं च पद्यं चतुर्णामपि निबद्धप्रश्नभेदाना-
मुदाहरणतामर्हति वक्तृवैदग्ध्यावैदग्ध्यव्यवस्थयेति ॥

अत्र जगन्नाथः—अलंकारे ह्यस्मिन् प्रश्नोत्तरगतममङ्गदुप-
निबद्धत्वं जीवातुः, तथैव चमत्कारोदयात् । तेन सकृत्प्रथस्य
सकृदुत्तरं नालङ्कारभूमिः । न चोन्नीतप्रश्नोत्तरे अव्याप्तिः । उन्नी-
तस्य प्रश्नस्यैकत्वादानुपनिबन्धाच्चोत्तरस्याप्येकत्वादिति वाच्यम् ।
प्रश्नगतमुन्नीतत्वमत्रोत्तरेणाक्षिप्तत्वं न विवक्षितम् । किंतु प्रश्नो-
त्तरपरंपरायां प्राचीनोत्तरश्रवणजन्यत्वमात्रमित्यभाषीत् ॥

यथा—

क गमिष्यस्यहिशैलं किं तत्रास्त्यद्भुतं परं त-
त्वम् । तत्कीदृक् सश्रीकं का श्रीर्यस्या विभूतिर-
खिलमिदम् ॥ १८५८ ॥

अत्रः किं तत्रास्तीति प्रश्नः अहिशैलमित्युत्तरश्रवणादुद्भूत
इत्युन्नीत उच्यते । आद्यः प्रश्नत्स्वनुन्नीतोऽपि उत्तरोत्थापनार्थं
निबद्ध इति । एवंचास्मिन्मते प्राग्दर्शितान्युन्नीतप्रश्नोदाहरणान्य-
नुदाहरणान्येव । अलङ्कारस्यास्य द्वैविध्यमपि न प्रश्नस्योन्नीत-
त्वनिबद्धत्वाभ्यां, किंतून्नीतत्वानुन्नीतत्वाभ्यां ज्ञेयम् । वस्तुतस्तु
प्रश्नोत्तरयोराकृतगर्भत्वे तावतैव चमत्कारान्नासकृदुपादानापेक्षा ।
आकृतविरहे तु असकृदुपादानकृतश्चमत्कारोऽपेक्ष्यते निबद्ध-
प्रश्ने । आक्षिप्तप्रश्ने तु प्रश्नाक्षेपकृतं चमत्कारं यदि मन्यन्ते सह-
दयाः तदा सकृदुपादानेऽप्यलङ्कारत्वमस्तु ॥

तत्र निबद्धप्रश्ने प्रश्नस्य साकृतत्वे सकृदुपादानेऽपि चम-
त्कारो यथा—

सल्लपसि चेत्सुमुखि ते वदनात्किं मौक्तिकानि
विगळन्ति । सल्लापं नागरकं वल्लव्यो वयमिमाः
क विद्मोऽङ्ग ॥ १८५९ ॥

अत्र सल्लपसि चेदित्यादिप्रश्नः भगवता नन्दनन्दनेन कृतस्सं-
भोगामिमुख्यसंपादनाकृतगर्भः । सल्लापं नागरकमित्यादिकमुत्तरं
तु ऋजुबुद्ध्या वल्लव्या दत्ततया निराकृतमेव । वदनात्किं मौ-
क्तिकानि विगळन्तीति लोकोक्तिः ॥

तत्रैवोत्तरस्य साकूतत्वे सकृदुपादाने चमत्कृतिर्यथा—
 लभ्येत किमङ्ग सुमं द्युमणितनूजातटद्रुकुञ्जेषु।
 सुलभतमं तत्र सुमं भवाद्दृशां मृगदृशामपि न-
 ताङ्गि ॥ १८६० ॥

अत्र लभ्येत किमङ्गेल्यादिप्रश्नः कयाचिद्भ्रजलनया ऋजु-
 बुद्ध्या भगवन्तं यशोदानन्दनं प्रति कृतो निराकृतः । सुल-
 भतममित्यादि भगवत उत्तरं तु तत्र संभोगस्वाच्छन्द्याकृतग-
 र्भम् । आकूतविरहे असकृदुपादानकृतश्चमत्कारः क गभिष्य-
 सीत्यत्र गदित एव । प्रकारान्तरेणाप्यस्य भेदास्संभवन्ति ।
 पद्यान्तर्वर्तित्वेन पद्यबहिर्वर्तित्वेन तावद्वैविध्यम् । तत्राद्यस्या-
 भिन्नवाक्योद्गीर्णत्वभिन्नवाक्योद्गीर्णत्वाभ्यां पुनर्द्वैविध्यम् । पद्यान्त-
 र्वर्तिपद्यबहिर्वर्तिनोर्द्वयोरप्युत्तरयोस्सकृच्छब्दश्रुतिपर्यायत्वेन श-
 ब्दावृत्तिपर्यायत्वेनानेकेषां प्रश्नानामेकपदनिवेदितोत्तरत्वेन प्रका-
 रान्तरेश्च बहुप्रभेदत्वमित्यालंकारिकशेखरो रसगङ्गाधरकारः ।
 अयमेव प्रभेदश्चित्रोत्तरमिति दीक्षितैः पृथगुक्तः ॥

चित्रोत्तरमलंकारः प्रश्नाभिन्नोत्तरं भवेत् ।

यच्चोत्तरान्तराभिन्नमुत्तरं तदपीष्यते ॥

प्रश्नाभिन्नमुत्तरं उत्तरान्तराभिन्नमुत्तरं च चित्रोत्तरमित्यु-
 च्यते ॥

यथा—

कङ्कमनैषीद्भगवान् संकल्पेनैव शाश्वतैश्वर्यम् ।
 इति पृच्छते तदेवोत्तरमिति कस्मैचिदाह कवि-
 रकः ॥ १८६१ ॥

भगवान् संकल्पमात्रेणैव कङ्कं चेतनं, विस्मये धीप्सा ।
तथाचोक्तं—

प्रतिज्ञायां प्रशंसायां प्रलापे तर्जनेऽपि च ।
भये च विस्मये चैव पौनःपुन्यमलंकृतिः ॥

इति । शाश्वतैश्वर्यमनैषीदिति प्रश्नः कङ्कं गृध्रविशेषं जटायुष-
मनैषीदित्युत्तरं प्रश्नाभिन्नं निवद्धन् । कङ्कमित्यत्र 'वा पदा-
न्तस्य' इति वैकल्पिकः परसवर्णः ॥

यथावा—

मृद्वी का पारंभूता मृद्व्या स्वाद्व्या मुकुन्दवा-
चेति । पृच्छामेवोत्तरतामनयत कस्यापि कोऽपि
कविराजः ॥ १८६२ ॥

अत्र मृद्वी मृदुः का परिभूतेति प्रश्नस्य मृद्वीका द्राक्षा
परिभूतेति तदभिन्नमुत्तरम् ॥

यथावा—

कमलं करोति हस्ते कमला कमलालया प-
रिष्कारम् । इत्यनुयुक्ता काचन सख्या चित्रोत्तरं
तदेवाह ॥ १८६३ ॥

कमलालया पद्मगेहा कमला श्रीः हस्ते अलं कं परिष्कारं
अलंकारं करोतीति प्रश्नः । कमलं पद्मं करोतीति तदभिन्न-
मुत्तरं पद्मं परिष्कारं करोतीत्यर्थः । चित्रोत्तरमित्यलंकारस्य
सूच्यस्य सूचनान्मुद्रालंकारस्त्वत्र विशेषः ॥

यथावा—

पुरुषः फणधरशिखरिणि कस्तूरीकृतललाम-
को भाति । ब्रूहि सखे किं ब्रूयामुत्तरमत्रानुयोग
एव स्यात् ॥ १८६४ ॥

कः तु ऊरीकृतललामकः इति प्रश्नपक्षे छेदः । तुशब्दः
प्रशंसायां भेदे वा । 'तु पादपूरणे भेदे समुच्चयेऽवधारणे ।
पक्षान्तरे वियोगे च प्रशंसायां विनिग्रहे' इति मेदिनी । फ-
णधरशिखरिणि एतेषु पुरुषेषु कः पुरुषः पुनः ऊरीकृतलला-
मकः प्रशस्ततया भातीति प्रश्नः । कस्तूर्या कृतललामकः विर-
चितविशेषकः पुरुषो भगवान् श्रीनिवास एव भातीत्युत्तरं तद-
भिन्नं निबद्धम् । 'ललामं पुच्छपुण्ड्राश्वभूषाः प्राधान्यकेतुषु'
इत्यमरः ॥

यथावा—

हरिणा द्विरसनकुलपतिगिरिधाम्नाऽनायि का
निजं वक्षः । इति यः प्रश्नस्तस्य स्वयमुत्तरतां स
एव वत धत्ते ॥ १८६५ ॥

द्विरसनकुलपतिगिरिधाम्ना हरिणा निजं वक्षः का अनायीति
प्रश्नः । नायिकाऽनायीत्युत्तरमभिन्नवाक्योद्गीर्णम् । नायिका दायि-
ता श्रीः वक्षः अनायि प्राप्यतेत्यर्थः ॥

यथावा—

सत्यं ब्रूयात्पुरुषस्त्रिभुवनजननाय कः प्रगल्भे-
त । किंनु ब्रूयां पुरुषस्त्रिभुवनजननायकः प्रग-
ल्भेत ॥ १८६६ ॥

त्रिभुवनजननाय त्रिलोकीसर्जनाय कः पुरुषः पुमान् प्रग-
लभेतेति प्रश्नः । किं नु ब्रूयामिति अजानत इवोत्तरम् । त्रिभुवन-
जनानां नायकः अधीशः पुरुषः 'अथ पुरुषो ह वै नाराय-
णोऽकामयत प्रजास्सृजेयेय' इति श्रुतः भगवान्नारायणः प्रगल्भे-
तेत्युत्तरान्तरं च ॥

यथावा —

कान्ते प्रीतिं विदधात्वात्मन्ययमिति कृतां स्व-
दयितेन । पृच्छामेवोत्तरयद्विडम्बयन्तीव सस्मितं
लक्ष्मीः ॥ १८६७ ॥

अयं त्वद्वशवर्तीति साभिनयं स्वस्य निर्देशः । ते आत्म-
नि मनसि कां प्रीतिं विदधात्विति प्रश्नार्थः । कान्ते बल्लभे आत्म-
नि त्वयि विषये अयं त्वमिति भावः । प्रीतिं मम विदधानु
इत्युत्तरार्थः । त्वद्विषयकप्रीत्या विना नान्या मम मनसि प्रीति-
रपेक्षणीयेति भावः । अत्रापि प्रश्नोत्तरयोरभिन्नवाक्यनिबद्धत्वम् ॥

यथावा ममैव रङ्गराजविलासे—

मोदं वह सखि मे वद को दण्डधरो दशानन-
कुलस्य । इति काचिञ्चतुरा निजपतिना पृष्टोत्तरं
तदेवाह ॥ १८६८ ॥

दशाननकुलस्य दण्डधरः क इति प्रश्नः कोदण्डधर इत्यु-
त्तरं चाभिन्नवाक्यगतम् ॥

यथावा —

सौमित्रिणा दशास्यस्वसुर्मुखे ब्रूहि काऽसिना

लूना । जानासि पठ विलोमं पृच्छायां कासिनेति
वर्णांस्त्वम् ॥ १८६९ ॥

अत्र कासिनेति प्रश्नो विलोमपठित उत्तरतां प्रपद्यत इति
वैचित्र्यं विंशपः । ईदृशान्युदाहरणानि ममैव श्रीनिवासविलास-
नृसिंहविलासादिषु प्रबन्धेषु भूयांसि द्रष्टव्यानि ॥

एवं प्रश्नाभिन्नोत्तररूपश्चित्रोत्तरालंकारो निरूपितः । उत्त-
रान्तराभिन्नमुत्तरं यथा—

स्वाराज्ये कीदृक्षः पुनरस्थापि श्रिया सहस्रा-
क्षः । अथ पर्यभवन्दैत्यांस्तद्विमुखान्का निगद्य-
तां विपदः ॥ १८७० ॥

अत्र प्रश्नद्वयस्यापि विपद इत्येकमवोत्तरम् । विगतं पदं
स्वाराज्यस्थानं यस्येत्येकवचनान्तविपदशब्देन प्रथमप्रश्ने इ-द्र-
विशेषणतया योजितेनोत्तरम् । द्वितीये तु विपदः आपदः इति
बहुवचनान्तेन विपच्छब्देनोत्तरांमति ध्येयम् ॥

अनिलात्मंभरिवरगिरिनिलयस्य चकास्ति की-
दृशो विभवः । तत्तनुरुचिकालिम्बा नुत्तमदाः के
निगद्यतामलयः ॥ १८७१ ॥

अत्र श्रीनिवासस्य विभवः कीदृश इति तद्विग्रहस्याम-
लिम्बा निरस्तमदाः के इति च प्रश्नद्वयस्यापि अलय इति उत्त-
राभिन्नमुत्तरम् । आद्ये अलयः लयरहितः नित्य इत्यर्थः । द्वितीये
अलयः भ्रमरा इत्यर्थः ॥

यथावा—

सिंहगिरिनाथवाहनरंहसि कीदृग्निभाति पव-
मानः । तद्दोर्दण्डविधूता वेदन्ते केऽभ्युदीर्यता-
मरयः ॥ १८७२ ॥

अत्रापि प्रश्नद्वयस्योत्तरं अरय इत्यभिन्नमेव । अरयः वेग-
हीन इति प्रथमस्योत्तरेऽर्थः । अरयः शत्रव इति द्वितीयस्येति
ध्येयम् ॥

यथावा—

श्रीवासस्याश्रयणाद्भवेयुरर्थार्थिनोऽत्र कीदृ-
क्षाः । आर्तानां किं भविता ज्ञानी कीदृक्ततो भवे-
द्विभवः ॥ १८७३ ॥

अत्र प्रश्नत्रयस्यापि विभव इत्येकमेवोत्तरमिति पूर्वभ्यो
विशेषः । अर्थार्थिनः अपूर्वैश्वर्यकामाः विभवः प्रभवः भवेयु-
रिति प्रथमस्य प्रश्नस्योत्तरम् । आर्तानां भ्रष्टैश्वर्यकामानां विभवः
पेश्वर्यं भवितेति द्वितीयस्य । ज्ञानी भगवन्तमेव परमप्राप्यं
प्रापकं च मत्वा उपासीनः विभवः विगतसंस्तुतिर्भवतीति तृती-
यस्येति बोध्यम् ॥

यथावा—

हरियशसा का विशदाः कीदृश्यस्तत्तनुत्विव-
स्ताभिः । वृषशैलः कीदृक्स्पात्कुतश्च निश्श्रेयसं
भवेद्धरितः ॥ १८७४ ॥

अत्र प्रश्नचतुष्टयस्यापि हरित इत्येकमेवोत्तरमिति पूर्व-
स्माद्वैलक्षण्यम् । हरियशसा का विशदा इति प्रथमस्य प्रश्नस्य

हरितः दिश इत्युत्तरम् । कीदृश्यः तत्तनुत्विषः हरिविग्रहरुच इति द्वितीयस्य हरितः हरिद्वर्णा इत्युत्तरम् । नीलहरिद्वर्णयोरभेदः कविसभयसिद्ध इत्यबोचाम दक्ष्यामश्च । ताभिः हरितनुचविभिः वृषशैलः कीदृक् स्यादिति तृतीयस्य हरितः हरितवर्ण इत्युत्तरम् । 'पालाशो हरितो हरित्' इत्यमरः । कुतः कस्माच्च निश्च्रेयसं भवेदिति तुरीयस्य हरितः हरेः इति सार्वविभक्तिकृतस्थन्तपदेनोत्तरम् ॥

यथावा—

किं वितरति फणिगिरिपतिरङ्गद्युतिवैभवेन किं जयति । कं ध्वनयति रिपुविजये कंधरया कं धुनोति वद शंखम् ॥ १८७५ ॥

किं वितरति फणिगिरिपतिरिति प्रश्नस्य शं सुखं इत्युत्तरम् । अङ्गद्युतिवैभवेन किं जयतीत्यस्य खं गगनं इति, कं ध्वनयति रिपुविजये इत्यस्य कंधरया कं धुनोतीत्यस्य च शङ्खमिति चोत्तरचतुष्टयं प्रश्नचतुष्टयादभिन्नम् । अत्राद्ययोः पदभेदेन अन्त्ययोस्तु तदभेदेनेति पूर्वतो भेदः ॥

पद्यबहिर्वर्तिनो यथा—

फणिशिखरिणि को निवसति को धूपो घ्राण-
तर्पणस्तस्य । किमहारि रहसि हरिणा विन्नुतर-
मिहैकमेव वद ॥ १८७६ ॥

अत्र प्रश्नत्रयस्याप्येकमेवोत्तरं श्रीवास इति पद्यबहिर्भूतम् । आद्ये प्रश्ने श्रीवासः श्रीनिवासो भगवानित्यर्थः । द्वितीये श्रीवासः देवदार्वान्दनिर्वासविनिष्पादितो धूपविशेष इत्यर्थः । 'श्रीवासो

वृक्षधूपोऽपि श्रीवेष्टसरळद्रवौ' इत्यमरः । तृतीये श्रीवासः लक्ष्म्या अंशुकमित्यर्थः । एवंजातीयका अन्ये बहवः प्रपेदा बुद्धिमद्भिरूहनीयाः । अयं पद्यबहिर्वर्त्युत्तररूपप्रथमप्रभेद उत्तराभिन्नोत्तररूपप्रभेद एव संभवति । न तु प्रश्नाभिन्नोत्तररूपप्रथमप्रभेदे, प्रश्नैवोत्तरस्यापि निबद्धतया पद्याद्बहिष्ठताया असंभवात् ॥

इत्यलंकारमणिहारे उत्तरसरण्डशीतितमः.

अथ चित्रप्रश्नालंकारसरः (८७)

प्रश्नः प्रश्नान्तराभिन्नो यदिवाऽन्यार्थगर्भितः ।
निबध्यते तं कतिचिच्चित्रप्रश्नाख्यमूचिरे ॥

प्रश्नस्य प्रश्नान्तराभिन्नत्वे वा अर्थान्तरगर्भत्वे वा चित्रप्रश्नाख्यमलंकारं कतिचिदाहुः । अयं कौस्तुभकृदुपक्रमम् ॥

यथावा—

का कारुण्यनिधिर्ननु काकोदरशैलपतिहृदय-
वृत्तिः । शारदरविकरविकसितनीरजरुचिरा पदो-
र्युगी चास्य ॥ १८७७ ॥

अत्र काकोदरशैलपतेः हृदयवृत्तिः चित्तवृत्तिरित्युत्तरस्य शारदेत्याद्युत्तरस्य च काकारुण्यनिधिरिति प्रश्नान्तराभिन्न एक-
एव प्रश्नः । का कारुण्यनिधिः दयानिधिरिति प्राथमिकप्रश्न-
स्यार्थः । का का आरुण्यनिधिः शोणिमाश्रय इति द्वितीयस्य ।
काकेति प्रशंसायां वीप्सेत्यवोचाम कङ्कमिति पद्ये ॥

यथावा—

तापत्रयातुराणां भवेन्नराणां भुवीह काराका ।
असतां संगतिरेका सारविदां संगतिस्सताम-
न्या ॥ १८७८ ॥

अत्र उत्तरार्धप्रतिपादितथोरुत्तरयोः काराकेति प्रश्नान्तरा-
भिन्न एक एव प्रश्नः । कारा बन्धनालयः तद्वदतिशयितदुःख-
हेतुः केति प्रथमप्रश्नस्यार्थः । का राका पूर्णनिशाकरा पूर्णिमा
तद्वत्तापहर्त्री केति द्वितीयप्रश्नस्यार्थः ॥

यथावा—

कालीका वृषगिरिपतितनुरथ तद्विमुखवदनवी-
क्षा च । काशङ्गा न्यक्चक्रे तत्कीर्तिस्तत्परत्ववि-
षया च ॥ १८७९ ॥

अत्र पूर्वार्धे वृषगिरिपतितनुः तद्विमुखवदनवीक्षा चेत्युत्तरद्व-
यस्य कालीकेत्येक एव प्रश्नः । काली श्यामला का इत्येकस्य
प्रश्नस्यार्थः । का अलीका अप्रियेत्यन्यस्य । उत्तरार्धे तु तत्कीर्तिः
तत्परत्वविषया चेत्युत्तरद्वयस्य काशङ्गा न्यक्चक्रे इत्येक एव
प्रश्नः । काशं काशकुसुमं का न्यक्चक्रे इति प्रथमप्रश्नस्य ।
द्वितीयस्य का शङ्गा संशयः न्यक्चक्रे तिरस्कृता इत्यर्थः । भग-
वत्कीर्तिः काशं न्यक्करोति स्म । भगवत्परत्वविषया शङ्गा
अवधीरिताऽस्माभिरित्युत्तरयोरभिप्रायः । चक्रे इति प्रथमे प्रश्ने
कर्तरि लिट् । द्वितीये तु कर्मणि इति ध्येयम् । पूर्वत्र प्रश्नान्तरा-
भिन्नः प्रश्न एकः । अत्र तु द्वौ प्रश्नाविति विशेषः ॥

अन्यार्थगर्भितप्रश्नरूपो द्वितीयश्चित्रप्रश्नो यथा—

भामामणि व्यपनयन् कामाकुलतां मुदं तव
विदध्याम् । कामपि गोपीमेवं पृच्छन् साकूतमव-
तु नन्दसुतः ॥ १८८० ॥

अत्र आकुलतां व्यपनयन् तव कां मुदं विदध्यामिति प्रश्नः
तव कामाकुलतां कन्दर्पव्याकुलत्वं व्यपनयन् मुदं विदध्यामि-
त्यर्थान्तरगर्भः ॥

यथावा—

सुतराङ्गविभोऽगं त्वं स्वामिन् कमितः परं ब्र-
जस्युच्चैः । मामेहीति सभावं माधवमब्रूत काऽ-
पि गोपवधूः ॥ १८८१ ॥

अत्र प्राथमिकार्थे—सुतराङ्ग सुतर अङ्ग इति वा विभो अगं
त्वं स्वामिन् कं इतः परं ब्रजसि उच्चैः मा मा इहि इति छेदः ।
सुतराङ्ग हे शोभनगात्र सुन्दरेत्यर्थः । अथवा सुतर कल्याणतर ।
अङ्गेत्यव्ययं संबोधने । विभो व्यापनशील स्वामिन् ! इतःपरं
अस्मात् शैलात् सुगमादिति भावः । अन्यं उच्चैः उन्नतं दुरारोहमिति
भावः । कं अगं शैलं ब्रजसि गच्छसि । मा मा इहीति योजना ।
मा मा स्म गमः मा मेतिवीप्सा सर्वात्मना निषेधार्था । अर्थान्तरे तु
सुतरां गवि भोगं त्वं स्वामिन् कमितः परं ब्रजसि उच्चैः मां पहि
इति छेदः । हे गवि स्वामिन् गवामश्रीश । गोपालोत्यर्थः । 'स्वा-
मीश्वराधिपति' इत्यादिना स्वामिशब्दयोगात् गोशब्दस्य सप्तमी ।
हे कमितः हे कमन ! कमेस्तृचि संबुद्धिः । आर्धधातुकत्वेन आयादे-
शस्य वैकल्पिकत्वादिह तद्भावः । सुतरां अत्यन्तं परं श्रेष्ठं उच्चैः

निरवधिकं सुखं त्वं व्रजसि । तत्र हेतुमाह—मां पवमभिलष-
माणां मां पहि प्राप्नुहि । अत्राप्युपपादितरीत्या प्रश्नस्यार्थान्त-
रगर्भता द्रष्टव्या । क्वचित्प्रश्नोत्तरयोरुभयोरप्यर्थान्तरगर्भत्वे चा-
रुतातिशय इति तैरेव कौस्तुभकारैः प्रत्यपादि । तस्येदमुदाह-
रणम्—

कान्तारमयेत्का मां तत्सरणिं वद यया सुखं
यायाम् । इति पृच्छति नन्दसुते सुगमेयमिहेति
काऽपि गोप्याह ॥ १८८२ ॥

कान्तारं महावने प्रति का सरणिः अयेत् गच्छेत् मां
तत्सरणिं तां पदवीं वद 'चित्रब्रूशासुजि' इति द्विकर्मकता ।
यया सरण्या सुखं निर्वाधं यथा स्यात्तथा यायां गच्छेयं
इति मार्गविषयकः प्रश्नः । का कान्ता मां रमयेत् तत्सरणिं
तस्याः प्राप्त्युपायं वद । यया कान्तया उपायेन वा सुखं र-
तिसुखं यायामित्यर्थान्तरगर्भः । इयं सरणिः सुगमा सुखेन
गम्येति मार्गप्रश्नस्योत्तरम् । अर्थान्तरस्य तु इयं यां त्वं मार्गं
पृच्छसि सेयं अहमित्यर्थः । इह अप्रैव सुगमा सुखेन गम्या
सती रमयति निःशलाकत्वादस्यं प्रदेशस्येति ॥

यथावा—

कान्तेऽनवरतसंपदमभीप्सितां कोमलङ्कि तन-
वानि । घनभाविरतं भाग्यं वितरसि मेऽभीप्सितं
यदि कृतार्था ॥ १८८३ ॥

अयं श्रीकृष्णगोपिकयोः प्रश्नोत्तररूपः श्लोकः । अत्र हे
कोमलङ्कि! अभीप्सितां कां अनवरतसंपदं अविच्छिन्नां संप-

क्तिं ते तव तनवानांति प्रश्नः, हे कान्ते! अभीप्सितां नवरत-
संपदं ते तनवानीत्यर्थान्तरगर्भितः। हे घनम्! मेघाभ्र अविरतं
सततं मे अभीप्सितं भाग्यं यदि वितरसि तर्हि कृतार्थैःप्युत्त-
रम्। हे घन! मे अभीप्सितं चिरकालप्रार्थितं भावि भविष्यत्
रतं सुरतरूपं भाग्यं यदि वितरसि तर्हि कृतार्थां निर्दत्ताभी-
प्सितप्रयोजनेत्यभिप्रायगर्भम् ॥

अत्रेदमवधेयम्—प्राक्तनमतानुरोधेनास्मदुपदर्शितोत्तरालंका-
रप्रकारभेदेषु सत्त्वपि बहुषु चित्रोत्तरगूढोत्तररूपौ तदलंकार-
प्रकारभेदौ द्वावेव कुत्रलयानन्दकारैरुपात्तौ। तन्मतानुरोधेना-
लंकाराश्लेषध्वनिः कौस्तुभकारैर्वैङ्कटायैस्तत्प्रतिद्वन्द्वितया चित्र-
प्रश्नप्रकारद्वयमभिनवं परिकल्पितम्। तदिदं प्रस्माभिरपि प्रद-
र्शितम्। यदित्वत्र अन्यार्थगर्भप्रश्नरूपो द्वितीयः प्रकारो निब-
द्धसामिप्रायनिरामिप्रायान्यतरोत्तरस्स्यात् तर्हि तन् प्रागुपदर्शिते
प्राचां मते उत्तरालंकारोदाहरणमेव भवेत्। एवं च 'मामामणि
व्यपनयन, सुतराङ्गविभोऽगं त्वम्' इत्युपदर्शितयोः पद्ययो-
रुत्तरानुपनिबन्धात्प्रश्नमात्रस्य सामिप्रायत्वाच्च चित्रप्रश्नोदाहर-
णत्वमेव। अस्य प्राथमिकप्रभेदे प्रदर्शितेषु 'का कारुण्यनिधिः'
इत्यादिपद्येषुत्तरोपनिबन्धपन्तरेण एकस्य प्रश्नस्य प्रश्नान्तराभि-
न्नप्रश्नताया दुर्विज्ञानतया तदुपनिबन्धावश्यभावेऽपि प्रश्नमात्र-
स्यैव निराकृतत्वेऽपि श्लेषवशेन वैचित्र्यप्रकाशनात्प्राचीनोपद-
र्शितोत्तरालंकारव्यावृत्तश्चित्रप्रश्नालंकार एव। 'कान्तारमयेत्का-
माम' इत्यादिपद्यद्वये तु सामिप्राययोः प्रश्नोत्तरयोरुभयोरपि-
निबद्धत्वादुत्तरालंकारप्रभेद एव। प्रथमतः प्राचीनरीत्या प्रद-
र्शितेषुदाहरणेषु सामिप्रायत्वं व्यङ्ग्यमयादिया, अनयोस्तु श्लेष-
महिम्नोति वैलक्षण्यम्। अथ मतं—उत्तरालंकारे प्रश्नोत्तरयोरा-

कृतं व्यञ्जनामूलमेवेति, तर्हि तयोः श्लेषमूलकार्यान्तरगर्भत्वे चित्रप्रश्नविशेष एव नात्तरालकार इत्येष्टव्यं, विच्छिन्नविशेष-सद्भावात् । इहाप्युत्तरनिबन्धस्तु उत्तरालंकारे प्रश्ननिबन्धवञ्चारुतातिशयहेतुरिति दिक् ॥

इत्थलंकारमणिहारे चित्रप्रश्नसरस्सप्ताशीतितमः.

अथ सूक्ष्मालङ्कारसरः (८८)

अन्याशयज्ञसाकूतचेष्टितं सूक्ष्ममीर्यते ॥

अन्याभिप्रायमिङ्गितादिना ज्ञानवतोऽन्यस्य साकूतस्ताद्विषयको व्यापारस्सूक्ष्मं नामालंकारः ॥

यथा—

पुरतो नन्दकिशोरे करकलितमनोज्ञकन्दुके
मिषति । सुन्दरमौक्तिकरदना मन्दं हसति स्म
गोपशशिवदना ॥ १८८४ ॥

अत्र गृहीतकन्दुकनन्दनन्दनसन्दर्शनलक्षणेनेङ्गितेन अदीय-पयोधरग्रहाभिसंकेतसमयानुयोगाभिप्रायं विदितवत्या गोपसु-दत्या तदानुकूल्येन प्रसरन्त्यां चन्द्रिकायां सङ्केतसमय इति तदुत्तर स्वहृदयगतं व्यञ्जयितुं मन्दहासव्यापारो व्यरचीति लक्षणानुगतिः ॥

यथावा—

स्वकरधृतं लिखिति नखैर्लिकुचफलं नन्दन-
न्दने पुरतः । वल्लयललना मौक्तिकवल्लीमामल्लते
स्म धम्मिल्ले ॥ १८८५ ॥

इदमपि भगवतश्श्रीकृष्णस्य स्वैरविहारसङ्केतसमयानुयोग-
भावं जानानायाः व्रजललनायाश्चेष्टितं तमसि तारकोल्लासे सङ्के-
तसमय इत्याकृतगर्भम् ॥

यथावा—

व्यालाचलशैलेन्दौ नीलाकुचकलशयुगललो-
लदृशि । सा रमणी स्मेरमुखी श्रीरमणोरःप्रसा-
रिनयनाऽऽसीत् ॥ १८८६ ॥

अत्र स्वकुञ्जयुगलनिरीक्षणभगवच्चेष्टितेन स्वोपभोगौत्सुक्य-
रूपं तदाकृतं जानानाया नीलायाः श्रीनिवासवक्षस्स्थलवीक्षण-
रूपं चेष्टितं तत्र श्रीसांनिध्यरूपप्रतिबन्धकसद्भावप्रदर्शनाकृत-
गर्भम् ॥

इत्यलङ्कारमणिहारे सूक्ष्मसरोऽष्टाशीतितमः.

अथ पिहितालंकारसरः (८९)

परवृत्तज्ञसाकृतचेष्टितं पिहितं मतम् ॥

परकीयव्यापारवेतुस्साकृतचेष्टितं पिहितं नामालंकारः ॥

यथा—

स्विन्नाननमायातं प्रातर्निजसद्य वीक्ष्य नन्द-
सुतम् । लघुलयललितं व्यजनं करकिसलयतोऽ-
ग्रहीदृतं राधा ॥ १८८७ ॥

लघुलयं लामज्जकम् । सर्वरात्रं नायिकान्तरसंभोगेन भ्रा-
न्तोऽसीति वीजयामीति लामज्जकतालवृन्तग्रहणाकृतम् ॥

यथावा—

परतरुणीहारिद्रच्छुरितकपोलं निरीक्ष्य यदु-
बालम् । पिहिताकारा भैष्मी पाणौ मणिदर्पणं
ददौ तस्य ॥ १८८८ ॥

अत्र हरिकपोले हरिद्राचूर्णलेपनेनानुमितं रजन्यां तव
सपत्नीसदने स्वैरविहारं जानाम्यहमित्याकृतगर्भं तत्करकमले
रुक्मिण्या दर्पणदानरूपं चेष्टितं निबद्धम् । पिहिताकारेत्यनेन सू-
चनीयालंकारनामसुचनरूपमुद्रालंकारोपस्कृतत्वं पूर्वस्माद्विशेषः ॥

इदं कुवलयानन्दानुरोधेन । सर्वस्वकारादयस्तु—‘संल-
क्षितसूक्ष्मार्थप्रकाशनं सूक्ष्मम्’ इति स्थूलमतिभिरसंलक्षणीयः
कुशाग्रमतिभिस्संलक्ष्यते यस्सूक्ष्मार्थः तस्य विदग्धं प्रकाशन-
मिति सूक्ष्मार्थत्वेन पराशयवृत्तान्तयोः ऋडीकारेण लक्षयित्वा-
संकेतकालमनसं विटं ज्ञात्वा विदग्धया ।

आसीन्नेत्रार्पिताकृत लीलापद्मं निमीलितम् ॥

वक्रस्यन्दिस्वेद्विन्दुप्रबन्धैर्दृष्टः भिन्नं कुङ्कुमं काऽपि कण्ठे ।

पुंस्त्वं तन्व्या व्यञ्जयन्तीव तस्यास्मिन्त्वा पाणौ खड्गले-

भां दिलेख ॥

इत्युदाहरणयोर्लक्षणसत्तामुपपादयन्तः पिहितनामानमलंकारान्तरं नानुमेनिरे । युक्तं चैतत्—अलंकारान्तरकल्पनावैचित्र्यहेतोस्सा-
कूतचेष्टितविन्यसनस्य भेदाभावे आशयदृत्तान्तरूपप्रकाश्यभेद-
मात्रेण भेदानुपपत्तेरिति वदन्ति । अत्र 'यत्सूक्ष्मस्यार्थस्य
संलक्षणमात्रं प्रकाशनमात्रं वाऽप्ययमेवालंकारः' इत्यलंकार-
भाष्यकाराशयं व्यवृणुत विमर्शिनीकारः । तदेदमुदाहरणम्—

लीलासदनकवाटे लोलेऽपाङ्गे पयोधिवाला-
याः । वल्लभमात्रसहाया यथा रमा स्यात्तथाऽभ-
वन् सख्यः ॥ १८८९ ॥

अत्र सखीभिः श्रियो वल्लभोपभोगौत्सुक्यं संलक्षितं केळी-
गृहकवाटे कटाक्षविसारणेन प्रकाशितं चेत्युभयार्थसहितत्वम् ।
तदेवमादौ सूक्ष्मालंकार एव वाच्यः, सूक्ष्मस्यैवार्थस्य संलक्ष-
माणत्वादिनाऽवस्थानात् । यद्यपि संलक्षितमात्रमपि लक्ष्या
औत्सुक्यं सखीभिर्विचिक्रतया बहिर्निर्गमनेन चेष्टितेन प्रकाशि-
तम् । तथाऽपि सखीनां तदौत्सुक्यसंलक्षणमात्रमेवात्र चम-
त्कारि । न तु सखीबहिर्निर्गमनचेष्टितमित्यस्यालंकारतोऽल्लासः ॥

इत्यलंकारमणिहारे पिहितसर एकांननवतितम्.

अथ व्याजोक्त्यलङ्कारसरः (१०)

हेत्व तरोक्त्या व्याजोक्तिर्यदाकारस्य गूहनम् ॥

निगूढस्य वस्तुनः केनचित्प्रकटतां गतस्य हेत्वन्तरोक्त्या
यद्गोपनं तत् व्याजोक्तिर्नामालंकारः ॥

यथा —

प्रतिवातविलुलितं मम धम्मिल्लमिमं समीकु-
रुष्व सखि । इति यमुनातटकुञ्जादेत्य सर्वा
काऽपि गोपिकाऽलापीत् ॥ १८१० ॥

अत्र नन्दनन्दनकृतस्वैरोपभोगविलुलितस्य धम्मिल्लस्य प्रति-
वातविलुलितत्वव्याजोक्त्या गोपनम् । “ल्लेकापह्नुतेरस्याश्चायं
विशेषः—तस्यां वचनस्यान्यधानयनेनापह्वः, अस्यामाकारस्य
हेत्वन्तरवर्णनेन गोपनमिति । लक्षणे लक्ष्यनाम्न चोक्तिग्रहण-
माकारस्य गोपनार्थं हेत्वन्तरप्रत्यायकव्यापारमात्रोपलक्षणम् ।
ततश्च—

आयान्तमालोक्य हरिं प्रतोळ्यामाळ्याः पुरस्तादनुरागमेका ।
रोमाञ्चकम्पादिभिरुच्यमानं भामा जुगूहे प्रणमन्त्यथैनम् ॥

इत्यत्रापि व्याजोक्तिरेव । अत्र ह्यनुरागकृतस्य रोमाञ्चा-
द्याकारस्य भक्तिरूपहेत्वन्तरप्रत्यायकेन प्रणामेन गोपनं कृतम्”
इति कुवलयानन्दे दीक्षिताः । ततश्च—

यमुनातटकुञ्जाद्रूजमुपयान्ती केतकीस्तवकह-
स्ता । न्ववपुषि शौरिनखक्षतमगूहत स्वैरकेलिजं
गोपी ॥ १८११ ॥

इत्यत्रापि तन्मते व्याजोक्तिरेव । अत्र हि रत्नरकेलिप्राप्तस्य
भगवन्नखधिलेखनरूपाकारस्य कण्टकप्रचुरकेतकीनिकुञ्जप्रवेशरूप-
हेत्वन्तरप्रत्यायकेन तत्कुसुमस्तवकग्रहणेन गूहनं कृतम् । वस्तु-
तस्तु अत्र युक्त्यलंकार एवेति युक्त्यलंकारनिरूपणावसरे
वक्ष्यते । सूक्ष्मपिहितालंकरयोरपि चेष्टितग्रहणमुक्तिसाधारण-
व्यापारमात्रोपलक्षणम् । ततश्च—

“नलिनीदले बलाका मरकतपात्र इव दृश्यते शुक्तिः । इति मम संकेतभुवि ज्ञात्वा भावं तदाऽब्रवीदालीम् ॥”

इति प्राचीनपद्य इव—

पश्यात्र निश्चलतमा भराळमालाऽमलाब्ज-
मालेव । इत्याळीं काऽप्यवदच्छौरैस्संकेतभाव-
मधिगम्य ॥ १८९२ ॥

इत्यादिष्वस्मदीयपद्येष्वपि सूक्ष्मालंकारः प्रसरति । अत्र पद्ये तावत् आवयोः किं संकेतस्थानं भविष्यतीति प्रश्नाशयं सूचयति भगवति नन्दनन्दने तद्भिन्नया विदग्धया व्रज-सुन्दर्या सखीं प्रति साकृतमुक्तमिति भवति सूक्ष्मालंकारः । यतोऽत्र हंसमालाया निश्चलतमपुण्डरीकमालिकेपमया तस्या-स्तत्र निस्सन्दतया साश्वासत्वं तेन तस्य प्रदेशस्यातिमात्र-विविक्तत्वं तेन तदेवावयोस्संकेतस्थानमिति तं प्रति सूचनं लक्ष्यते । न चात्र ध्वनिराशङ्कनीयः व्यङ्ग्यपरंपरया व्यज्यमान-स्यापि संकेतस्थानप्रश्नोत्तरस्य स्वोक्त्यैवाविष्कृतत्वात् । एवं हि पिहितालंकारेऽप्युदाहार्यम् ॥

इदं चान्यदत्रावधेयम्—“तत इत इह संभ्रमतः । किं चिन्तयसे भद्रे । का त्वं का वा किं तव । पुरतो नन्दकि-शोरे । स्वकरधृतं लिखिति नखैः” इत्यादिप्रागुपदर्शितगूढो-त्तरसूक्ष्माद्यलंकारोदाहरणेषु भावो न स्वोक्त्याऽऽविष्कृतः । किंतु वस्तुसौन्दर्यबलाद्भक्तृबोद्धव्यविशेषविशेषिणाद्गम्यः । तत्रैव वस्तु-तो नालंकारत्वं, ध्वनिभावास्पदत्वात् । प्राक्तनैस्स्वोक्त्याऽऽविष्क-रणे सत्यलंकारास्पदताऽस्तीत्युदाहृतानि “यत्रासौ वेतसी पान्थ” इत्यादीनीति तदनुसारिभिरस्माभिरपि तथाविधान्युदाहृतानि पद्यानि । शक्यं ह्येषामुदाहरणानामुत्तरश्लोककल्पनया भावा-विष्करणम् ॥

यथा—

तत्र इत्त इह संभ्रमतः कुत इव विचिनोषि
नन्दसुत गां त्वम् । काळिन्दीतटकुञ्जे कामं दीव्यति
हि तत्र सुलभैषा ॥ १८९३ ॥

इति काञ्चिद्भ्रजललना गां निजयूधच्युतां विचि-
न्वात्मम् । पृच्छन्तं नन्दसुतं कामयमाना जगाद
साकूतम् ॥ १८९४ ॥

इति । तस्मादस्माभेः प्रागुदाहृतेषु 'परतरुणाहारिन्द्रच्छु-
रितकपोलम् इत्यादिषु येषु भावाविष्करणमस्ति तेष्वेव तत्त
दलंकार इति ॥

इत्यलंकारमणिहारे व्याजोक्तिसरो नवतितमः

अथ गूढोक्तिसरः (९१)

गूढोक्तिरितरोद्देश्यमन्यं प्रत्युच्यते यदि ॥

यं प्रति किञ्चिद्दितव्यं तन्माज्ञासिषुस्तटस्था इति तदि-
तरं यंकञ्चित्प्रति यत् श्लेषणोच्यते तत् गूढोक्तिर्नामालंकारो
दीक्षितोपक्रमम् ॥

यथावा —

त्वं वत्सजातलालस आयातस्तज्जिघृक्षुरसि
वाढम् । अविदूरे चरति प्रिय एष ततो गोपबाल
किं त्वरसे ॥ १८१५ ॥

इदं वक्षोजग्रहणोत्सुकं भगवन्तं नन्दनन्दनं प्रति वक्तव्यं
गोवत्सग्रहणोत्सुक्यशालिनं सविधभुवि सञ्चरन्तं बल्लवमाण-
वकं कञ्चिन्निर्दिश्य कयाचिद्गोपकामिन्या कथ्यते । हे गोपबाल
बल्लवकुमार ! पक्षे हे कृष्णेति संबुद्धिः । त्वं वत्से तर्णके जाता
लालसा औत्सुक्यं ' लालसे प्रार्थनात्सुक्ये ' इत्यमरः । आयातः ।
अन्यत्र त्वं वत्सजातयोः वक्षोजयोः ' वत्सः पुत्रादिर्षयो ।
तर्णके नोरसि क्लीबम् ' इति मंदिनी । लालसः उत्सुकस्स-
न्नित्यर्थः ' लोलुपो लोलुभो लोलो लम्पटो लालसश्च सः ' इति
त्रिकाण्डशेषः । आयातः तज्जिघृक्षुः तर्णकग्रहेच्छुः वक्षोजग्रहेच्छुश्च ।
असि । तं जिघृक्षुः तौ जिघृक्षुरिति च विग्रहः ' न लोक ' इति
षष्ठीनिषेधेन कर्मणि द्वितीयायां ' गम्यादीनामुपसंख्यान-
म् ' इति समासः । वाढं साध्वेतदित्यङ्गीकारे । एष प्रियः
प्रीत्यास्पदभूतो वत्सः । पक्षे एष प्रियः मङ्गर्ता अविदूरे उपकण्ठ
एव चरति तृणं भक्षयतीत्यर्थः । ' चरतिर्भक्षणेऽपि ' इत्यनुशा-
सनात् । पक्षे सञ्चरति । कुतस्संत्वरसे मोत्सुको भूरिति भावः ।
न नन्दनन्दनं प्रति वक्तव्ये प्रस्तुते अप्रस्तुतान्यगोपमाणवक-
वृत्तान्तवर्णनादप्रस्तुतप्रशंसैवेयमिति चेन्न, कार्यकारणसामान्य-
विशेषरारूप्यैरनभिव्यज्यमानत्वात् । नापि प्रकृताप्रकृतश्लेषमात्रं,
तत्र ह्यप्रस्तुतार्थस्य प्रस्तुतार्थोपमानभावेन विवक्षाऽस्ति । नेह
तथा अप्रस्तुतार्थस्य विवक्षा । अत्राप्रस्तुतस्य केवलमन्याति ।

न्धानाय निर्दिष्टतया विच्छित्तविशेषसद्भावेन पारिशेष्याद्गूढो-
क्तिरित्यलङ्कारान्तरमेव युक्तमाश्रयितुम् । न चात्र तद्व्यतिरेक-
धानरूपव्यङ्ग्यस्य स्वोक्त्याऽविष्करणविरहाद्गुनिरेवायं नालङ्कार
इति वाच्यम्, श्लेषतस्तस्यार्थस्याविष्करणेन ध्वनेरसम्भवादि-
त्याहुः ॥

यथावा—

करुणार्द्रचित्तभवतापाल्या परिदीनमानसा से-
यम् । नान्यत्काङ्क्षति नाथ त्वदपाङ्गविलासला-
भवैभवतः ॥ १८९६ ॥

हे करुणार्द्रचित्त हे नाथ जगदीश्वर ! परिदीनमानसा
सेयं तन्वी । त्वदपाङ्गविलासलाभवैभवतः त्वत्कटाक्षप्रसरणा-
वासिभिभवात् अन्यत् न काङ्क्षति । अतः भवता त्वया पा-
ल्या रक्षणीयेति भगवन्तं प्रति प्रार्थना । गूढार्थस्तु—हे करुणा-
र्द्र हे नाथ बल्लभ ! चित्तभवतापात्येति समस्तं पदम् । चि-
त्तभवतापानां मनसिजतापानां आल्या पङ्क्त्या कन्दर्पज्वरपरंपर-
येत्यर्थः । परिदीनमानसा सेयं तन्वी । त्वदपाङ्गेत्यत्र त्वदिति
भिन्नं पदं पञ्चम्येकवचनान्तम् । त्वत् त्वत्तः अपाङ्गः अनङ्गः
तस्य विलासः रतिरित्यर्थः । तस्य लाभः प्राप्तिरेव वैभवं त-
स्मात् तत्तः । अन्यत् न काङ्क्षति । अत्र नाथेति नन्दनन्दनं
सम्बोध्य तस्माद्गतिमेव प्रार्थयमानायाः कन्दर्पश्चिद्ब्रजललनाया-
स्तद्व्यवञ्चनाय भगवन्तं प्रत्यात्मनस्संसारतापदीनत्वेन कटाक्ष-
मात्राशंसनस्य प्रत्यायनम् ॥

इत्यलङ्कारमणिहारं गूढोक्तिसर एकनवतितमः ॥

अथ विवृतोक्तिसरः (१२).

विवृतोक्तिश्श्लेषगूढं विवृतं कविना यदि ॥

श्लेषेण गुप्तोऽर्थो यथाकथंचित्कविना स्वोक्त्या आविष्क-
यते चेत्सा विवृतोक्तिरित्यर्थः । इयमपि दीक्षितोपज्ञम् ॥

यथा—

एषा चरति सुखेन हि सुरभी रविजाप्रतीर-
जानुगता । पाल्या त्वयेत्यवादीदभिकृष्णं काऽपि
गोपिका गोपम् ॥ १८१७ ॥

एषा सुरभिः गौः 'सुरभिर्गवि च स्त्रियाम् । वसन्त-
चैत्रयोः पुंसि त्रिषु सौम्यमनोब्रयोः' इति रत्नमाला । रवि-
जायाः यमुनायाः प्रतीरजाः तरव इति यावत् । तेषु अनुगता इती
सुखेन चरति तृणमिति शेषः । कबलयतीत्यर्थः । संचरतीति
वा । त्वया पाल्या यथा अन्यत्र न यायात्तथा प्रतिपालनीये-
त्यर्थः । हादीऽर्थस्तु—सुरभिः सुगन्धिः । अनेनास्था पद्मिनीजा-
तित्वं सूचितम् । सौम्या मनोब्रवा वा । कोशस्तूकः । एषा च अह-
मपीति भावः । कामपारवश्येनात्मन एव पारोक्ष्येण निर्देशः ।
न केवलमितरा एव महिलाः । किंत्वमहोपीति चशब्दाभि-
प्रायः । रविजाप्रतीरे यमुनातटे जानुगता त्वद्रूपनिविष्टा
सती । रतिसुखेन त्वया पाल्या प्रीणनीयेति यावत् । इति
काऽपि गोपिका अभिकृष्णं कृष्णाभिमुखं अवादीत् । इदं पर-
वञ्चनाय गुप्तस्याविष्करणम् । प्रतीयमानार्थान्तरेण कंचिद्रोपं

प्रत्यनुशासनरूपेण गुप्तस्य विवक्षितस्य श्रीकृष्णेन सहात्मनो यथेष्टविहारस्यार्थान्तरस्याभिकृष्णमित्यनेनाविष्करणत् ॥

यथावा-

गोपालसमुद्योगं त्वमेहि समया विलासयेमा
गाः । पतिमिति वनमेष्यन्तं गोपी कृष्णाय ति-
ष्ठमानाऽऽह ॥ १८१८ ॥

इयं श्रीकृष्णेन सह रन्तुमुत्कण्ठितायाः कस्याश्चिद्रोपका-
मिन्यास्स्वभर्तारं प्रात वञ्चनोक्तिः । तथाहि—हे गोपेति स्वभ-
र्तुस्संबुद्धिः । त्वं अलसं मन्दं उद्योगं प्रयत्नं एहि । दूर-
जिगमिषायां हि महानुद्योगः कार्यः न तु सविभ्रजिगमिषाया-
मिति भावः । तदेतदाविष्कुर्वाणाऽऽह—इमाः गाः धेनूः समया
समीप एव विलासय विहारय इति स्वभर्तारं प्रत्युक्तिः । गूढा-
मिप्रायपत्रे तु—गोपाल समुत् योगं त्वं एहि सः मया
विलासये मा गाः इति छेदः । हे गोपाल! सः त्वं इय-
न्तमवधिं मया प्रतीक्षितस्त्वमिति भावः । समुत् विविक्तविह-
रणस्य प्रत्यालम्बत्वात्सानन्दस्सन् मया सह योगं संगतिं एहि
रत्यर्थं मदुपान्तं प्राप्नुहीति भावः । सहसा त्वदुपान्तोपसर्पणे
त्वं मां विलासयेर्षां न वेत्याशङ्कां परिहर्तुमाह—विलासये इति ।
रतिसुखवितरणेनानन्दधे इति भावः । विलासयन्तं करोमीति
वा । मा गा. अतस्त्यमिदानीमन्यतो मा ब्राजीः । गच्छत्वेष पतिः
पशुपालनाय । आवां स्वैरं रंस्यावहे इति भावः । इदमापे
परवञ्चनाय गुप्तस्याविष्करणम् । कृष्णाय तिष्ठमाना स्वाभि-
प्रायं प्रकाशयन्तीत्यर्थः । तिष्ठतेः 'प्रकाशनस्थेयाख्ययोश्च' इति

तङ् । 'श्लाघहुडस्थाशपां ज्ञीप्स्यमानः' इति सम्प्रदानसंज्ञायां
कृष्णशब्दाच्चतुर्थी ॥

यथावा—

शिथिलयति करेणाग्रिमभागेऽन्दुकबन्धमेष पु-
त्रागः । हृष्येच्च तद्वशाऽसाविति शौरिगिरा नता-
नना गोपी ॥ १८९९ ॥

इयं गोपतरुणीपयोधरपरिष्वङ्गेच्छोर्भगवतश्शौरेः करेणुमु-
द्दिश्योक्तिः । एषः पुत्रागः मतङ्गजपुङ्गवः अग्रिमभागे पुरःप्रदेशे
करेण शुण्डादण्डेन अन्दुकबन्धनं निगळवन्धं स्वस्य करिण्या-
श्चेति भावः । 'अन्दुको निगळोऽस्त्री स्यात्' इत्यमरः । शिथि-
लयति । तत् तस्मात् बन्धविस्त्रंसनाद्धेतोः असौ वशा करिणी
च 'करिणी धेनुका वशा' इत्यमरः । हृष्येन् स्वैरविहारलि-
प्लया प्रमोदेत । गूढार्थस्तु—अग्रिमभाः गेन्दुकबन्धं इति
छेदः । अग्रिमा श्रेष्ठा भाः दीप्तिः यस्य स तथोक्तः । एषः
पुत्रागः पुरुषश्रेष्ठ इति स्वस्वैव साहसिकत्वप्रत्यायनायान्यत्वेन
निर्देशः । करेण हस्तेन गेन्दुकयोः कन्दुकत्वेनाध्यवसितयोः
पयोधरयोः बन्धं कञ्चुलीबन्धनं शिथिलयति श्लथयतीति वर्त-
मानसामीप्ये भविष्यति वर्तमानवन्निर्देशः । असौ त्वमिति
वक्तव्यं परवञ्चनायादश्शब्देन गोपिकाया निर्देशः । एवमनुपद-
वक्ष्यमाणतच्छब्दप्रथमपुरुषयोरप्युह्यम् । तद्वशा तस्य कञ्चुली-
विस्त्रंसयितुर्ममेति भावः । वशा आयत्ता सती हृष्येत् । रतिसुखे-
नानन्देदित्यर्थः । इति शौरिगिरा भगवद्वचनाकर्णनेनेति यावत् ।
गोपी नतानना अभूत् । इदमपि परवञ्चनाय गुप्ताविष्करणमेव ॥

ममैव रङ्गराजविलासे यथावा—

माधवमभिवीक्ष्यामुं भुजङ्गशयमद्य हृदि कुरु-
ष्वेति । नैजसखीं प्रत्युक्तं कयाचन निशम्य जो-
षमास युवा ॥ १९०० ॥

इदं भगवतो रङ्गराजस्योत्सवसमये महाजनसम्मर्दे स्वप-
योधरदत्तहस्तमसमयज्ञं कञ्चित्कामिनं प्रति वक्तव्यस्यार्थस्य
स्वसखीं प्रति कस्याश्चिद्विदग्धायाः कामिन्या वचनम् । भुजङ्ग-
शयं शेषशायिनं अमुं माधवं श्रीवल्लभं श्रीरङ्गराजं अभिवी-
क्ष्य अभितो दृष्ट्वा प्रत्यवयवं विविच्य विलोक्येत्यभिप्रायः ।
हृदि कुरुष्व ध्याये । गूढार्थस्तु—मा धवं इति, भुजङ्ग शयं
इति च पदद्वयम् । हे भुजङ्ग हे पल्लविक ! अमुं विप्रकृष्टस्थितं
'अदसस्तु विप्रकृष्टे' इत्यनुशासनात् । धवं मद्भर्तारं वीक्ष्य
हृदि मम वक्षसि शयं पाणिं मा कुरुष्व । मद्भर्ताऽयमदूरा-
वस्थित एव मा मत्पयोधरौ स्प्राक्षीरिति भावः । इदमपि परा-
तिसन्धानार्थगुप्ताविष्करणम् ॥

ममैव नृसिंहविलासे यथावा—

घनरत्नश्रीवत्साङ्गमनालोक्यापि वल्लभं कस्मा-
त् । मां पश्यसीति गदिते सखीं प्रति वत्साऽपि
निववते विटराट् ॥ १९०१ ॥

इयं भगवतो नृसिंहस्योत्सवसंमर्दे प्रत्यासन्नमपि भर्तारं
रागान्धतयाऽनालोक्यात्मानं पश्यन्तं कञ्चित्कामुकं प्रति निग-
दितव्यस्यार्थस्य स्वसखीं प्रति कस्याश्चित्प्रौढाया उक्तिः । वल्लभं

दयितं सर्वलोकेश्वरं वा 'त्रिष्वध्यक्षेऽपि वल्लभः' इत्यमरः ।
घनं रत्नं कौस्तुभो यस्य स तथोक्तः । स चासौ श्रीवत्साङ्कः
भगवान् तं अनालोक्यापि कस्माद्धेतोः मां श्रियमेव पश्यसि ।
भगवन्तमपि पश्येति भावः । गूढार्थस्तु - हे कमन कामुक !
वल्लभं मद्भर्तारं आलोक्यापि घना च सा रत्नश्रीश्च सा वत्से
वक्षसि यस्यास्तां घनरत्नश्रीयुक्तं वत्सं यस्या इति वा । मा
कस्मात्पश्यसि । मद्भर्तुस्समक्षं मा द्राक्षीरिति भावः । इदमपि
परवञ्चनार्थगुप्ताविष्करणमेव ॥

त्रपागुप्ताविष्करणं यथा—

स्मरदीनामेनां त्वं सुभगोविन्दावतप्तहृदयां
माम् । नाथ विमृशन्विविक्तामिति गोप्या शौरि-
रिङ्गितमवोधि ॥ १९०२ ॥

स्मर दीनां एनां त्वं सुभगः विन्द अवतप्तहृदयां मां इति
प्राथमिकार्थकक्षयायां पदच्छेदः । शोभनः भगः ऐश्वर्यादिषाङ्गु-
ण्यं यस्य सः सुभगः तस्य संबुद्धिः हे नाथ सर्वेश्वर ! त्वं
एनां मामिति भावः । दीनां स्मर । एषा कृपणेति जानीहीति
भावः । अत एव अवतप्तहृदयां तापत्रयक्षुभितमानसां मां विन्द
प्राप्नुहि । रक्ष्यत्वेन स्त्रीकुरुष्वेति यावत् । स्वपरिग्रहे हेत्वन्तरं
चाभिप्रयन्ती प्राह -विविक्तां पवित्रशीलां शरण्यान्तरचिन्तना-
संवलिततया स्वच्छामिति भावः । 'विविक्तौ पूतविजनौ' इत्य-
मरः । विमृशन् सम्यग्विचारयन् विन्देत्यन्वयः गूढाभिप्रायप-
क्षे तु—स्मरदीनां एनां त्वं सुभ गोविन्द अव तप्तहृदयां मां
इति छेदः । हे नाथ प्रिय ! सर्वानपि पुरुषार्थान् त्वमेव या-
चनीय इति भावः । हे गोविन्द ! त्वं स्मरेण दीनां अत एव

तप्तहृदयां विरहतापशिथिलितमानसां एनां मां विविकतां निश्श-
लाकस्थानावस्थितां विमृशान इयमिदानीं रहस्यवस्थितेति सम्य-
ग्भिजानन् अव प्रीणय । अवनेः प्रीणनार्थकाल्लोणमध्यमैकवच-
नम् । अत्र स्फुटप्रतीयमानेन भगवद्भ्यर्थनरूपेण त्रपया गुप्तस्य
विवक्षितश्रीकृष्णसंभोगाभ्यर्थनरूपस्यार्थान्तरस्य इङ्गितमबोधीत्य-
नेन स्फुटीकरणम् । इदं शब्दशक्तिकोडीकृतगुप्ताविष्करणम् ॥

अर्थशक्तिमूलगुप्ताविष्करणं यथा

त्वं किल कृपानिधिर्मां प्रतीक्षमाणां दृशाऽपि
नागृह्णाः । इति साकूतं ब्रुवती परिरब्धा शौरिणा
ब्रजेन्दुमुखी ॥ १९०३ ॥

त्वं किल कृपानिधिरिति विपरीतलक्षणा । कुत इत्यत्राह-
प्रतीति । प्रतीक्षमाणां चिररात्राय हृदयविपरिवर्तमानत्वदुपभो-
गाशासनेन त्वां प्रतिपालयमानामिति भावः । दृशाऽपि नागृह्णाः ।
उपभोगप्रत्याशा तावदास्तां दूरे कटाक्षलेशप्रसारेण वा न
मामाद्रियथा इति भावः । कृपानिधिरेव न चेदेवं कुतस्तनुया
इत्युपालम्भः । अत्र एवंविधया वचनभङ्ग्या चिरोत्काण्ठितत्व-
दुपभोगौपयिकसमयलाभेन त्वामहं प्रत्यैक्षिषि । स च न प्राप्त
इत्यर्थशक्तिलभ्यं वस्तु साकूतमित्यनेन विवृतम् । सर्वमिदं कवि-
निबद्धवक्तृगुप्ताविष्करणोदाहरणम् ॥

कविगुप्ताविष्करणं यथा—

प्रकृते प्रतीपदर्शिनि निजैर्गुणैर्मां विमोहयसि
नित्यम् । किञ्चिद्द्वयस्व वामे त्वयाऽवियुक्तो ल-
भेय नित्यसुखम् ॥ १९०४ ॥

दयस्व वामे त्वया अवियुक्तः इति छेदः । प्रकृते प्रस्तुते समये हे प्रतीपदर्शिनि ! हे वामे सुन्दरि ! निजैः गुणैः वाक्त्रिममानादिभिः मा विमोहयासि । किञ्चिद्दयस्व । मा स्मैवं मोमुह इति भावः । त्वया अवियुक्त आविश्लिष्टस्सन् । नित्यं अतारतं सुखं लभेय प्राप्तयाम् । पक्षे दयस्व वा मे त्वया वियुक्त इति छेदः । हे प्रकृते ! इति मूलप्रकृतेस्संबोधनम् । 'प्रधानं प्रकृतिः स्त्रियाम्' इत्यमरः । हे प्रतीपदर्शिनि ! 'मदीयानादि कर्मप्रवाहप्रवृत्तां भगवत्स्वरूपतिरोधानकरीं विपरीतज्ञानजननीं स्वविषयायाश्च भोग्यबुद्धेर्जननीं' इति गदितप्रकारेण सर्वं प्रतीपं प्रतिकूलं दर्शयतीति तथोक्ता । णिजन्ताद्दृशेर्णिनिः । तस्यास्संबुद्धिः निजैः गुणैः सत्त्वादिभिः मां नित्यं विमोहयासि विपरीतदर्शिनं करोषि । मे मम 'दैवीं गुणप्रयीं मायां दासभूत-शशरणागतोऽस्मि तवऽस्मि दास इति वक्तारं मां तारय' इत्युक्तरीत्या त्वां शरणं गतस्येति भावः । वाशब्दो भिन्नक्रमः । किञ्चिद्वा दयस्व । परिपूर्णदयाकरणमिप्रायाभावे किञ्चिदपि वा दयां कुर्वीथा इत्यर्थः । तावता को लाभ इत्यत आह—त्वयेति । त्वया वियुक्तः वियोगं प्राप्तस्सन् । इदमेव तव दयाकार्यं यथाऽहं मुच्येयेति भावः । ततश्च किं तवेत्यत आह—नित्येति । नित्यसुखं मुक्तानन्दं लभेयेति । अत्र तावन् ईर्ष्याकलुषितनायिकाप्रसादनव्यापाराविधिः प्रतीयते । प्रकृतिगुणकलुषितस्य प्रकृतिप्रत्याक्रोशो विवक्षितार्थः । स च सप्तम्यन्तस्य प्रकृते इति पदस्य प्रतीपदर्शिनीति संबुद्धग्रन्थपदान्तरसमिन्व्याहारपूर्वकमुच्चारणेन संबुद्धच्यन्ततामवगमय्याविष्कृतः । कविनिबद्धवक्तृगुप्तं परवञ्चनार्थं, कविगुप्तं तु स्वप्रौढिदर्शनार्थमिति भिदा ॥

इत्यलङ्कारमणिहारं विवृतोक्तिसरो द्विनयतितमः ।

अथ युक्तिसरः (९३)

युक्तिस्स्यान्मर्मणो गुप्त्यै क्रियया परवञ्चनम् ॥

केनचिद्व्यापारेण स्वाभिप्रायनिगूहनाय यत्परस्य वञ्चनं स युक्तिर्नामालंकारः । अयमपि दीक्षितोपह्वम् । यद्यप्ययमलंकारो जयदेवेन चन्द्रालोके अलंकारप्रकरणे न लक्षितः, तथाऽपि काव्यलक्षणनिरूपणपरे तृतीयमयूखे काव्यलक्षणेऽप्येकतमत्वेन युक्तिर्निरूपिता—

युक्तिर्विशेषसिद्धिश्चेद्विचित्रार्थान्तरान्वयात् ।

नवस्त्वं नीरदः कोऽपि स्वर्णं वर्षासि यन्मुहुः ॥

इति । दीक्षितैस्तु युक्तिरन्यथैव लक्षिता—

“युक्तिः परातिसंभानं क्रियया मर्मगुप्तये” ।

इति ॥

यथा—

गोष्ठे कृतसंकेता गोविन्दाश्लेषकुतुकिनी साय-
म् । गोपी काऽपि स्वजनादुत्तस्थौ दामनीमुपा-
दाय ॥ १९०५ ॥

उत्तस्थावित्यत्र उत्पूर्वकत्वेऽपि तिष्ठतेरुर्ध्वकर्मत्वं न तद्ध । दामनीं पशुरज्जुम् । अत्र दामन्यादानपूर्वकोत्थानक्रियया पायं गोवत्ससंदानार्थोत्थानभ्रमजननेन गोविन्दाश्लेषैत्सुकपरूपमर्मगोपनेन स्वजनवञ्चनं विवक्षितम् । इदं वर्तिष्यमाणगोपनम् ॥

वृत्तगोपनं यथा—

काऽपि क्षतरदवसना गोपकुमारेण गोपबिम्बो

ष्टी । स्वैरमुपलालयन्ती कीरमुपागात्कलिन्दजा-
तीरात् ॥ ११०६ ॥

अत्र स्वैरकीरोपलालनक्रियया अधरबिम्बस्थ तदंशनभ्रम-
जननेन नन्दनन्दनरदनक्षतिरूपमर्मगोपनेन परवञ्चनम् । बिम्बो-
ष्टीति विशेष्यं बिम्बीफलभ्रान्या शुकेन दष्टस्स्यादयमधर इति
भ्रमोत्पादनोपष्टम्भकम् ॥

अत्र व्याजोक्तावाकारगोपनम्, युक्तौ त्वाशयगोपनमिति
भेदः । यद्वा व्याजोक्तावुक्त्या गोपनं, इह तु क्रियया गोपन-
मिति भेदः । एवंच 'आयान्तमालोक्य हारिं प्रतोळ्याम्' इति
पद्येऽपि युक्तिरेवेति कुवलयानन्दे स्थितम् ॥

अत्रेदं चिन्त्यं—उक्तिक्रियाकृतगोपनभेदादनयोर्भेद इति न
युक्तं, व्याजोक्तिप्रकरणे दीक्षितैरेव उक्तिशब्दस्य गोपनसाध-
नान्तरप्रत्यायकव्यापारमात्रोपलक्षणतायाः स्फुटतया प्रतिपादित-
त्वात् । तथैव तत्रैव "आयान्तमालोक्य" इत्युदाहरणे स्पष्टतया
लक्षणस्याप्यनुगमितत्वाच्च । अतो विवक्षितस्य वस्तुनः केन
चिद्व्यापारेण परवञ्चनार्थं यद्वोपनं तद्व्याजोक्तिरित्येव व्याजोक्ति-
लक्षणं प्राचां युक्तचलङ्कारं पृथगलक्षयतामभिमतं, स च व्यापारः
क्वचिदुक्तिरूपः, क्वचित्तदन्यरूपः, गोपनीयश्च क्वचिदाकारः
क्वचित्तदन्यदाशयादिकमिति विभागो युक्त इति न व्याजो-
क्तितोऽतिरिच्यते युक्तिरिति । अतः 'आयान्तमालोक्य' इत्यत्र
युक्तिरेवेति पूर्वोत्तरविरोधेन लेखनं चिन्त्यमेव । लाघवेन व्या-
जोक्तेरेवोक्तरीत्या संभवादित्याहुः ॥

अस्मामिस्तु—व्याजोक्तावुक्तिग्रहणस्याकारगोपनार्थहेत्यन्त-
रप्रत्यायकव्यापारमात्रोपलक्षणताया अस्वीकारेण उक्तिरूपव्यापारे-

णाकारगोपने व्याजोक्तिः । तदन्यव्यापारेणाशयगोपने युक्तिरित्येव व्यवस्थामाश्रित्य पृथगिमावलङ्कारौ लक्षितौ । दीक्षितानामपि व्याजोक्तिप्रकरणे 'आयान्तमालोक्य' इति पद्ये व्याजोक्तिरेवेति लेखनं मतान्तरानुरोधेन । युक्तचलङ्कारप्रस्तावे तस्मिन्नेव पद्ये युक्तिरेवेति लेखनं तु तत्रैव स्वनैर्भर्व्यं प्रकाशयितुमिति न पूर्वोत्तरग्रन्थविरोध इति समाधेयम् । एवंच व्याजोक्तचलङ्कारप्रकरणे उदाहृते 'यमुनातटीनिकुञ्जाद्वज्रम्' इति पद्येऽपि युक्तचलङ्कार एव न तु व्याजोक्तिरिति दिक् ॥

इत्यलङ्कारमणिहारे युक्तिसरस्त्रिनवतितमः ।

अथ लोकोक्तिसरः (९४)

लोकोक्तिस्स्यादसौ लोकप्रवादानुकृतिर्यदि ॥

लोकानां जनानां यः प्रकृष्टो वादः उक्तिः प्रकर्षश्च तत्तद्देशानुसारेण तत्तद्देशीयजनपरंपरागतत्वम्, तादृशवादस्यानुकृतिः उल्लेखः यः स लोकोक्तिरित्यर्थः । अयमप्यलङ्कारो दीक्षितोपक्रमेव ॥

यथा--

तव वेषवहनतोऽभवदवहसनपदं स पण्डूको
भगवन् । क्रोष्टेव चित्रकायं दृष्ट्वा तप्तायसा लिख-
न्कायम् ॥ १९०७ ॥

चित्रकायं व्याघ्रं 'पुण्डरीकः पञ्चनखश्चित्रकायमृगद्विषौ'
इत्यमरः । चित्रकायशब्दोपादानं वक्ष्यमाणजम्बुककर्तृकस्वाङ्क-

चित्रीकरणाभिलाषपूर्वकतप्तायश्शलाकाकरणकस्वाङ्गलेखनकर्मो -
त्तम्भनाभिप्रायेण । दृष्ट्वा तप्तायसा तप्तायश्शलाकयेति यावत् ।
कार्यं स्वाङ्गं लिखन् क्रोष्टा जम्बुक इव । स्पष्टमन्यत् । अत्रो-
त्तरार्धे कर्णाटान्ध्रदेशीयभाषाप्रसिद्धलोचप्रवादानुकृतिः ॥

यथावा—

शिक्षितमपि कौटिल्यं त्यक्ष्यति नैवासुरप्रकृति
हृदयम् । अपि वेणुदळावद्धं श्वापुच्छं किमु ऋजू-
भवेद्भगवन् ॥ १९०८ ॥

शुनः पुच्छं श्वापुच्छं 'शुनो दन्तदंष्ट्रा' इत्यादिना दीर्घः ।
अत्रान्ध्रदेशप्रसिद्धलोकप्रवादानुकरणम् ॥

यथावा—

शौरै त्वदन्यदैवं प्रत्येत्य भवाब्धितरणमाशं-
सन् । विश्वस्य महाबुहुदमभिपतति प्रावृषेण्यस-
रिति जनः ॥ १९०९ ॥

अत्राप्यान्रदेशीयलोकप्रवादानुकृतिः ॥

यथावा—

महता योगेन त्वामिह तावदुपास्य यो महो-
दारम् । आलम्बेतालपफलं शैलं खात्वाऽऽखुमेष
गृह्णाति ॥ १९१० ॥

यथावा—

सत्स्वपि सुदर्शनादिषु नखरैः प्रतिचस्करे त्व-
या दैत्यः । ननु नरहरे किमर्था नखापनेये परश्व-
थापेक्षा ॥ १९११ ॥

यथावा—

समितौ सतां निविशतां न तावता त्वत्कथां
खलो गायेत् । लोकेश किंनु काकः पञ्जरनिहि-
तोऽपि पञ्चमं ब्रूयात् ॥ १९१२ ॥

यथावा—

त्वयि सर्वेऽप्युपचारा वन्ध्यास्स्युर्देवतान्तरास-
ङ्गे । एकस्मिन् स्वैरत्वे नाथ सहस्रं व्रतानि न-
श्यन्ति ॥ १९१३ ॥

यथावा—

प्राक्त्वदनुग्रहहानादधुनाऽपि तवात्यनुग्रहविधा-
नात् । अभजामाकिंचनतामेवंच पृथाभुवां न कि-
ल राज्यम् ॥ १९१४ ॥

प्राक् अकिंचनतां दरिद्रतां अधुना अकिंचनतां उपाया-
न्तरविदुरतां अभजाम । एवंच ऐहिकश्रीरस्माकं दवीयसीति
बिम्बमनाहत्य एवंचेत्यादिप्रतिबिम्बवर्णनात् ललितोज्जीवितेयम् ।
पूर्वोदाहरणेषूपमानिदर्शनाद्युज्जीवितत्वं द्रष्टव्यं बुद्धिमाद्भिः । एषु
सर्वेष्वपि पद्येषु तत्तद्देशीयलोकप्रवादानुकृतिः ॥

इत्यलंकारमणिहारे लोकोक्तिसरश्चतुर्नवतिनमः.

अथ छेकोक्तिसरः (९५)

स्याञ्छेलोकोक्तिरन्स्थार्थगर्भा छेकोक्तिरिष्यते

यथावा—

त्वद्विमुखोऽम्बुजलोचन मदंशे मा जनिष्ट
कश्चिदपि । विकलस्स्वयं प्लवङ्गस्सकलं वनमपि
कदर्थयेन्नूनम् ॥ १९१५ ॥

अत्र 'मा जनिष्ट स नो वंशे' इत्युपक्रम्य 'आजन्मनि-
धनं यस्य वासुदेवो न दैवतम्' इति वचनैकदेशार्थसंग्राहके
प्रपन्नवचने विकलस्स्वयं प्लवङ्ग इत्यान्धदेशप्रासिद्धलोकप्रवादोऽ-
नुकृतः । तत्र सर्वेश्वरेश्वरे त्वयि वैमुख्यमश्नुवानः अतिचपल-
तया कपिप्राय एव । स हि अचिन्त्याद्भुताक्लिष्टज्ञानवैराग्यभ-
क्तिपरिपूर्णतया महावनमिवातिगभीरतमं स्वकुलमपि स्वदौरा-
त्म्येनाकुलयेद्वित्यर्थान्तरमपि गर्भितम् ॥

यथावा—

ननु कस्मिन् वल्मीके वृजिनगतिः कीदृगस्ति-
वेति वदन् । सङ्गात्स्जनस्यापि त्रस्यति भगवं-
स्त्वदेकशरणो यः ॥ १९१६ ॥

वृजिनगतिः जिह्वागः । अत्रान्धभाषाप्रासिद्धलोकप्रवादानु-
कृतिः । प्राकृतो जनस्तमोमयतया दुर्जन्तुसंवलिततया चातिभ-
यङ्करो वल्मीकप्राय एव तस्मिन् वृजिनगतिः दुरितानुबन्धः
कीदृग्वेत्यर्थान्तरगर्भिता । अत्र —

अप्येकपङ्क्तौ नाश्रीयाद्वाह्मणैस्स्वजनैरपि ।

को विजानाति किं कस्य प्रच्छन्नं पातकं भवेत् ॥

इति स्मृत्यर्थच्छायाऽनुसृता ॥

इत्यलङ्कारमणिहारे छेकोक्तिसरः पञ्चमवतितमः.

अथ वक्रोक्तिरः (९६)

अन्याभिप्रायकान्योक्तमन्यथाऽन्येन योज्यते ।
श्लेषेण यदि काका वा सा वक्रोक्तिरितीर्यते ॥

यत्र अन्याभिप्रायकपुरुरान्तरोक्तस्यान्येनान्यथा यद्योजनं
तदनुकूलोक्तिर्वक्रोक्तिरित्यर्थः । सा च द्विधा, श्लेषेण काका वा
अन्यथा योजनान् ॥

तत्र श्लेषेण यथा—

न क्रोधः कार्थोऽम्बुधिभुते त्वया नाहमम्बुधिः
कस्मात् ! नक्रमधः कुर्यामिति गिरा हरिं जय-
ति मोहयन्ती श्रीः ॥ १९२२ ॥

अत्र क्रोधो न कार्ये इत्यभिप्रायेणोक्तस्य भगवद्वाक्यस्य
नक्रः अधःकार्ये इति भगवत्या (अथा श्लेषेणार्थान्तरं कल्पितम् ॥

यथावा—

नयनाब्जं न्यस्येर्मयि न नयाम्यब्जं स एष
तव हस्ते । इति वचसा निजदयितं विमोहय-
न्ती रमा तनोतु शुभम् ॥ १९२३ ॥

अत्र नयनाब्जं मयि न्यस्येः कटाक्षं निक्षिपरति भगव-
तोऽभ्यर्थनवचनस्य नय न अब्जमिति पदच्छेदनं न नयाम्यब्जं
किन्तु स एषः अब्जः शङ्खः तव हस्ते एवास्त इत्यर्थान्तर-
परिकल्पनम् ॥

यथावा—(युग्मं)

किं चिरयसि संलपितुं किञ्चिदुदञ्चय कुतूहलं
ललने । तैलिकहालिकनिकटे कुतूहलं चापि ल-
भ्यते नात्र ॥ १९२४ ॥

कुप्यसि कस्माद्वनिते प्रसीद रूप्याकृते मयि
प्रणते । कुप्येत्किं रूप्याकृतिरिति परिहसति स्म
दयितमब्धिसुता ॥ १९२५ ॥

अत्राद्यश्लोके किञ्चित्कुतूहलमाश्लषादानुदञ्चयान् भगवता-
कस्य कुतूः कृत्तिस्नेहपात्रं हलं लाङ्गलं चेत्यनयोस्समाहारः कु-
तूहलमित्यर्थान्तरं परिकल्पय यथाक्रमं तैलिकनिकटे कुतूः हालि-
कनिकटे हलं च लभ्यते नात्रेत्युत्तरम् । द्वितीये तु हे रूप्या-
कृते प्रशस्तरूपाकारे हे वनिते जनितात्यनुरागे 'वनिता जनि-
तात्यर्थानुरागायां च योषिति' इत्यमरः । प्रणते मयि कस्मात्
कुप्यसि कोपं विव्रत्से इति भगवरोदितस्य आहतं रूपमस्य
रूप्यं तस्येवाकृतिर्यस्या इत्याहतरूपहेमरूप्यान्यतरनुल्याकृतित्वरू-
पार्थान्तरम् । कुप्यसीत्यस्य कुप्यं कृताकृतहेमरूप्यभिन्नं ताम्र-
कांस्यादि तद्विवाचरसीत्यर्थं च कल्पयित्वा रूप्याकृतिः कथं
कुप्येदित्युत्तरं भगवत्या जगज्जनन्या वितीर्णम् । रूप्यशब्दः
'रूपादाहतप्रशंसयोर्यप्' इति रूपशब्दादाहतप्रशंसयोर्ययोर्यप्प्र-
त्ययन निष्पन्नः । 'स्यात्काशश्च हिरण्यं च हमरूप्यं कृताकृते ।
ताभ्यां यदन्यत्तत्कुप्यं रूप्यं तद्व्यभाहतम्' इत्यमरः ॥

यथावा—

उत्सृज्य मानकाटवमुदधिभवे मधुरमस्तु तव
हृदयम् । न दधिभवाऽहं किंतूदधिजाता मस्तु
मम कथं हृदयम् ॥ १९२६ ॥

अत्र रोषकाटवमुत्सृज्य तव हृदयं प्रियं भवत्वित्यर्थकस्य
उत्सृज्य मानकाटवं मधुरमस्त्विति वाक्यस्य उत्सृज्यमानं काटवं
येन तत्तथाविधं मधुरं मस्तु दधिमण्डमित्यर्थान्तरं पारिकल्प्य न
दधिभवाऽहमित्यादिना उत्तरम् ॥

यथावा—

अत्र पुमासं परमं विद्धि स्थितमब्जदलविशा-
लाक्षि । मांसं या त्रपु विद्यातां प्रत्युपदेश एष
सफलस्स्यात् ॥ १९२७ ॥

अत्र त्वदग्रे स्थितं मां परमपुरुषं विद्धीत्यर्थकस्य अत्र
पुमांसमित्यादिभगवद्वाक्यस्य या मुग्धा मांसं त्रपु विद्यात्
तां प्रति मांसं अत्रपु इत्युपदेशस्य साफल्यमित्यर्थान्तरकल्पनेन
श्रिया उत्तरम् ॥

यथावा—

तव नायकेन तन्वि प्रतिहारे स्थायितां किय-
त्कालम् । ननु नायकेन हारे हारे स्थातव्यमेव
सततमपि ॥ १९२८ ॥

द्वारे तव प्रियेण कियदवधि स्थातव्यमित्यर्थकस्य तव
नायकेनेत्यादिभगवद्वाक्यस्य नायकमणिना प्रतिमुक्ताहारमपि

स्थेयमेवेत्यर्थान्तरविधानेन लक्ष्म्या उत्तरम् । हारेहारे प्रति-
हारे इत्यव्ययीभावः । 'तृतीयासमप्रोर्वहुलम्' इत्यमृभावाभावः ॥

यथावा—

सहजमरुदधिप एष त्वय्यतितृष्णस्सुधापयो-
धिसुते । सहजं मरौ दधि पिवन्नतितृष्ण इती-
दमतितरां चित्रम् ॥ ११२९ ॥

अत्र सहोदरो मधवा यस्य स उपेन्द्रः त्वय्यतिमात्रस्पृह
इत्यर्थकस्य सहजमरुदधिप इति भगवद्वाक्यस्य सहजं यथा
स्यात्तथा मरुदेशे दधि पिवन् अतिबलपिपास इत्यर्थान्तरक-
रणेन श्रिय उत्तरम् । इमानि 'न क्रोधः कार्योऽम्बुधि' इत्यादीनि
पद्यानि प्रणयकलहे श्रीश्रीवल्लभयोर्भक्तिप्रत्युक्तिरूपाणि ॥

यथावा—

व्रजसुमुखि न तिष्ठामि व्रजामि भो नन्दगोप-
वंशमणे । व्रजसि यदि त्वं नन्देत्कथमयमिति
शौरिरग्रहीद्वोपीम् ॥ ११३० ॥

अत्र व्रजसुमुखीति गोपललनां प्रत्यभिमुखीकरणाय सम्बु-
द्धच्यन्ततया भगवता प्रयुक्तस्य समस्तपदस्य सम्मुखितया व्र-
जसुमुख्या हे सुमुखि व्रज गच्छेति श्लेषेणार्थान्तरं परिकल्प्य
न तिष्ठामि व्रजामि भो नन्दगोपवंशमणे इति भगवन्तं प्रति
वक्रोत्तरं व्यतारि । तेनापि तया संबुद्धच्यन्ततया प्रयुक्तस्य
नन्दगोपवंशमणे इत्यस्य समस्तस्य पदस्य हे गोपवंशमणे
नन्द मोदस्व इति छेदेनार्थान्तरं प्रकल्प्य त्वं व्रजसि यदि
एवं वदन्तं मामुपेक्ष्य गच्छसिचेत् अयं त्वत्परिष्वङ्गमभिलष-

माणः कथं नन्देदिति वक्रोक्तचैव स्वाभीप्सितं भगवता प्रका-
शितमिति वक्रोक्तच्युज्जीविता वक्रोक्तिरिष्टम् ॥

यथावा—

मन्ये त्वं च्युतधीर्धन्न संलपन्त्या मयाऽऽलि
संलपसि । अच्युतधियं वृथा मां च्युतधियमात्था-
लि सत्यमच्युतधीः ॥ १९३१ ॥

इदं कयोश्चिद्ब्रह्मसुभ्रुवोरुक्तिप्रत्युक्तिरूपं पद्यम् । अत्र मन्ये
इत्यादि पूर्वार्धं किमपि ध्यायन्तीं काञ्चित्सखीं प्रति कस्या-
श्चित्सख्या उक्तिरूपम् । च्युतधीः गलितमतिः निश्चेतनेत्यर्थः ।
उत्तरार्धे अच्युतधियमित्यादि आत्थेत्यन्तं अन्यस्यास्तां प्रत्युक्तिः ।
आळीत्याद्यवाशिष्टवाक्यं पुनस्तां प्रति वदन्तीं प्रत्याद्याया
उक्तिः । अत्र ऋजुबुद्ध्या कमपि वृत्तान्तं प्रसुवत्या कयाचि-
त्प्रतिवाचमददानां सखीं वीक्ष्य नूनं त्वं निश्चेतनाऽसीत्युक्तम् ।
तथा च नाहं निश्चेतनेत्यभिप्रायेण अच्युतधियं मां वृथैव
च्युतधियं ब्रवीषीति प्रत्युक्तम् । पुनस्तथा सखि सत्यं त्वं
अच्युतधीः कृष्णानुषक्तहृदयैवासि अन्यथा संलपन्तीं मां कथं
न संलपसीत्यर्थान्तरं कल्पितम् ॥

यथावा—

सारसनाभाश्लेषं सखि घटय ममेति मुग्धया
गदिते । घटयितुमेवोद्योगो ममेति सारस्मैतमुवाच
सैरन्ध्री ॥ १९३२ ॥

अत्र मुग्धया कयाचिद्गोपवालिकया प्रसाधयित्रीं शिल्प-
कारिकां प्रति ऋजुबुद्ध्या सारसनस्य मेखलायाः आभायाः

प्रभायाः आश्लेषं संबन्धं मम घटयत्यभिप्रायेण प्रयुक्तस्य सारसना-
भाश्लेषमित्यादिवाक्यस्य सारसनाभस्य पद्मनाभस्य श्रीकृष्णस्य
आश्लेषं उपगूहनं घटयेति श्लेषेणार्थान्तरं प्रकल्प्य घटयितुमे-
वायं परिष्कारोद्योग इत्युत्तरं प्रौढया सैरन्ध्र्या दत्तम् ॥

यथावा—

गोपालिके विलोकय किञ्चिदितः किं विलोक-
याम्यलिके । गोपेत्यामन्त्रयसे गोपीं मां मुग्ध
गोप एव त्वम् ॥ १९३३ ॥

अत्रात्मानं प्रति कटाक्षप्रसारं प्रार्थयमानेन हे गोपालिके
गोपि इतः किञ्चिद्विलोकयेति भगवता श्रीनन्दनन्दनेनोक्तस्य
गोपालिके विलोकयेति वाक्यस्य हे गोप आलिके ललाटे
किञ्चिद्विलोकयेति श्लेषेण प्रकल्प्यान्यमर्थं किं विलोकयाम्यलिके
इत्याद्युत्तरं विनीर्णं विदग्ध्या व्रजवरारोहया । हे मुग्ध मूढ
सुन्दरेत्याकृतं त्वमेव गोप इत्यन्वयः । नाहं गोपः किंतु गोपी ।
एवं स्त्रीपुंसभेदस्याप्यनवगमेन स्त्रियं पुंवाचकशब्देनामन्त्रयमा-
णस्त्वमेव पशुपाल इति भावः । यद्वा यथाश्रुतमेवान्वयः ।
एवं वदन् त्वं गोप एव । यदि नागरक एव भवेः कथमेवं
ब्रूया इति भावः । गोपालकस्य स्त्री गोपालिका । पुंयोगलक्षण-
डीषः 'पालकान्तान्न' इति निषेधः । टापि 'प्रत्ययस्थात्'
इतीत्वम् ॥

यथावा—

कवळयितुं खलु शक्यो मया शुनासीर एव
किमुतान्यः । नेष्टे ग्रसितुं सीरं श्वेति मुरं प्रति
वदन् हरिर्जयति ॥ १९३४ ॥

अत्र इन्द्रोऽपि मया ग्रसितुं शक्य इत्यभिप्रायेण सुरेणो-
क्तस्य कबळयितुमित्यादेः शुना शुनकसदृशं त्वया सीरः अर्कः
शुना शुनकेन हलं वा ग्रसितुं न शक्यमिति भगवता अर्था-
न्तरस्य कल्पनया प्रत्युत्तरं प्रतिपादितम् । 'सीरोऽर्कहलयोः
पुंसि' इति मेदिनी । सर्वमिदमविकृतश्लेषवक्रोक्तेरुदाहरणम् ॥

विकृतश्लेषवक्रोक्तिर्यथा

श्लेषस्याविकृतत्वं च समभिव्याहताक्षरापरित्यागेनार्थवर्ण-
नम् । विकृतत्वं च कस्यचिद्वर्णस्यावापांद्वापाभ्यां भवति ॥

असमस्सुशोभमानो जगदीशो वामदेव एवा-
यम् । असमस्सुशोभितश्चेत्स एव जगदीश्वरो न
संदेहः ॥ १९३५ ॥

इदं शैववैष्णवयोस्संवादादरूपं पद्यम् । तत्र असमः अस-
दृशः सुशोभमानः देदीप्यमानः अयं अस्मदुपास्यः वामदेवः
विरूपाक्ष एव जगदीश इति शैवेनोक्तम् । वैष्णवेन तु—वासु-
देव एव जगदीश इत्यभिप्रायेण समः मकारसहितः स न भव-
तीत्यसमः सुशोभितः च्यावितमकारस्थानकेन सुकारेण शोभि-
तश्चेत् स एव वामदेवो जगदीशो न संदेह इति । वामदेव-
शब्दे मकारोद्वापं तत्रैव सुकारावापं च विधायार्थान्तरं श्लेषेण
परिकल्पितम् ॥

यथावा—

बाणासुरवरदायी काशीपुरवहनपटुरयं परमः ।
वेदं पठात्र परमः क इति तदा वेत्सि किंनु बहु-
जल्पैः ॥ १९३६ ॥

अयमपि शैववैष्णवयोरेवोक्तिप्रत्युक्तिरूपः श्लोकः । काशी-
पुरस्य वहनं उद्धरणं रक्षणमिति यावत् । तस्मिन् पटुः
वाणासुरवरदायी काशीपुरवहनपटुः अयं शिव एव परमः
उत्कृष्ट इति शैवेनोक्तम् । वेदं पठ अत्र परमः क इति तदा
वेत्सि 'तमीश्वराणां परमं महेश्वरं तं देवतानां परमं च दैव-
तम् । अग्निरवमो देवतानां विष्णुः परमः' इति श्रुतिपठने
परमः को वा स्यादिति त्वमेव जानासीति प्रतिवदता वैष्णवेन
अत्र त्वदुक्तयोः वाणासुरवरदायी काशीपुरवहनपटुरिति पदयोः
वे वकारस्थाने दं दकारं पठेति वकारोद्वापनेन तत्रैव दकारा-
वापनेन च वाणासुरवरदायी काशीपुरवहनपटुरयं श्रीवासुदेव
एव परम इत्यर्थस्य पारकल्पनार्थमपि विकृतश्लेषवक्रोक्तचुदा-
हरणमेव ॥

यथावा—

मीनेक्षणे त्यज रूपं कमनं पुरतस्स्थितं निरी-
क्षस्व । मन्दं जल्प शठात्रेत्यवनी श्रीशं तिरश्च-
कार रूपा ॥ १९३७ ॥

इयं मानकलुषिताया भूदेव्याः प्रसादनाय भगवदुक्तौ तद्व-
क्रोक्तिः । मीनेक्षणे इत्यनेन निसर्गप्रसन्नलोचना त्वं नैवं जात्वपि
रोषाविललोचनेति द्योतितम् । पुरतः स्थितं प्रार्थनार्थमिति भावः ।
कमनं त्वां कामयितारं वल्लभं मां न तूदासीनतयाऽवस्थित-
मिति भावः । निरीक्षस्वेति भगवत्कर्तृकप्रसादनोक्तिः । मन्दं
जल्प शठात्रेति भूदेव्याः प्रत्युक्तिः । हे शठ गूढविप्रियकारिन्
अत्र मम संनिकर्षे मन्दं जल्प न तृचैः, विधाय विप्रियमति-
मन्त्रं निर्भरानुरागमेदुर इव स्वैरं मा वादीः जाने त्वामिति भावः ।

अत्र त्वज्जलिपतयोः मीनेक्षणे कम्पनमिति पदयोः स्थितं मं
मकारं दं दकारं जल्प मकारं दकारतयोच्चारयेत्यर्थः । तदा
दीनेक्षणे कदनमिति निष्पद्यते । त्वया वञ्चितां मां दीनेक्षणे
इति संबोधय । कदनं मनोव्यथेति यावत् । पुरत एव स्थितं
एवं वञ्चयति त्वयि स्पष्टमेवाग्रे स्थितं न तु मीमांसनीयमिति
भावः । अत्र मकारच्यावनेन तत्रैव दकारविन्यसनेन च विकृतेन
श्लेषेणार्थान्तरपरिकल्पनम् ॥

यथावा—

यश्शुक्लभासितरुचिर्येन वलक्षश्रियोदधारि
ग्लौः । स वृषाकपिसिञ्जगतां नाथोऽलं वद पुन-
स्स एव भवेत् ॥ १९३८ ॥

अयमपि शैववैष्णवोक्तिप्रत्युक्तिरूप एव । यः शुक्ला शुभ्रा
भासीती भसितसंबन्धिनी रुचिः यस्य स तथोक्तः धवलभ-
स्मोद्भूत इति यावत् । वलक्षश्रिया स्वतः पाण्डुरमूर्तिना
येन ग्लौः शशाङ्कः उदधारि उच्छ्रुतत्वेन धृतः शिरसा धृत
इति यावत् । सः वृषाकपिः हरः त्रिजगतां नाथ इत्यभिप्राय-
वती शैवोक्तिः । वैष्णवेन पुनः—अलं पुनर्वद पर्याप्तं पुनर्ब्रूहि
पर्यालोच्य ब्रूया इत्यर्थः । स एव त्वदुक्त एव त्रिजगतां नाथो
भवेदित्यन्वारुह्य वद अलं लकाररहितं वदेत्यर्थान्तरगर्भका-
रात्त्वदुक्तवाक्ये लकारलोपेन यः शुक्लभासितरुचिः येन वक्ष-
श्रिया उदधारि गौरिति निष्पाद्य यः शुक्ल इव भासिता रुचि-
र्यस्य स तथोक्तः मरकतश्यामल इति भावः । वक्षसि श्रीः
यस्य वक्षश्श्रीः तथोक्तेन येन गौः भूः उदधारि उद्धृतः 'उद्धृ-

ताऽसि वराहेण कृष्णेन शतबाहुना' इति श्रुतेः । सः वृषाकपिः भगवान् विष्णुरेव 'हरविष्णू वृषाकपी' इत्यमरः । त्रिजगतां नाथ इत्यभिप्रायपरतया योजिता । अत्र लकारस्योद्वापमात्रमिति विशेषः

यथावा -

शिव एव हि लोकस्याधीश इति त्वं ब्रवीषि ननु विद्वन् । वाचालोच्युत एव स इति वद तत्त्वं त्वमेव जानासि ॥ ११३९ ॥

वाचालः वाचाटः त्वं शिव एव हि लोकस्याधीश इति ब्रवीषि ननु अच्युत एव सः लोकस्याधीश इति वद । सः शिवः अच्युत एव अच्युतात्मक एव । अच्युत एव स इति वा योजना । अच्युत एव शिवो मङ्गलमूर्तिः 'शाश्वतं शिवमच्युतम्' इति श्रुतेः । अतएव लोकस्याधीश इति वद । पक्षे वाचेति भिन्नं पदम् । सः शिवः लोच्युत एव लोकारच्यवनं प्राप्त एव लोकस्याधीशः कस्याधीशः न कस्याप्यधीश इति वाचा वद । तत एव तत्त्वं जानासि सर्वेश्वरेश्वरे भगवति नारायणे जायति कस्यायमाधिपतिस्स्यादिति भावः । अत्रापि वक्रोक्तौ वर्णोद्वापमात्रम् ॥

सर्वमिदं शब्दश्लेषमूलाया वक्रोक्तेरुदाहरणम् । अर्थश्लेषमूलाया यथा—

गोपालः क्व पशूनां पतिः क्व वा क्वाद्य तन्वि गौश्वरति । तद्वेद वृषभवाहन इति नर्मवचोऽवतादुमारमयोः ॥ ११४० ॥

अत्र गोपाल इत्यादि गौरीपरिहासवाक्यं कृष्णाभिप्राय-
गर्भं पशूनांपतिः क वेत्यादिना महेश्वरदत्तान्ताविष्करणाभिप्राय-
परतया श्रिया योजितम् ॥

काका यथा—

वेगादागाः किं वा चिकीर्षसे कृष्ण ननु न जा-
नेऽहम् । न विजानासि नतभ्रूरित्याश्लिष्यन् हरि-
र्जयति गोपीम् ॥ १९४१ ॥

अत्र कस्य कार्यस्य चिकीर्षया तत्र वेगादागमनमिति न
वेद्मीति ऋजुमतितयाऽनुयुञ्जानां ब्रजललानां प्रति न विजाना-
नासीति काका अर्थान्तरकल्पनम् ॥

काकुविकृतश्लेषाभ्यां मिळिताभ्यामपीयं भवति । यथा—

प्रचुराजिपटीयांसं दाशरथे विप्रवर्णमुख्यं
माम् । विद्धि प्रसन्नशस्त्रं बहुमन्ये भृगुज साधु विप्रं
त्वाम् ॥ १९४२ ॥

अयं भार्गवराघवयोस्संवादरूपदश्लोकः । तत्र प्रचुरसमर-
पटुतरं ब्रह्मवर्णप्रमुखं निर्मलास्त्रं मां विद्धीति स्वस्य दर्जयत्व-
महीयस्त्वाद्यभिप्रायेण भार्गवोक्तस्य चरणत्रयस्य हे भृगुज !
साधु विप्रं त्वां बहुमन्ये इति काका अहो तव ब्राह्मण्यमित्या-
कृतगर्भयाऽन्यथा योजनं भगवता राघवेण कृतम् । अत्रैव हे भृ-
गुज ! त्वां साधु सम्यक् बहु बहुलं च विप्रं विगतप्रवर्णं मन्ये
इति प्रवर्णोद्दारेणार्थान्तरकल्पनं च । तथा सति चुराजिपटी-
यांसं विवर्णमुख्यं सन्नशस्त्रमिति च निष्पद्यते । चुरा चौर्यं

तत्प्रचुरा आजिः युद्धं तत्र पटीयांसं 'तस्कराचरितो मार्गो नैष वीरनिषेवितः' इत्युक्त्वा चौर्यसमरपटुतरं पामरमुख्यं 'विवर्णः पामर' इत्यमरः । सन्नशस्त्रं विशीर्णास्त्रमिति तदर्थः ॥

श्लेषकाकुभ्यां विना योजनाभेदेनार्थान्तरकल्पनेऽपीयं संभवति । यथा—

न त्वय्यनुरक्तोऽहं नीलामनुरञ्जयेय ननु राधे ।
वेद्मि न मय्यनुरक्तं त्वां नीलां रञ्जयन्तमेव
हरे ॥ १९४३ ॥

अत्र त्वय्यनुरक्तोऽहं नीलां नानुरञ्जयेयेति भगवता विवक्षिताया योजनायाः यथाश्रुतमेव योजनेन राधयाऽर्थान्तरं कल्पितमिति भवति वक्रोक्तिः । यद्यप्येवांविधा वक्रोक्तिः प्राक्तनैरर्वाक्तनैर्वा न विवेचिता । तथाऽपि तादृशचमत्कृतिसद्भावाद्बक्रोक्तिरेवेयमित्यस्माभिव्यवेच्चि ॥

इत्यलङ्कारमणिहारे वक्रोक्तिसरषण्णवतितमः.

अथ स्वभावोक्तिसरः (१७)

जात्यादिस्थस्वभावोक्तिस्वभावोक्तिरितीर्यते ॥

जात्यादिनिष्ठस्वभाववर्णनं स्वभावोक्तिरित्यन्वर्थसंज्ञोऽलङ्कारः । आदिपदेन गुणक्रियाद्रव्याणि गृह्यन्ते ॥

यथा—

वत्सस्मरणप्रस्नुतसुपीवरोधीं विलोलतरसा-

स्नाम् । हुंभारवगम्भीरां गव्यां सायं निवर्तयति
शौरिः ॥ १९४४ ॥

गव्यां गवां समूहं 'तस्य समूहः' इत्यधिकारे 'खलगो-
रथात्' इति यत् । सुपीवराणि ऊर्धांसि आपीनानि यस्यास्तां
तथोक्तां 'ऊधस्तु क्लीवमापीनम्' इत्यमरः । 'ऊधसोऽनङ्' इत्य-
नङि 'बहुव्रीहेरूधसो जीप्' । स्फुटार्थकमन्यत् । अत्र गोजाति-
स्वभावस्य वर्णनम् ॥

खञ्जितहरिनीलमदं मञ्जुलतापिञ्छपिञ्छसच्छा-
यम् । अञ्जनयति मामकदृशमञ्जनगिरिकुञ्जधाम-
हरिधाम ॥ १९४५ ॥

अञ्जनगिरिकुञ्जधामा यो हरिः तस्य धाम रोचिः इदं
कर्तृ । मामकदृशं अञ्जनयति अञ्जनवर्ती करोति अञ्जनशब्दा-
न्मतुवन्तात् णाविष्टवद्भावेन 'विन्मतोः' इति मतुपो लुक् । अत्र
गुणस्वभाववर्णनम् ॥

इतरेतरांसघट्टनहृषिततनुरुहं विवाहवेदिग-
तम् । अन्योन्यप्रहिताहतदृगन्तमाभातु दिव्यामि-
थुनं तत् ॥ १९४६ ॥

अत्र क्रियास्वभाववर्णनम् ॥

उरसि रमां निदधानं करयोश्चक्रं दं च विद-
धानम् । कनकाम्बरं दधानं कनतान्मम मनसि
फणिगिरिनिधानम् ॥ १९४७ ॥

मितसितहसितविकस्वरकपोलफलकं कुरङ्गम-
दतिलकम् । वृषशिखरिनित्यभोग्यं वृणीमहे मन-
सि किमपि सौभाग्यम् ॥ १९४८ ॥

अनयोः पद्ययोर्द्रव्यस्वभाववर्णनम्

इत्यलङ्कारमणिहारे स्वभावोक्तिसरस्सप्तनवतितमः.

अथ भाविकसरः (१८)

वर्णनादद्भुतार्थस्य वस्तुनी भूतभाविनी ।
प्रत्यक्षे इव दृश्येते यत्र तद्भाविकं मतम् ॥

यत्रात्यद्भुतचरितोपवर्णनादतीतानागतयोर्वस्तुनोः प्रत्यक्षाय-
माणत्वं भवति स भाविकालङ्कारः । न चातीतानागतयोः प्रत्य-
क्षवदवभासो विरुद्धः, अत्यद्भुतवस्तुवर्णनेन भाविकानां हृदि
भावनोदयात् । तथाच भावनायाः प्रकर्षेण घटत एव प्रत्यक्षा-
यमाणत्वं भूतभाविनोरप्यर्थयोः । यथा—

वृक्षेष्टक्षे च पश्यामि चीरकृष्णाजिनाम्बरम् ।

असीनस्संविशंस्तिष्ठन् भुञ्जानः पर्यटन् पिबन् ।

चिन्तयानो हृषीकेशमपश्यत्तन्मयं जगत् ॥

इत्यादौ । न चेयं स्वभावोक्तिः, तत्र हि वस्तुस्वभावस्य
यथावद्वर्णनेन प्रत्यक्षायमाणता । इह तु अद्भुतत्वेन । नापि रस-
वदाद्यलङ्कारः, यत्तत्र विभावानुभावाद्यनुसंधानेनैव रसादेर्भा-

व्यत्वं न त्वद्भुतत्वेन । न चोत्प्रेक्षा, अतीतानागतयोः प्रत्यक्ष-
त्वेन संभावनाभावात् । नापि भ्रान्तिमान्, भावानाया अभ्रान्ति-
कृतत्वात् । तस्मात्सर्वोत्तीर्णा विलक्षण एवायमलंकार इति
वदन्ति ॥

यथा—

विकटोद्भटाट्टहासं विदलयतो दितिसुतेन्द्रहृद-
यतटीम् । अद्यापि सिंहशिखरिणि नरसिंहस्या-
र्भटी स्फुटीभवति ॥ १९४९ ॥

सिंहशिखरिणि शेषाद्रौ तदेकदेशभूते अहोविले इति
यावत् । अत्र हिरण्यकाशेषुवक्षोऽन्तरविक्षोभणदक्षोल्बणसंरम्भस्य
श्रीनृसिंहस्य भगवतः अत्यद्भुतातीतमहार्भटीवर्णनेन तथाविध-
भावनया तादृशप्रत्यक्षायमाणता । भीषणत्वोद्भावनमिदम् ॥

यथावा --

जनयन्ति मोदमक्ष्णोस्सनकसनन्दनसनत्कु-
माराद्याः । अद्याप्यधिभुजगाचलमाद्या मुनयो
हरिं भजन्तो नः ॥ १९५० ॥

स्थानमाहात्म्योद्भावनमिदम् ॥

यथावा—

पत्रीश्वरमधिरूढे यात्रोत्सवकौतुकादाहिगिरी-
न्दौ । ग्राहगृहीतगजावनसंभ्रममद्याप्यमुष्य प-
श्यामः ॥ १९५१ ॥

यथावा—

सम्भर्दकुपितबलपतिवेत्रहतित्रुटितकोटिकोटी-
रान् । अद्यापि पद्मजायांस्त्वद्वारीक्षामहे वृषाद्रि-
मणे ॥ १९५२ ॥

यथावा—

भवता वालिदशास्यौ भग्नौ रघुवीर दृष्टवन्तं
पूर्वम् । अहहा इत्यधुनाऽपि च सहस्रनयनं सहा-
स्रनयनं वीक्षे ॥ १९५३ ॥

अहह आ इति छेद । एतौ द्वावपि निपातौ यथाक्रमं
वालिस्मरणजनितखेदे रावणस्मरणान्दृते च वर्तते । आ इती-
त्यत्र 'निपात एकाजनाङ्' इति प्रकृतिभावः । अङ्घ्रिदेवायं
निपातः, स्मरणार्थकत्वात् । अनुशिष्यते हि 'वाक्यस्मरणयो-
रङ्घ्रित्' इति । अहह आ इति अयं दुःखाश्चर्यद्योतको वागा-
रम्भसंभवोऽनुभावः । अहह आ इति अद्यापि अस्त्रेण शोकान-
न्दजन्येनास्त्रेण सह वर्तन्ते इति सहास्त्राणि 'वोपसर्जनस्य'
इत्यस्य वैकल्पिकत्वान्न सहशब्दस्य सभावः । तादृशानि नय-
नानि यस्य तं तथाविधं अद्यापि वालिवधजनितशोकाश्रुनयनं
रावणवधजनितप्रमोदाश्रुनयनं च वीक्षे इति भावः । पक्षे सह-
स्रनयनशब्दं अहहाः अविद्यमानः हः हकारो येन सः अहः
अहः हाः हा इति वर्णः यस्य तथोक्तः हकारच्यावनेन तत्रैव
हाकारेण घटित इत्यर्थः । इति हेतोः सहास्रनयनं वीक्षे उक्त-
रीत्या सहस्रनयनशब्दस्य तथाभूतत्वादिति भावः । इदमपि भूत-
विषयसाक्षात्कारवर्णनमेव । चमत्कारान्तरं तु पूर्वभ्यो विशेषः ॥

सर्वमिदं भूतविषयसाक्षात्कारवर्णनम् । भाविष्यद्विषयसाक्षात्कारवर्णनं यथा—

अनुदिनमनुसंधानादर्चिर्मुखसरणिभाविसंमानाः । अथैव वसन्ति दृशोः पद्यायां श्रीनिवास तव कृपया ॥ १९५४ ॥

अत्र बन्ध्यावस्थायामशक्यदर्शनत्वेनाद्भुतानामर्चिरादिमार्गसंमानानां भाविनां साक्षात्कारवर्णनम् ॥

इत्यलङ्कारमणिहारे भाविकसरोऽष्टनवतितमः.

अथोदात्तसरः (९९)

तदुदात्तं वस्तु यत्र वर्ण्यते सुसमाद्धेमत् ।
अन्योपलक्षकं श्लाघ्यचरित्रं वा निबध्यते ॥

यत्र संपत्समृद्धिमद्वस्तु वर्ण्यते, यत्र च महापुरुषसंबन्धिश्लाघ्यचरितं 'यत्रायं सारसस्स देवदत्तकेदारः' इतिवदुपलक्षकतया वा निबध्यते तत्रोदात्तालङ्कारः । उपलक्षकं ज्ञापकम् । स्वभावोक्तौ भाविके च यथावद्वस्तुवर्णनम् । तद्विपक्षत्वेनारोपितवस्त्वात्मनः प्रथमोदात्तस्यावसरः । तत्रसंभाव्यमनविभूतियुक्तस्य वस्तुनो वर्णनं कविप्रतिभोत्थापितमैश्वर्यलक्षणमुदात्तं प्रथमम् । द्वितीयं तु महापुरुषाणामुदात्तचरितानामङ्गिभूतवस्त्वन्तराङ्गभावेनोपनिबध्यमानं चरितम्, महापुरुषचरितस्योदात्तत्वात् ॥

यथा—

वज्रशिलावालाश्रितमरकतकलतारुणाश्मपल्ल-
विते । सह महिला विहरन्ते गृहनिवहे त्वत्कटा-
क्षिताशौरे ॥ १९५५ ॥

इदं समृद्धच्युदाहरणम् । अत्रासंभाव्यमानविभूतियुक्तानां
भगवत्कटाक्षितानां वर्णनाल्लक्षणसंगतिः । संभाव्यमानविभूति-
युक्तस्य वर्णने तु नायमलंकारः ॥

यथा—

परिखचितवज्ररेखाम्फुरितमहानीलजालचा-
रुतमाः । सतटिज्जलदभ्रमदा वृषशिखरिणि भा-
न्ति ते विहारगृहाः ॥ १९५६ ॥

अत्र हि महाविभूतेर्भगवतो विहारगृहाणां वस्तुत एव
संभवतीदृशविशेषः । अत एवास्य कविप्रतिभोत्थापितत्वमु-
क्तम् । एवंचास्य नामापि सार्थकमिति विमर्शिनीकारः ॥

श्लाघ्यचरितस्योपलक्षकत्वे यथा—

जयतु स शैलो यत्र त्यक्तास्त्रं केनचिन्निमित्ते-
न । श्रीवासमब्जचक्रे यतिराजो ग्राहयामास ॥

यतिराज भगवद्रामानुजाचार्यः । केनचिन्निमित्तेन तोण्ड-
मान्नुपायै रिपुविजयकृते वितीर्णयोश्शङ्खचक्रयोः पुनस्तद्वरदा-
नावसरे अर्चारूपेऽस्मिन्पुनश्शङ्खचक्रधारणरूपतत्प्रार्थनलक्षणेन
निमित्तेन त्यक्तास्त्रं त्यक्तशङ्खचक्रं भगवन्तं श्रीनिवासं शङ्ख-
चक्रे ग्राहयामास । 'अजग्रहत्तं जनको धनुस्तत्' इतिवाट्टिकर्म-
कता । अत्र—

मा भैषीः पुत्र भद्रं ते शङ्खचक्रौ ददामि ते ।
 ताभ्यां गच्छ पुरीं दिव्यां तौ ते शत्रून् हनिष्यतः ॥
 इत्युक्त्वा प्रददौ तस्मै ताभ्यां सह जगाम सः ।
 तौ च शत्रून्निहत्याशु कृत्वा राज्यमकण्टकम् ॥
 आजगमतुः क्षितिभृता साकं देवस्य संनिधिम् ।
 राजा देवं वचन्देऽथ स्तुत्वा स्तोत्रैरनेकशः ॥
 वरं वरय भद्रेति देवो राजानमब्रवीत् ।
 राजा—ममायुधप्रदानस्य ख्यात्यै देवोत्तम प्रभो ॥
 अर्चाबिम्बे शिलाबिम्बे चक्रशङ्खे न धारय ।
 इति संप्रार्थितो देवो न दधार पुनश्च तौ ॥
 अदृश्यौ तिष्ठतश्चोभौ पार्श्वतश्शार्ङ्गधन्वनः ॥

इत्यादिवैकटाद्रिमाहात्म्यान्तर्गतब्राह्मपुराणकथाभगवद्भाष्यकारका-
 रितश्रीनिवासशङ्खचक्रपरिग्रहकथा चेहानुसंधेया । अत्र श्ला-
 ष्यस्य भगवद्रामानुजाचार्यकारितश्रीनिवासशङ्खचक्रधारणरूपम-
 हापुरुषचरित्रस्य वर्णनीयं वैकटाद्रिं प्रत्युपलक्षकत्वम् ॥

यथावा—

स शिलोच्चयो विजयतां यत्रामृतदोऽप्यशेष-
 विबुधानाम् । कंचन विबुधं तातेत्यामन्त्रयायाच-
 तामृतं जगज्जनकः ॥ ११५८ ॥

अनेकेषां विबुधानां देवानां विदुषां वा अमृतदः सुधःप्रदः
 निश्श्रेयसप्रदो वा जगज्जनकः श्रीनिवासः कंचन विबुधं श्रीशै-
 लपूर्णनामानं महात्मानं विपश्चितं तातेति आमन्त्रय संबोध्य
 अमृतं सुधां निश्श्रेयसं वा । वारीति तु तत्त्वम् । अयाचत
 दवीयस्तरात्तुम्बुरुतीर्थादनुदिनं स्वाराधनकृते तीर्थानयनकैकर्य-

मारचयत्यमुष्मिन् कृपया तादृशसार्वकालिकश्रमं तस्य परिजिही-
र्षुश्शबरवेषधरो भगवान् श्रीनिवासस्तादृशभूमिकया श्रिया सह
मध्येमार्गमभ्येत्य तं तर्त्तीर्थं ययाचे । स च तं शबरमेव मत्वा
न व्यतारीद्भगवदर्हणायानीयमानं तीर्थम् । अददाने च तस्मिन्
स्तर्त्तीर्थं भगवांस्तदुत्तमाङ्गधृतं तदुदकुम्भं निर्भिद्य तत्प्रस्रुतां
वारिध्यागमास्येनागृह्णात्सह जायया । भगवदर्हणार्थमानीयमानं
तीर्थं शबरेण दूषितमिति तदवाशिष्टमखिलमपि तीर्थं तत्रैव
परिहृत्य पुनस्तरां तदानयनाय तुम्बुरुतीर्थं प्रति प्रस्थिते च
तस्मिन् भगवान् कृपया स्वमैश्वरं रूपं प्रदर्श्य नेतःपरमनुदिनं
तुम्बुरुतीर्थाद्द्वीयसो मदर्हणायाहरणीयं पानीयं, अलमैतावतैव
कैकर्येण तुष्टोऽस्मीत्यभिधाय—

यस्तातेति मयाऽऽहूतस्स तात इति गीयते ।

इति वरं वितीर्यान्तरघात् । इत्यैतिह्यम् । अत्र 'तातेत्यामन्त्रथ
कंचिद्वनभुवि तृषितस्तोयबिम्बुं ययाचे' इति श्लोकपादार्थोऽनु-
कूलः । अत्राप्युक्तप्रकारेण महापुरुषचरितं शेषाचलाङ्गतया
वर्णितम् ॥

अङ्गिभूतस्य वस्तुन उत्कर्षप्रतिपिपादयिषया अङ्गित्वेनोप-
निबध्यमानं महापुरुषचरितमेव तदलंकाराङ्गम् । न तूपलक्षण-
मात्रपरतयोपात्तमित्याहुः । तेन—

नयनायनगोचरतामयते द्विसहस्रनयनगिरि-
राजः । वित्रासिनीं रिपूणां यत्राऽदत्ताद्भुतां गुह-
शक्तिम् ॥ ११५१ ॥

इत्यादौ नायमलंकारः । अत्र हि पाण्मातुरचरितमुपलक्ष-
णमात्रं विवक्षितं न तु तेन गिरेः कोऽप्युत्कर्षो विवक्षितः ॥

यथावा—

कोऽपि स पुमान्विजयतां यद्घण्टा श्रुतिशिरो-
गुरुर्भूत्वा । उदजीवयदुक्तयमृतैर्दुर्मतकथकविषमू-
छितं भुवनम् ॥ १९६० ॥

यस्य श्रीनिवासस्य घण्टा कर्त्री श्रुतिशिरोगुरुर्भूत्वा—
वित्रासिनी विबुधवैरिवरूथिनीनां
पद्मासनेन परिचारविधौ प्रयुक्ता ।
उत्प्रेक्ष्यते भुवि जनैरुपपत्तिभूम्ना
घण्टा हरेस्समज्जनिष्ट यदात्मनेति ॥

इत्युक्तरीत्या निगमान्तमहादेशिकत्वेनावतीर्येत्यर्थः । शिष्टं
स्पष्टम् । अत्राङ्गिभूतस्य श्रीनिवासस्य महोत्कर्षप्रतिपिपादयि-
षया तद्घण्टावतारस्य भगवतो निगमान्तदेशिकस्य चरितमङ्ग-
तया निबद्धम् ॥

इत्यलङ्कारमणिहारे उदात्तालङ्कारसर एकोननवतितमः.

अथात्युक्तिसरः (१००)

अद्भुतातथ्यशौर्यादिवर्णनाऽत्युक्तिरिष्यते ।

अद्भुतस्यासत्यस्य असंभावितस्य शौर्यादिवर्णनमप्युक्तेर्ना-
मालङ्कारः । आदिशब्देनौदार्यकीर्त्यादिर्ग्रहणम् ॥

यथा -

बहिरन्तर्ज्वलता श्रीनाथ त्वत्तेजसाऽद्भुततमेन ।
ब्रह्माण्डमूषिकायां रविरुचिरावर्त्य कनकगिरिर-
रचि ॥ १९६१ ॥

हे श्रीनाथ! बहिः अन्तश्च ज्वलता अद्भुततमेन मूषा-
निहितकनकरजःकणादिविलापनमात्रकारिणः प्रसिद्धादग्नेरापि व-
क्ष्यमाणरविकिरणद्रवीकरणघनीभावोभयकल्पकतया विलक्षणेनेति
भावः । तव तेजसा प्रतापेनैव अग्निना । मूषैव मूषिका तैज-
सद्रव्यविलापनी 'तैजसावर्तनी मूषा' इत्यमरः । तस्यां रवेः
रुचिः जात्यभिप्रायकमेकवचनं, किरण इत्यर्थः । आवर्त्य विलाप्य
कनकगिरिः अरुचि । आवर्तिताः प्रभाकरकरा एव घनीभाव-
नया सुमेरुत्वेन निष्पादिता इति भावः ॥

यथावा —

ब्रह्माण्डान्तरसृष्ट्यै परितो ज्वलता तव प्रतापे-
न । जगदण्डमूषिकायामस्यामावर्त्यते सुवर्ण-
गिरिः ॥ १९६२ ॥

ब्रह्माण्डान्तरस्य 'तदण्डमभवद्भ्रमं सहस्रांशुसमप्रभम्'
इत्युक्तप्रकारस्यान्यस्य ब्रह्माण्डस्य सृष्ट्यै सृष्टिं कर्तुं 'क्रियार्थ'
इत्यादिना चतुर्थी । परितः समन्ततः ज्वलता तव प्रतापेन अस्यां
विद्यमानायां जगदण्डमेव मूषिका तस्यां सुवर्णगिरिः हेमाद्रिः
आवर्त्यते विलाप्यते । ब्रह्माण्डमूषिकायां सुवर्णगिरिद्रवीकर-
णोक्त्या प्रतापे अग्नित्वं गम्यते ॥

यथावा—

परतस्त्रिपाद्विभूतेः परितस्स्फुरता ककुत्स्थकु-
लभानो । अत्यर्कानलदीप्तिर्नित्यं त्वद्योधतेजसाऽ-
रुचि सा ॥ १९६३ ॥

त्रिपाद्विभूतेः 'त्रिपादस्यामृतं दिवि' इति श्रुतायाः नित्य-
विभूतेः परतः परितः स्फुरता ज्वलता त्वद्योधानां सुग्रीव-
हनुमदादीनां तेजसा प्रतापेन । सा त्रिपाद्विभूतिः अत्यर्कान-
लदीप्तिः अतिक्रान्तभानुवह्निज्योतिः व्यरचि । अत्र—

ब्रह्मणस्सदनात्तस्य परं स्थानं प्रकाशते ।

देवा हि यन्न पश्यन्ति दिव्यं तेजोमयं परम् ॥

अत्यर्कानलदीप्तिं तत् स्थानं विष्णोर्महात्पनः ।

इति प्रमाणमिहानुसंधेयम् । इयं शौर्यात्युक्तिः ॥

औदार्यात्युक्तिर्यथा—

स्वकटाक्षलब्धनिरवधिविभवानां दानमनवधि
नराणाम् । वीक्ष्य स्वयमर्थितया तद्गृहमभ्येत्य
चलति न ततश्च्रीः ॥ १९६४ ॥

अत्र श्रीरपि स्वकटाक्षाधिगतविभवानां जनानां गृहमर्थि-
त्वेनाभ्येत्य ततो न चलतीत्यनेन तद्भक्तानामौदार्यात्युक्तिः । ततो
न चलतीत्यनेन तद्भक्तसंपदोऽक्षयत्वं व्यज्यते ॥

यथावा—

अर्थितया प्रतिहारं त्वदुदञ्चितसंपदां नृणाम-
म्ब । गच्छतिचेद्भिक्षाको गच्छतु धनदोऽपि गति
भिक्षायै ॥ १९६५ ॥

कुबेरोऽपि त्वत्कटाक्षसमधिगतसंपदां जनानां गृहद्वारं
भिक्षार्थं गच्छतीत्यौदार्यात्युक्तिः । भिक्षाको महेश्वर इत्यर्था-
न्तरमपि प्रतीयते ॥

कीर्त्यत्युक्तिर्यथा---

त्वदुपाश्रितजनसमुदययशःपयोराशिबीचिवि-
क्षुभिताः । ब्रह्माण्डालाबुगणा निमज्जनोन्मज्जनैः
प्रविलुठन्ति ॥ १९६६ ॥

इयं कीर्त्यत्युक्तिः । नन्वतिशयोक्तितोऽस्याः को भेद इति
चेत् अतिशयोक्तावसदुक्तिमात्रं, अत्युक्तौ तु अतथ्यस्याद्भुतेति
विशेषणादत्यन्तासदुक्तिरिति जानीहि । अतएव दण्डिना—

अनयोरनवद्याङ्गि स्तनयोर्जृम्भमाणयोः ।

अवकाशो न पर्याप्तस्तव बाहुलतान्तरे ॥

इति शंभाव्यमेवैतद्विशेषाख्यानसंस्कृतम् ।

कान्तं भवति सर्वस्य लोकयात्रानुवर्तिनः ॥

इति । स्तनयोरतिपावराववर्णनं लोकसिद्धमित्येतादृशविशेषा-
ख्यानेन उत्कर्षकथनेन अलंकृततया कान्तं रमणीयमेव भवती-
त्युक्त्वा--

लोकातीत इवात्यर्थमध्यारांप्य विवक्षितः ।

योऽर्थस्तेनातितुष्यन्ति विदग्धा नेतरे जनाः ॥

इत्यभिधाय

अल्पं निर्मितमाकाशमनालोच्यैव वेधसा ।

इदमेवंविधं भावि भवत्यास्स्तनमण्डलम् ॥

इदमत्युक्तिरित्युक्तमेतद्गौडोपलालितम् ।

इत्यत्युक्तेरतिशयोक्तितो वैलक्षण्यं दर्शितम् ॥

ननु च उदात्तालंकारादत्युक्तेः को भेदः 'वज्रशिलावाल'
इत्यादिप्रागुपदर्शिततदुदाहरणे कविप्रतिभामात्रगोचरतया असं-
भावितायास्समृद्धैर्वर्णनेन वैलक्षण्यभावादितिचेत् अत्राहुः—'संप-

दुत्कर्षात्युक्तावुदात्तं, शौर्यात्युक्तावत्युक्तिः' इति । अन्ये तु "अत्यद्भुतकविप्रतिभामात्रगोचरासंभावितार्थवर्णनमुदात्तमित्युदात्तालंकारं लक्षयित्वा तस्यार्थस्य संपच्छैर्यौदार्यादिनानाप्रकारतया तथाविधसंपच्छैर्यादार्याद्यत्युक्तीनां भेदे प्रमाणाभावात्त्यात्युक्तिः पृथक् लक्षणीया" इत्याहुः । दीक्षितानां तु तद्व्यपत्वातद्व्यपत्वाभ्यामनयोर्भेद इत्यभिप्रायमवर्णयद्वैद्यनाथः ॥

इत्यलङ्कारमणिहारे अत्युक्तिसरश्शततमः.

अथ निरुक्तिसरः (१०१)

सा निरुक्तिर्योगतो यन्नाम्नोऽर्थान्तरकल्पनम् ॥

योगवशान्नाम्नोऽर्थविशेषाभिधायिनोऽर्थान्तरोपवर्णनं निरुक्तिर्नामालङ्कारः । यद्यप्ययं प्राचीनैर्नालंकारतया लक्षितः, तथाऽपि जयदेवीये चन्द्रालोके तृतीयमयूखे—

निरुक्तं स्यान्निर्वचनं नाम्नस्सत्यं तथाऽनृतम् ।

ईदृशैश्चरितैर्जाने सत्यं दोषाकरो भवान् ॥

इति काव्यलक्षणतया प्रतिपादितं निरुक्तमेव किञ्चिद्वैलक्षण्येन दीक्षितैरर्थालंकारतया पर्यगण्यतेति तदनुरोधेनास्माभिरप्ययमलंकारो लक्षितः । नाम्नः प्रसिद्धचनुरोधेन कृतं निर्वचनं सत्यं, अनृतं निर्वचनं त्वन्यथा कल्पितम् ॥

यथा—

अर्दयसि जनानेतान्निर्दय इव भवदुरन्तकान्तारे । जगदीश तदिह सत्यं जनार्दनोऽसीति कोऽत्रं सन्देहः ॥ ११६७ ॥

अत्र जनैस्सर्वान् पुमर्थान् अर्द्यते याच्यत इति व्युत्पादि-
तस्य जनार्दननाम्नः उक्तरीत्या योगतोऽर्थान्तरकल्पनम् ॥

यथावा—

अतिविशदमधुरतावकवचोरसस्ते यतस्सुधा-
ब्धिसुते । तेनैव गुणेन सिता बभूव तच्छर्करा सि-
तेति जगे ॥ १९६८ ॥

हे सुधाब्धिसुते ! इदं तद्वाग्रसेऽपि विवक्षिततद्गुणानुवर्त-
नाभिप्रायवम् । शर्करा तेनैव उक्तविशेषणतावकवचोरसेनैव
कर्त्रा गुणेन करणभूतया रज्ज्वा सिता अपराधानुगुणशिक्षणा-
य सन्दानिता । परमार्थतस्तु—तेनैव गुणेन विशदिज्ञा मधुरिम्णा
च गुणेनैव सिता विशदा बद्धा च 'षिञ् बन्धने' कर्मणि क्तः
संबद्धेत्यर्थः । उक्तविशेषणविशिष्टश्रीषाग्रसचौर्यादेवास्या वैशद्य-
माधुर्यलाभशर्कराया इति भावः । अतः एवं बद्धत्वादेव सि-
तेति जगे अगीयत 'शर्करा सिता' इति नैघण्टुकैरिति भावः ।
अत्र सितात् शर्करानाम्नो योगतोऽर्थान्तरकल्पनम् ॥

यथावा—

पदवीवशात्प्रविशतो यदभूच्चन्द्रस्य विश्रमस्था-
नम् । त्वदुदवासितशीर्षिगृहं तदुच्यते नाथ चन्द्र-
शालेति ॥ १९६९ ॥

अत्र चन्द्रशालेति नाम्नोऽर्थान्तरकल्पनं योगेन ॥

यथावा—

यद्विश्वनामरूपव्याकरणपटीयसी तव प्रेक्षा ।
तत्त्वां शेषगिरीश्वरमवैमि सच्छब्दितं हरे स-
त्यम् ॥ १९७० ॥

हे हरे यत् यस्मात् तव प्रेक्षा प्रज्ञा 'प्रेक्षोपलब्धिश्चित्संवित्' इत्यमरः । पक्षे प्रकृष्टा ईक्षा 'तदैक्षत बहु स्याम्' इत्यायुक्तसंकल्पः नामानि प्रातिपदिकानि, उपलक्षणमेतदाख्यातानाम् । तेषां रूपाणि स्वरूपाणि विश्वानि नामरूपाणि यस्मिस्तत्तथोक्तं यद्वयाकरणं शब्दनयः तस्मिन् पटीयसी । अन्यत्र विश्वस्य चिदचिदात्मकप्रपञ्चस्य नामरूपव्याकरणे देवादिविचित्रसृष्टितन्नामधेयकरणे पटीयसी । तत् तस्मात् एवंविधव्याकरणनयपटुतरप्रज्ञत्वात्, पक्षे तव एवंविधसंकल्पवत्वात् । सच्छब्दितं सन् विद्वान् इति शब्दितं उक्तं 'सन्सुत्रीः' इत्यमरः । पक्षे 'सदेव सोम्य' इति सच्छब्दाभिलपनीयं अत्र सच्छब्दो मानसंबन्धयोग्यत्वलक्षणं सत्त्वं प्रवृत्तिनिमित्तीकृत्य परमात्मनि वर्तते । त्वां शेषस्य पतञ्जलितयाऽवतीर्णस्य भगवतोऽनन्तस्य गिरि वाचि महाभाष्ये इत्यर्थः । ईश्वरं समर्थं तदधीतिबोधप्रचारपटीयांसमित्यर्थः । 'स्वामीश्वराधिपति' इत्यादिना सप्तमी । सत्यं निश्चितं यथा स्यात्तथा । इतरत्र शेषगिरीश्वरं वेङ्कटाद्रिनाथं त्वां सत्यं 'सत्यं ज्ञानम्' इत्युक्तं परं ब्रह्म अवैमीति योजना । अत्र उक्तीत्या शेषगिरीश्वरशब्दस्य योगेनार्थान्तरकल्पनम् ॥

यथावा—

नलिनेक्षणललनामणि नयनरुचा तव निराकृतो मीनः । विगलितसारो मन्ये विसारमेनं वदन्ति तद्विबुधाः ॥ ११७१ ॥

धवलोज्ज्वलासितरुचा तव लोचनसरसिजेन मीन इह । प्रविलोपितसारोऽभूद्भुवि लोकैस्तद्विसार इत्युचे ॥ ११७२ ॥

इदमेकार्थकं पद्यद्वयमानुपूर्वीवैचित्र्यप्रदर्शनमात्रसारम् 'विसारशशकुली' चेति मीनपर्यायेष्वमरः । अत्र उक्तप्रकारेण विसार इति मीननाम्नो योगेनार्थान्तरकल्पनम् ॥

यथावा—

हरिणा स्वरुचिजिहीर्षुर्घनः कपोलेऽभ्यहन्यत
प्रायः । अस्य भ्रश्यन्ति रदाः करकमिषात्रीरदं
तदाहुरमुम् ॥ १९७३ ॥

निर्गळिताः रदाः दन्ताः यस्य स इति नीरदशब्दस्य योग-
प्रदर्शनेनार्थान्तरकल्पनम् ॥

यथावा—

तव यशसैवाच्युत भुवि पवित्रितायां स्वजन्म-
वैफलयम् । जानाना विबुधधुनी जाता मन्दाकि-
नीति सार्थाख्या ॥ १९७४ ॥

मन्दा अमाग्या अलसा वा अकिनी दुःखिनी 'अकं
दुःखे च पापे च' इति विश्वः । अत्र मन्दाकिनीति नाम्नो
योगेनार्थान्तरकल्पनम् ॥

यथावा—

स्वस्तरुदारमणिना त्वया परास्तस्ततस्स्वरु-
भूत्वा । त्वां विजिगीषुस्त्वन्नखभिन्नोऽन्वर्थाभिधोऽ-
भवन्नृहरे ॥ १९७५ ॥

स्वस्तरुः कल्पशास्त्री उदारमणिना त्वया परास्तः औदा-
र्येण निरस्तः ततः वैरशुद्धिविधानाय स्वरुः दम्भोलिः भूत्वा

‘शतकोटिस्स्वरुद्रशम्भ’ इत्यमरः । त्वां विजिगीषुस्सन् त्वन्नखैः
भिन्नः विदारितः अतएव अन्वर्थाभिधः सुष्ठु अरुः यस्य सः
स्वरुः बलत्रद्वण इति अन्वर्थसंज्ञकः अभवत् । ‘व्रणोऽस्त्रिया-
मीर्ममरुः’ इत्यमरः । नृहरे इति दम्भोलिविभेदनक्षमनखशि-
खातैक्षण्यातिशयाभिप्रायगर्भम् । अत्र स्वस्तरुः स्वस्तरुशब्दः
परास्तः पराकृतः स्तः स्त इति वर्णो यस्य स तथोक्तः ।
अतएव स्वरुर्भूत्वा उक्तरीत्या स्वरुशब्दो भूत्वेत्यर्थोऽपि च-
मत्कारातिशयाधायकः । अत्र स्वरुरिति नाम्नो योगेनार्थान्तर-
परिकल्पनं विषमालंकारसंकीर्णम् ॥

यथावा—

श्रीरुचिभारकचाकचिदूरधुतं कनकमीषदार्तम-
रौत् । तदिदं कार्तस्वरमिति गदितं कविभिरिति
विदितमस्माभिः ॥ १९७६ ॥

अरौत् अक्रन्दत् । ईषदार्तः कार्तः स्वरो यस्य तत्तथोक्तं
‘ईषदर्थे’ इत्यनेन कोः का इत्यादेशः । अत्र कार्तस्वरमिति
नाम्नः योगेनार्थान्तरकल्पनम् ॥

यथावा—

भ्रात्रा सह हरिहृदयं यान्त्या रत्नाकरो जनि-
निकाय्यः । मुद्रित आसीद्रमया नूनं तदिदं जगु-
स्समुद्र इति ॥ १९७७ ॥

भ्रात्रा कौस्तुभेन सह निर्गमनं जन्मगृहस्य रत्नाकरत्वं च
मुद्रणावश्यकतां द्योतयतः । अत्र समुद्र इति नामधेयस्य योगे-
नार्थान्तरकल्पनम् । समुद्रशब्दः संपूर्वकात् ‘उन्दी क्लेदने’

इत्यस्माद्धातोः 'स्फायितश्चि' इत्यादिना रकि सिद्धः । समी-
चीनः उद्राः जलजन्तुविशेषा अस्मिन्निति कैश्चिन्निष्पादितः ।
तस्य योगेनान्यदर्थकल्पनम् ॥

यथावा—

निजवदनरुचिजिहीर्षोस्सितद्युतेर्हरिवद्यति
स्म करान् । शुचिकरतयैष विदितोऽवदातकरतां
कुतोऽन्यथा विभृयात् ॥ १९७८ ॥

करान् हस्तान् किरणानिति तु तत्त्वम् । अवद्यति स्म
कृणत्ति स्म 'दो अवखण्डने' अस्माद्देवादिकात्कर्तरि लट् ।
अन्यथा एवं करच्छेदाभावे शुचिकरतया परस्वापहरणदोष-
विरहेण शुद्धहस्ततया विशदकिरणतयेति वस्तुस्थितिः । विदितः
एषः अवदातकरतां अवकृत्तपाणितां शुक्लांशुतामिति परमार्थ-
स्थितिः । 'कृत्तं दातं दितं छितम्' इत्यमरः । द्यतेः कर्मणि
क्तः । 'आदेचः' इत्यात्वम् । शिष्टं स्पष्टम् । अत्रावदातकर
इति सितकिरणतारूपप्रवृत्तिनिमित्तशालिनो नास्म उक्तरीत्या योगे-
नार्थान्तरवर्णनम् ॥

यथावा—

निजमन्दहसितलक्ष्मीमुमुषिषयेन्दौ करान्प्र-
सारयति । तानसिनोत्सपदि हरिस्तेन स सितकर
इति प्रथामयते ॥ १९७९ ॥

असिनोत् अवध्नात् 'षिञ् बन्धने' लङ् । सितकरः सन्दा-
नितपाणिः । अत्र सितकर इति नास्म उक्तरीत्या योगेनार्थान्तर-
प्रकृतिः ॥

यथावा—

प्रद्योतनशतसदृशा विद्योतितदशदिशाऽम्ब त-
व महसा । विध्वंसितद्युतितया विद्युदपद्यत यथा-
र्थमभिधानम् ॥ १९८० ॥

विध्वंसिता द्युत् संपदादित्वात्किप् । द्युतिः यस्यास्सा
विद्युत् निष्प्रभेत्यर्थः । पक्षे विशेषेण द्योतत इति विद्युत् 'द्युत
दीप्तौ' 'भ्राजभास' इत्यादिना कर्तरि क्तिप् । 'विद्युत्तदिति
संध्यायां स्त्रियां त्रिषु तु निष्प्रभे' इति मेदिनी । स्पष्ट मन्यत् ।
अत्र विद्युदिति नाम्नो योगेनार्थान्तरकल्पनम् ॥

यथावा—

आहूतोऽपि नियोद्धुं बाहुभ्यां तव निरस्तरा-
हुभ्याम् । नागाद्भुजगोऽच्युत तन्नागं तं प्राहुरर्थत-
त्वज्ञाः ॥ १९८१ ॥

अत्र नाग इति नाम्नः नागच्छतीति नाग इति योगादर्था-
न्तरं कल्पितम् ॥

यथावा—

त्वत्पदरुचिहरणात्तत्प्रहतशीर्षेऽम्ब लोहितं
मुञ्चन् । लोकान्तर्हित आसीद्यल्लोहितवस्तुदेष
शोणमणिः ॥ १९८२ ॥

हे अम्ब ! यत् यस्मात् त्वत्पदरुचिहरणाद्धेतोः शीर्षे त-
त्प्रहतः तेन त्वत्पदेन अभिहतः अतएव लोहितं रुधिरं मुञ्चन्
शीर्षे उद्धमन् सन् लोकान्तर्हितः लोके अन्तर्धानं गतः आसीत्

त्वत्पदाभिघातहेतुकरुधिरस्त्राविमस्तकत्वप्रयुक्तावमानेन कस्यापि
 मुखं दर्शयितुमपत्रापिष्णुतया कापि निलीन इति भावः । तत्
 तस्मात् एष शोणमणिः पद्मरागः लोहितकः आसीदित्यनुप्रज्यते ।
 लोहितकः लोहितं रुधिरं के शिरसि यस्य स तथोक्तः तन्नामा
 आसीत् । परमार्थतस्तु लोकयोः लोवर्णकवर्णयोः अन्तः मध्ये
 हितौ हिकारतकारौ यस्य स तथोक्तः । शब्दार्थयोस्तादात्म्यम् ।
 लोहित एव लोहितकः तन्नामा 'लोहितान्मणौ' इति स्वार्थिकः
 कन् । 'शोणरत्नं लोहितकः' इत्यमरः । अत्र स्वार्थिकना निष्प-
 न्नस्य लोहितक इति नाम्नो योगान्तरेणार्थान्तरकल्पनं चम-
 त्कारान्तरं स्फुटमेव ॥

इत्यलङ्कारमणिहारे निरुक्तिसर एकशततमः.

अथ प्रतिषेधसरः (१०२)

प्रतिषेधः प्रतीतस्य प्रतिषेधस्य वर्णनम् ।

यः प्रसिद्धो निषेधानुवादो ज्ञातत्वात् स्वतानुऽपयुक्तोऽ-
 र्थान्तरगर्भीकारेण चारुतामाधत्ते स प्रतिषेधालङ्कारः ॥

यथा—

न सुधांशुना न सुधया न मलयमरुता न
 चापि तुहिनभृता । निरुपमकरुणाशिशिरास्स्वेनैव
 कृता रमेश तव भक्ताः ॥ ११८३ ॥

अत्र भगवद्भक्तानां सुधांशुप्रभृतिनिर्मितत्वाभावः प्रसिद्ध
 एव कीर्त्यमानस्तेषां सुधांशुप्रभृतिभ्योऽप्यतिशयिततया शैशिर्य-

मित्यमुमर्थं व्यक्तीकरोति । स च निरुपमकरुणाशिशिरा इत्य-
नेन परिमितशैशिर्यवद्भ्रुवस्सुधांशुप्रभृतिभ्यस्तेषां विशेषमुपदर्श-
यता विशेषणेनाविष्कृतः ॥

यथावा—

नैतान्यर्जुनरथ्या दुर्दान्तानीन्द्रियाणि मम
शौरे । पश्याम नियच्छैतानीशो यदि विपथ एव
धावन्ति ॥ १९८४ ॥

अर्जुनस्य रथ्याः रथवोढारोऽश्वाः । ईशो यदि समर्थो
यदि विपथ एव धावन्ति एतानि इन्द्रियाणि नियच्छ निय-
मय पश्याम इति योजना । अत्र वक्तुरिन्द्रियाणामर्जुनरथ्या-
श्वत्वाभावः प्रसिद्ध एव कीर्त्यमानस्तेषां दुर्दान्ततया दुर्नि-
यमनत्वं व्यनक्ति । तच्च दुर्दान्तानीत्यादिविशेषणमहिम्ना कवि-
नैवाविष्कृतम् ॥

यथावा—

न दशाननो न वाली सुदुराधर्षो ममैष दोष-
गणः । तमनाविध्य त्वमिमं मम नाथ भवेः कथं
महाधन्वा ॥ १९८५ ॥

अत्रापि वक्तुर्दोषगणस्य दशाननत्वाद्यभावः प्रतीत एव
परिकीर्त्यमानस्तस्य दुराधर्षतां व्यञ्जयति । सा च सुधुराधर्ष
इति विशेषणेन स्वोक्तैव प्रकाशितः ॥

नन्दसुतेदं न पयो न दधि न मण्डं नचापि

नवनीतम् । हन्त हरेः किंन्विदमिति मनःकषायं
ममातिकटु हेयम् ॥ १९८६ ॥

इदं किंन्विति किंस्त्विति हरेरिति योजना । मनसः
कषायं रागादिवासनां प्रसिद्धनिम्वादिक्वाथनिष्पादितं कषायं च
'निर्यासेऽपि कषायोऽस्त्री' इत्यमरः । अत्र वक्तुर्मनःकषायस्य
पयस्त्वाद्यभावः प्रसिद्ध एव कथ्यमानस्तस्या स्वादुतमक्षीरा-
दिहरण एव तवादरः न त्वस्मदीयजुगुप्सिततरमनःकषायहरणे
इति परिहासमभिप्रेति । स च अतिकटु हेयमिति विशेषणाभ्यां
कषायमिति विशेष्येण च प्रादुष्कृतः ॥

इत्यलङ्कारमणिहारै प्रतिषेधसरो द्वयधिकशततमः ।

अथ विधिसरः (१०३)

सा विध्यलंकृतिर्यत्र सिद्धमेव विधीयते ।

यन्निर्ज्ञानविधानमनुपयुक्तिबाधितं सदर्थान्तरगर्भिकारेण सु-
न्दरतरं स विधिनामाऽलंकारः । यथाऽऽहुः—

ज्ञातार्थस्य विधानं यदुपयोगपरिच्युतम् ।

अभिप्रायान्तरं गर्भकुर्वद्विच्छित्तिशालि चेत् ॥

विध्यलङ्कारमाहुस्तं साहित्यपरिशीलिनः । इति ॥

यथावा—

तत्त्वं ब्रवीमि भगवंस्त्वं त्वं जीवस्तु जीव एव
हरे । जगदीश्वरतद्दासौ जगदाते केन मतिमताऽ-
नन्यौ ॥ १९८७ ॥

अत्र परमात्मनः परमात्मत्वस्य प्रत्यगात्मनः प्रत्यगात्म-
त्वस्य च विधानमनुपयोगव्यधितं सत्तयोः सर्वशेषित्वतच्छेष-
त्वसर्वज्ञत्वाज्ञत्वादिभिस्स्वभावतोऽत्यन्तवैलक्षण्यं गर्भीकरोति ।
तज्जगदीश्वरेत्यादिना उत्तरार्धेनाविष्कृतम् ॥

यथावा—

अद्यप्रभृति हि लोका यूयं यूयं वयं तु वय-
मेव । इन्द्रियवशात् यूयं वयं तु भगवद्वशंवदा
एव ॥ १९८८ ॥

अत्र यूयं वयमित्यनयोः यूयं वयमिति विधानमनुपयुक्तं
सत् इन्द्रियकिंकरत्वभगवदेकिंकरत्वादिपरस्परसांगत्यानर्हता-
लक्षणमर्थान्तरं गर्भीकरोति । तच्चोत्तरार्धेन प्रकटितम् । अत्र—

अद्यप्रभृति हे लोका यूयं यूयं वयं वयम् ।

नास्ति संगतिरस्माकं युष्माकं च परस्परम् ॥

अर्थकामपरा यूयं नारायणपरा वयम् ।

वयं तु किंकरा विष्णोर्यूयमिन्द्रियकिंकराः ॥

इत्येतदनुसंधेयम् । यथावा—

पुण्यापुण्याभ्यां यन्नहनं जन्तोस्त्वया कृतं भ-
गवन् । अनुकूलं तद्भवतु प्रतिकूलं वाऽपि नहन-
मेव खलु ॥ १९८९ ॥

हे भगवन् ! जन्तोः प्राणिनः पुण्यापुण्याभ्यां सुकृतदुष्कृ-
ताभ्यां कर्मभ्यां यत् नहनं बन्धनं त्वया कृतं तत् नहनं
अनुकूलं पुण्यफलभूतैहिकामुष्मिकसुखकरं प्रतिकूलं पापफल-


भूततापत्रयनरकादिदुःखकरं वा भवतु नहनमेव खलु यथा तथा वा बन्धनमेव भवति खलु न हि सुवर्णमयमपि निगळं न बन्धनायावकल्पते अयोमयमेव बन्धकमिति दृष्टं श्रुतं वेति भावः । पक्षे नहनं नहनमित्याकारकं पदं अनुकूलं अनुलोमतया पठितं प्रतिकूलं प्रतिलोमतया पठितं वा नहनमेव उभयथाऽपि नहनमित्येव निष्पद्यत इत्यर्थः । अत्र नहनस्य नहनत्वविधानमनुपपद्यमानं निश्श्रेयसगतिप्रतिरोधिनां गर्भीकरोति । सा च पुण्यापुण्यकरणकत्वविशेषणात्प्रकाशिता । 'तदा विद्वान् पुण्यपापे विधूय निरञ्जनः परमं साम्यमुपैति' इत्यादिश्रुतिभिः पुण्यापुण्यविधूननानन्तरमेव हि निश्श्रेयसगतिः प्रतिपाद्यते । यद्वा तन्नहनत्वविधानं भगवदितरदुर्मोचत्वं गर्भीकरोति ।

पशवः पाशिताः पूर्वं परमेण समाधिना ।

तेनैष मोचनीयास्ते नान्यो मोचयितुं क्षमः ॥

इति प्रमाणात् 'क्षीयन्ते चास्य कर्माणि तस्मिन् दृष्टे परावरे' इत्यादिकमप्यत्रानुकूलम् । एषु विधिप्रतिषेधोदाहरणेषु अर्थान्तरसंक्रामितवाच्यलक्षणव्यङ्ग्यार्थसद्भावेऽपि न ध्वनित्वव्यपदेशः, तेषां व्यङ्ग्यानां 'निरुपमकरुणाशिशिरा । जगदीश्वरतद्दासौ' इति स्वोत्कथैवाविष्करणात् । ननु चाक्षेपालङ्कारान्तरभेदत्वेन विधिप्रतिषेधयोः पूर्वमुक्तेर्न पृथगलंकारतया परिगणनमुचितमिति चेत् बाधितयोस्तयोरक्षेपभेदत्वमभ्यधायि प्राक् । इह तु सिद्धयोरलंकारतेति गृह्यताम् ॥

इत्यलंकारमणिहारे विधिसरस्त्रचधिकशततमः.



अथ हेतुसरः (१०४)

साकं हेतुमता हेतुरुक्तश्चेद्धेतुरारितः ।

कार्यस्य कारणेन सह वर्णनं हेत्वलंकार इत्यर्थः । अयं जयदेवेन चन्द्रालोके तृतीयमयूखे कार्यनाम्ना काव्यलक्षणतया व्यवहृतः । यथा --

कार्यं फलोपलम्भश्चेद्व्यापाराद्वस्तुतोऽथवा ।

असावुदेति शीतांशुर्मानंच्छेदाय सुभ्रुवाम् ॥

इति । दीक्षितैस्तु अयमपि चमत्कारितयाऽलंकारेषु परिगणितः ॥

यथा—

परिपालनाय जगतामवतारस्तव न चात्र संदेहः । मत्पालनाय चिरयसि कस्मादिति मे रमेश संदेहः ॥ १९९० ॥

अत्र जगत्परिपालनावतारयोः कार्यकारणयोस्सहवर्णनम् ॥

यथावा—

मरकतकं फणिशिखरिणि किमपि तदमराद्यतां प्रपद्य तराम् । भुवनमधःकृतपङ्कं विरचयितुं कतकतामहोधत्ते ॥ १९९१ ॥

फणिशिखरिणि किमपि तत् लोकोत्तरमिति यावत् । मरकतकं गारुत्मतं अमराद्यतां देवोत्तमत्वं श्रीनिवासत्वमित्यर्थः । भुवनं विष्टपं सलिलं च अधःकृतः अधोभागं नीतः तिरस्क-

तश्च पङ्कः कर्दमः कलुषं च यस्य तत्तथोक्तं विरचयितुं कत-
कतां पङ्किलाम्बुप्रसादकवृक्षविशेषफलतां धत्ते । अहो आश्चर्य-
मेतत् । यद्गारुत्मतं श्रीनिवासतां प्राप्य कतकतां धत्त इति ।
मरकतकमिति पदं अमराद्यतां मश्च रश्च मरौ आद्यौ वर्णौ यस्य
तत् मराद्यं तन्न भवतीत्यमराद्यं तस्य भावः तत्ता तां प्रपद्य
कतकतां धत्ते मरकतकशब्दः प्राथमिकमकाररेफयोरुद्भासने कत-
कमिति निष्पद्यत इत्यर्थान्तरं च चमत्कारि । अत्र कतकता-
धारणस्य हेतोः भुवनपङ्काभ्यःकरणेन हेतुमता सह वर्णनं श्लेष-
मूलकाविरोधोत्तम्भितम् ॥

यथावा—

प्राप्तश्शुभवर्तित्वं सुश्रीराज्याभिषेकतो भग-
वन् । सुमहानाकुलदीपस्तमोविधूत्यै विभाति
भवदीयः ॥ १९९२ ॥

हे भगवन् शुभे वर्तत इति शुभं वर्तयतीति वा शुभ-
वर्ती तस्य भावः शुभवर्तित्वम् । पक्षे शुभा वर्तिः दशा यस्य
तत्त्वं 'वर्तिर्दीपदशागात्रलेपयोर्मणिरञ्जने' इति रत्नमाला । प्राप्तः
राज्याभिषेकतः सुश्रीः । सुश्रीराज्येत्यत्र 'रो रि' इति रेफ-
लोपे 'दूलोपे' इति दीर्घः । पक्षे आज्याभिषेकतः सुश्रीः
सुमहाः ना कुलदीपः इति छेदः । शोभनं महः उत्सवः
यस्य स तथोक्तः 'नित्योत्सवो भवेत्तेषाम्' इत्युक्तरीत्या निर-
न्तरोत्सवशाली महातेजस्वीति वा । 'महस्तूत्सवतेजसोः' इति
सान्तनानार्थेष्वमरः । कुलदीपः स्वान्वयप्रकाशकः भवदीयः ना
पुमान् । पक्षे भवदीयः सुमहांश्चासौ अनाकुलदीपश्च अनश्वरः

प्रदीप इत्यर्थः । तमसः तमोगुणस्य तिमिरस्य च विधूत्यै तिर-
स्काराय विभाति । अत्र प्रकृताप्रकृतगोचरश्लेषे भगवद्भक्तप्रका-
शस्य तदीयमहादीपप्रकाशस्य च हेतोः तमोविधूतेः फलस्य च
सहवर्णनम् ॥

यथावा—

ख्यातो दिव्याञ्जनधरवर्तितया येन दृशि विनि-
हितस्त्वम् । स खलु सुदृग्बजलोचन वेत्तुं शक्नो-
ति गूढमप्यर्थम् ॥ १९९३ ॥

दिव्यः यः अञ्जनधरः अञ्जनाद्रिः तस्मिन् वर्तत इति
तथोक्तः । तस्य भावः तत्ता तया । पक्षे दिव्यं श्लाघ्यं यत्
अञ्जनं तस्य धरा धारयित्री वर्तिः नयनाञ्जनलेखा तस्याः भावः
तत्ता तया 'वर्तिर्भेषजनिर्माणनयनाञ्जनलेखयोः' इति विश्वमे-
दिन्यौ । ख्यातः त्वं येन सुदृशा दृशि लोचने विनिहितः दृष्ट
इति यावत् स सुदृक् ज्ञानी । पक्षे परोक्षवस्तुसाक्षात्कारक्षम-
दृष्टिरित्यर्थः । गूढमपि अर्थं शस्त्रतत्त्वार्थं पक्षे निधिरूपं धनं
वेत्तुं ज्ञातुं शक्नोति खलु । अत्र श्रीनिवासदर्शनतत्त्वार्थवेदनयोः
अञ्जनवर्तिनयनन्यासनिधिदर्शनयोश्च श्लिष्टयोर्हेतुहेतुमतोस्सहव-
र्णनम् ॥

यथावा—

शुभजनकभूहरोऽवधि येन दशास्यस्स एव
कोसलराट् । अवधीञ्च हिरण्याक्षं तादृक्षमसद्गु-
भाय किल जगताम् ॥ १९९४ ॥

शुभा या जनकभूः सति तस्याः हरः दशास्यः येन कोसलराजा अवधि अहन्यत स एव कोसलराट् दाशरथिः असः स न भवतीत्यसः अकोसलराजरूप इति यावत् । 'एतत्तदोः' इति सूत्रे 'अनञ्समासे' इति पर्युदासान्न तच्छब्दस्य सुलोपः । पक्षे असः सवर्णरहितः कोसलराट् कोलराट् । पुरा वराहश्रेष्ठस्सन्नित्यर्थः । तादृशं शुभजनकभूहरं शुभजनिका जगत्क्षेमप्रदा या भूः पृथ्वी तस्याः हरमित्यर्थः । हिरण्याक्ष जगतां शुभाय कल्याणाय अवधीत् । अत्र रावणहिरण्याक्षवधलक्षणहेतुना सह जगच्छुभलक्षणहेतुमतः प्रतिपादनम् ॥

यथावा—

यस्त्वयि सम्राट् प्रत्ययमातनुते भावकर्मणो-
रेकम् । सोऽर्हति साम्राज्यपदं लब्धुं वृद्धं समस्त-
वर्णगुरु ॥ १११५ ॥

हे सम्राट् राजाधिराज हे भगवन् । 'मो राजि समः कौ' इति समो मकारस्य मकार एव । नानुस्वारः 'सम्राजोऽग्नीन्द्रविष्णवर्का यश्च स्यान्मण्डलेश्वरः' इति रत्नमाला । 'एष ब्रह्मलोकस्सम्राडिति होवाच । राजाधिराजस्सर्वेषां विष्णुर्ब्रह्ममयो महान्' इत्यादिप्रमाणान्यत्रानुसंहितानि । यः पुमान् त्वयि विषये भावकर्मणोः मनःकर्मणोः । इदं वचसोऽप्युपलक्षणम् । एकं एकरूपं—

'वचस्येकं मनस्येकं कर्मण्येकं महात्मनाम्'

इत्युक्तरात्या अत्रिसंवादीत्यर्थः । प्रत्ययं विश्वासं ध्यानं वा आतनुते । स पुमान् वृद्धं अभिवृद्धिमत् समस्तैः वर्णैः ब्रह्मक्षत्रादिभिः गुरु भ्रेष्ठं साम्राज्यपदं आधिराज्यस्थानं लब्धुं अर्हति ।

त्वयि सम्राजि करणत्रयसारूप्येण भक्तिं विदधानः तत्कतुन-
यात्साम्राज्यवैभवमश्नुत इति भावः । अन्यत्र हे सम्राडिति
सम्राट्छब्दस्यैव संबोधनम् । यः पुमान् त्वयि सम्राट्छब्दे इत्यर्थः ।
भावकर्मणोः भावे कर्मणि च एकं प्रत्ययं 'गुणवचनब्राह्मणा-
दिभ्यः कर्मणि च' इति विहितं ष्यञ्प्रत्ययं आतनुते विधत्ते
स पुमान् वृद्धं 'वृद्धिर्यस्याचामादिस्तद्वृद्धम्' इति विहितवृद्ध-
संज्ञकं सर्वे वर्णाः अक्षराणि गुरवो यस्य तत्तथोक्तं साम्रा-
ज्यपदं साम्राज्यशब्दं लब्धुमर्हति । यस्सम्राट्छब्दात् ष्यञ्
विधत्ते स पुमान् वृद्धं सर्ववर्णगुरु च साम्राज्यमिति पदं प्राप्नोती-
त्यर्थः । साम्राज्यमिति पदस्य उक्तरीत्या निष्पन्नस्य वृद्धत्वा-
त्सर्ववर्णगुरुत्वाच्च तथोक्तिः । अत्र पक्षद्वयेऽपि सम्राजि प्रत्यय-
विधानस्य हेतोस्साम्राज्यपदलाभरूपहेतुमता सह वर्णनम् ॥

यथावा—

सामोदसौम्यसुमनास्सत्तरुव सुफलदशुभ-
च्छायः । स्वपदोपनतं सुखयति भगवान् संसृति-
गतागतश्रान्तम् ॥ १९९६ ॥

सामोदं च सौम्यं अनुग्रं च सुमनः शोभनं मनः यस्य
सः । सामोदाः सौम्याः सुमनसो देवाः नित्यसूरयो वा यस्मात्स
इति वा । पक्षे ससौरभसुकुमारकुसुम इत्यर्थः । सुफलदः । नऽश्रे-
यसपर्यन्तसकलफलप्रदः । अन्यत्र फलानि स्वपरिणतानि ददा-
तीति तथोक्तः । अनघा सर्वदुःखनिवर्तिनी छाया दीप्तिः अना-
तपश्च यस्य सः भगवान् सत्तरुव माकन्दादिशुभवृक्ष इव
संसृतिगतागतेन संसारयातायातेन, अन्यत्र सम्यक् सृता मार्गे
गतागतेन श्रान्तं स्वपदोपनतं स्वचरणशरणागतं स्वमूले विश्र-

मार्थमागतं च जनं सुखयति । अत्रापि हेतुफलयोर्भगवत्सुख-
प्रापणयोस्साहित्येन वर्णनम् । पूर्वोदाहरणेषु फलं चतुर्थीतु-
मुन्भ्यां साक्षान्निर्दिष्टम् । अत्र तु गम्यमानं तदिति विशेषः ।
ननु काव्यलिङ्गतोऽस्य को भेद इति चेत् उच्यते—काव्यलिङ्गे
हेतुहेतुमतोरुपपादकोपपाद्यभावः, इह तु प्रयोजकप्रयोज्यभावो
विच्छित्त्याधायकः । हेतोर्गम्यतायामेव चारुतातिशयादलंकारत्वं
न तु साक्षात्तद्वाचकपदोपादाने इति तूभयोस्तुल्यमेव । अत्रो-
दाहरणे उपमांसकीर्णत्वं च विशेषः ॥

यथावा—

श्रीनिधिमुपेक्षमाणस्त्वां भवमेवोपधावति पु-
मान्यः । फलमस्येदं भूतिं विन्दन् भ्राम्यति समं
पिशाचैर्यत् ॥ १११७ ॥

श्रीनिधिं सपन्निधानं श्रीनिवासं च त्वां उपेक्षमाणः पुमान्
भवं संसारमेव पशुपतिमेव उपधावति सेवते तस्य इदमेव
फलं—यदयं पुमान् भूतिं संपदं विन्दन् 'लक्षणहेत्वोः' इति
हेत्वर्थे शता । हेतुरिह फलम् । संपदं प्राप्तुमित्यर्थः । पक्षे
भूतिं भस्म विन्दन् प्राप्नुवन् भस्मोद्धूलितस्सन्नित्यर्थः । पिशा-
चैस्समं तुल्यं यथास्यात्तथा, अन्यत्र रुद्रपरिवारैः पिशाचैर्दे-
वयोनिविशेषैः समं साकं भ्राम्यतीति यत् एतदेव तस्य फल-
मित्यर्थः । अत्रापि हेतुहेतुमतोर्भवाश्रयपरिभ्रमणयोर्वर्णनं श्लेष-
संकीर्णम् ॥

केचिद्धेतुमतो हेतोश्चैक्यं हेतुं बुधा जगुः ।

कार्यकारणयोरभेदवर्णनं हेत्वलंकार इति केचिप्राचीना
स्रुवन्ति स्मेत्यर्थः ॥

यथा—

त्रिदशाहितकुलशिक्षा त्रिदिववधूकर्णपत्रयुगर-
क्षा । त्रैकटशैलाध्यक्षा व्यक्तिः काऽप्यैक्षि जगद-
वनदक्षा ॥ १९९८ ॥

अत्र त्रिदशाहितकुलशिक्षादिहेतोर्भगवतस्तच्छिक्षादिहेतु-
मतश्चैक्यं वर्णितम् ॥

यथावा—

ग्राहगृहीतमतङ्गजजीवितमतिवेलभावितं कृ-
तिभिः । कमलानयनानन्दं कलयेमहि किमपि
तेजसां वृन्दम् ॥ १९९९ ॥

अत्रापि ग्राहगृहीतमतङ्गजजीवितहेतोर्भगवतः तज्जीवितेन
फलेन सहैक्यं वर्णितम् ॥

यथावा—

स्मितगर्भगण्डफलकं सितरुचिरुचिराभमुल्लस-
त्तिलकम् । आनन्दमेव भगवन्नदस्फुरितमाननं
तवावैमि ॥ २००० ॥

स्फुरितं अदः इदं तव आननं आनन्दमेव अवैमीति यो-
जना । पक्षे अदस्फुरितं दकारस्फुरणरहितं आनन्दं आननं
अवैमि । उत्सारितदकारमानन्दशब्दं आननामिति निष्पन्नं जाना-
मीत्यर्थः । अत्रापि आनन्दहेतोर्भगवदाननस्यानन्देन हेतुमता
सहैक्यम् । अन्तकारान्तरं पूर्वोदाहरणतो विशेषः ॥

नन्वभेदव्यपदेशस्याचमत्कारितया कथंकारमलंकारतेति चेन्न
 कार्यावश्यंभावतच्छैघ्र्याभ्यां सहकार्यन्तरनैरपेक्षेण कार्योत्पादन-
 प्रत्यायने तस्य चमत्कारिताया दुर्निवारतयाऽलंकारत्वस्य निष्प्र-
 त्यूहत्वात् । रूपके सादृश्यादभेदव्यपदेशः, इह तु कार्यकारण-
 भावादिति भिदा । रूपकातिशयान्तेरस्य च वैलक्षण्यं तत्रैवा-
 वादिष्म ॥

इत्यलङ्कारमणिहारे हेतुसरश्चतुरधिकशततमः.

